

# विक्रीस तयार.

## निर्णयसागर छापखान्यांतील पुस्तके.

### संस्कृत.

	किं. ट. ख.		किं. ट. ख.
अध्यात्मरामायण (रे. पु.)	॥३॥ ८॥	ग्रंथ)-वाग्भटकृत; अ-	
अनुभूतिप्रकाश-विद्यार-		रुणदत्तकृत सर्वांगसुं-	
पयस्वामिकृत ...	२१ ८॥	दरा टीकेसहित ...	८ ॥३॥
अभिज्ञानशाकुंतल ना-		अष्टाध्यायीसूत्रपाठ-पा-	
टक-कालिदासकृत,-		णिनिकृत ... ..	१ ८॥
राघवभट्टकृत अर्थद्यो-		आदित्यहृदय व सूर्यक-	
तनिका टीकेसहित	११ ८॥	वच ... ..	८॥ ८॥
,, (इंग्रजी टीपांस-		आपस्तंबीय देवे ... ..	८॥ ८॥
हित) ... ..	२ ८॥	आशौचनिर्णय-त्रयंवककृत	८॥ ८॥
अभिधानसंग्रह-प्रथम .		ईसवनीतिकथा प्रथम	
भाग. यांत अमरसिं-		भाग (कथा १-६०)	१॥ ८॥
हकृत नामलिंगानु-		,, द्वितीय भाग	
शासन, पुरुषोत्तमदे-		(कथा ६१-१२०)	१॥ ८॥
वकृत त्रिकांडशेष,		उदासीनसाधुस्तोत्र-देव-	
हारावली, एकाक्षर-		तीर्थकृत, ब्रह्मानंद-	
कोश; व द्विरूपकोश		कृत, टीकेसहित ...	१॥ ८॥
इतके कोश आले आ-		ऋग्वेदी नित्यविधि ...	१॥ ८॥
हेत ... ..	१ ८॥	ऋग्वेदी देवे ... ..	८॥ ८॥
अमरकोशमूल-शब्द-		ऋणमोचनमंगलस्तोत्र...	८॥ ८॥
कोशसहित ...	१॥ ८॥	ऋतुसंहार काव्य-कालि-	
अमरकोश सटीक-शब्द-		दासकृत, मणिराम-	
कोशसहित...	॥३॥ ८॥	कृत टीकेसहित ...	१॥ ८॥
अभिभवकादंबरी काव्य-		,, इंग्रजी टीपांसहित	
धुंडिराजकृत ...	८॥ ८॥	आणि शृङ्गारतिलक-	
अमरकोश-अमरसिंह-		काव्य कालिदासकृत	१॥ ८॥
कृत; भानुजी दीक्षि-		कथासरित्सागर-सोमदे-	
तकृत व्याख्यासुधा		वभट्टकृत; ... ..	६ ॥३॥
किंवा रामाश्रमी टीके-		कादंबरी-बाणभट्टकृत;	
सहित ... ..	५ ॥१॥	भानुचंद्र व सिद्धचंद्र	
अवधूतगीता (साधी.)	८॥ ८॥	यांच्या टीकांसहित ...	५ ॥१॥
,, (रे. पु.)	१॥ ८॥	किरातार्जुनीय काव्य-	
अष्टांगहृदय (वैद्यक		भारविकृत; मलिना-	

	किं.	ट.	ख.		किं.	ट.	ख.
धकृत घण्टापथटीके- सहित ... ..	२	१०		यांसहित ... ..	१०	१०	
कुमारसंभव काव्य-का- लिदासकृत, मञ्जिना- थकृत (१-८ सर्ग) व सीतारामकृत (८-१७ सर्ग) संजीविनी टीके- सहित ... ..	२	१०		तुलसीमाहात्म्य ... ..	१०	१०	
कुवलयानंदकारिका-आ- शाधरकृत, स्वकृत अ- लंकारदीपिकाटीकेस- हित ... ..	१३	१०		त्रिकालसंध्या हिरण्यके- शीया (आपस्तंबी)	१३	१३	
कृष्णसहस्रनाम .. ..	१०	१३		” ऋग्वेदीया	१३	१३	
गणपतिस्तोत्र ... ..	१३	१३		दत्तात्रेयसहस्रनामावलि	१०	१३	
गणेशाष्टक ... ..	१३	१३		दत्तात्रेयस्तोत्र ... ..	१३	१३	
गणेशगीता (साधी)	१०	१३		दमयंतीकथा (जलचंपू)- त्रिविक्रमभट्टकृत, च- ण्डपालकृत विपमप- दप्रकाश टीकेसहित	२	१३	
” (रे. पु.) ... ..	१०	१३		दशकुमारचरित-दण्डि- कृत, पूर्वपीठिका, उ- त्तरपीठिका, कवीन्द्र- सरस्वतीकृत पदच- न्द्रिकाटीका, शिवरा- मकृत भूषणाटीका, लघुदीपिकाटीका (द- शकुमारचरितावर) व पदचन्द्रिकाटीका (पू- र्वपीठिकेवर) यांस- हित ... ..	१३	१३	
गणेशसहस्रनामावलि	१३	१३		दुर्गास्तोत्र-नारायणभट्ट पर्वणीकरकृत ... ..	१३	१३	
गोपालसहस्रनाम, गो- पालकवच व गोपाल- स्तवराज यांसहित	१३	१३		देवीसहस्रनामावलि	१३	१३	
” (रेशमी पुष्टा) ... ..	१३	१३		द्वादशस्तोत्र-भगवत्पादा- चार्यकृत ... ..	१३	१३	
चतुःश्लोकी भागवत	१३	१३		धातुरूपावलि... ..	१३	१३	
जैनस्तोत्रसंग्रह (यांत भ- क्तामरस्तोत्र, कल्याण- मंदिरस्तोत्र, एकीभा- वस्तोत्र, विपापहार- स्तोत्र व जिनचतुर्विं- शतिका इतर्की स्तोत्रें आहेत.) ... ..	१३	१३		श्रीहर्षविरचित नैपथीय- चरित-नैपथीयप्रका- शाख्य (नारायणी) टीकेसहित ... ..	६	१३	
ज्योतिर्लिंगस्तोत्र व शि- वमानसपूजा ... ..	१३	१३		नर्मदाष्टकस्तोत्र-शंकरा- चार्यकृत ... ..	१३	१३	
तर्ककौमुदी-लौगाक्षिभा- स्करकृत ... ..	१३	१३		नारदभक्तिसूत्रं ... ..	१३	१३	
तर्कसंग्रह-अन्नभट्टकृत, स्वकृत दीपिका टीका, व इंग्रजी भाषांतर				नीतिशतक-भर्तृहरिकृत, कृष्णशास्त्री महावल- कृत टीकेसहित ... ..	१३	१३	

	किं. ट. ख.		किं. ट. ख.
नीति-शृङ्गार-चैराग्य-श- तकं-भर्तृहरिकृत, कृ- ष्णशास्त्री महावल- कृत टीकेसहित ...	॥३॥ ८०	धिनीटीकेसहित ...	५ ॥३॥
पंचरत्नी गीता (यांत भ- गवद्गीता; विष्णुसह- स्रनाम; भीष्मस्तव- राज, अनुस्मृति व गजेंद्रमोक्ष इतकीं प्र- करणे आहेत.) (रे. पु.) (स्थूला- क्षर) ...	१ ८३	भट्टिकाव्य-भट्टिकृत; ज- यमङ्गलकृत जयमङ्ग- ला टीकेसहित ...	३ ॥१॥
,, ,, (मध्यमाक्षर)	॥१॥ ८०	भट्टिकाव्याचा १४ वा व १५ वा सर्ग इंग्रजी टीपांसहित. प्रत्येक स- गांस ...	१० ८॥
,, ,, (सूक्ष्माक्षर)	॥३॥ ८०	पंडितराज जगन्नाथ वि- रचित भाभिनीविला- स काव्य अच्युतराव मोडककृत प्रणयप्र-	
,, (साधी) ...	॥१॥ ८०	काश टीकेसहित. ...	१ ८०
पांडवगीता ..	८० ८॥	मनुस्मृति-कुल्लुकभट्टकृत मन्वर्थमुक्तावलि टीके-	
पार्वतीपरिणय नाटक- बाणकृत ...	१० ८॥	सहित... ..	२ १०
प्रश्नोत्तरपयोनिधि-वल- रामदासमुनिकृत ...	१० ८॥	महालक्ष्म्यष्टक ...	८१ ८॥
प्रसन्नराघव नाटक-जय- देवकृत ...	॥३॥ ८०	महावीरचरितनाटक-भ- वभूतिकृत, वीरराघव-	
प्रातःस्मरण ...	८० ८॥	कृत टीकेसहित ...	१॥ ८०
पुरुषोत्तम सहस्रनाम ..	८० ८॥	मालतीमाधव नाटक-भ- वभूतिकृत, त्रिपुरारि-	
गृहस्तोत्ररत्नाकरः ..	॥३॥ ८०	कृत टीका, नान्यदेव-	
,, (कापडी)	॥१॥ ८०	कृत टीका व जगद्धर- कृत टीका यांसहित	२ ८०॥
ब्रह्मनामावलि-शंकराचा- र्थकृत ...	८१ ८॥	मालविकाग्निमित्र ना- टक-कालिदासकृत, काट्यवेमकृत टीकेसहित	॥१॥ ८०
श्रीमद्भागवत मूळ (रे- शमी गुटका) ...	१॥३॥ ८३॥	मालविकाग्निमित्र ना- टक-इंग्रजी टीपांस-	
भगवद्गीता (रेशमी पुढ्या स्थूलाक्षर) ...	॥३॥ ८०॥	हित ... ..	॥३॥ ८०
,, (मध्यमाक्षर रे. पु.)	॥१॥ ८॥	विशाखदत्त विरचित सु-	
,, ,, (सूक्ष्माक्षर)	॥१॥ ८॥	द्राराक्षस नाटक शुं- डिराजकृत टीकेसहित	१॥३॥ १०
साधी (मध्यमाक्षर) ...	८३ ८॥	मेघदूत काव्य-कालिदा- सकृत; मल्लिनाथकृत	
,, बुकसाईज (म. अ.)	८३ ८॥	संजीविनी टीकेसहित	॥१॥ ८०
,, शंकरानंदसरस्वती- कृत गीतातात्पर्यवो-			

# KÂVYAMÂLÂ.

---

A collection of old and rare Sanskrit Kâvyas,  
Nâtakas, Champûs, Bhânas, Prahasanas,  
Chhandas, Alankâras &c.

---

PART II.

---

EDITED BY

PANDITA DURGÂPRASÂDA

AND

KÂS'ÎNÂTHA PÂNDURANGA PARABA.

---

PRINTED AND PUBLISHED

BY

THE PROPRIETOR

OF

THE "NIRNAYA-SÂGARA" PRESS

BOMBAY.

---

1896.

---

Price 1 Rupee.

*(Registered according to act XXV of 1867.)*

*(All rights reserved by the publisher.)*

॥ श्रीः ॥

# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-  
च्छन्दोलंकारादिसाहित्यग्रन्थानां  
संग्रहः ।

द्वितीयो गुच्छकः ।

जयपुरमहाराजाश्रितेन पण्डितब्रजलालसूनुना पण्डित-  
दुर्गाप्रसादेन, मुम्बापुरवासिना परब्रोपाह्व-  
पाण्डुरङ्गात्मजकाशिनाथशर्मणा च  
संशोधितः ।

स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीतः ।

१८९६

(अस्य ग्रन्थस्य पुनर्मुद्रणादिविषये सर्वथा तुकाराम जावजी इत्यस्यैवाधिकारः ।)

मूल्यमेको रूप्यकः ।

## अनुक्रमणिका ।

	पृष्ठम् ।
१. शंकराचार्यकृतं विष्णुपादादिकेशान्तवर्णनस्तोत्रम् (सटीकम्)	१
२. गुमानिकविप्रणीतमुपदेशशतकम्      ....      ....      ....	२०
३. क्षेमेन्द्रकृतं सुवृत्ततिलकम्      ....      ....      ....	२९
४. जगन्नाथपण्डितराजविरचिता करुणालहरिः      ....      ....	५५
५. शंभुमहाकविविरचितान्योक्तिमुक्तालता      ....      ....      ....	६१
६. क्षेमेन्द्रकृतः सेव्यसेवकोपदेशः      ....      ....      ....	७९
७. विक्रमविरचितं नेमिदूतम्      ....      ....      ....	८५
८. जगन्नाथपण्डितराजविरचिता लक्ष्मीलहरिः      ....      ....	१०४
९. रुद्रकविकृतो भावविलासः      ....      ....      ....	१११
१०. क्षेमेन्द्रकृता चारुचर्या      ....      ....      ....	१२८
११. मधुसूदनसरस्वतीविरचितानन्दमन्दाकिनी      ....      ....	१३८
१२. शंकराचार्यकृतमम्बाष्टकम् (सटीकम्)      ....      ....      ....	१५४
१३. मुकुन्दमुक्तावलिः      ....      ....      ....	१५७

# काव्यमाला ।

९६९

भगवत्पादश्रीशंकराचार्यकृतं  
विष्णुपादादिकेशान्तवर्णनस्तोत्रम् ।  
टिप्पणसहितम् ।

लक्ष्मीभर्तुर्भुजाग्रे कृतवसति सितं यस्य रूपं विशालं  
नीलाद्रेस्तुङ्गशृङ्गस्थितमिव रजनीनाथविम्बं विभाति ।  
पायान्नः पाञ्चजन्यः स सकुलदितिजत्रासनैः पूरयन्स्वै-  
निर्ध्वानैर्नारदौघध्वनिपरिभवदैरम्बरं कम्बुराजः ॥ १ ॥

स पाञ्चजन्यो नाम कम्बुराजः शङ्खश्रेष्ठो नोऽस्मान्पायात् । किंविशिष्टः । स्वैर्निर्ध्वानैर्नितरां ध्वानैरम्बरं नभः पूरयन् । नीरदा मेघास्तेषामोघोऽविच्छिन्नस्तोमस्तस्य ध्वनीनां गर्जितशब्दानां परिभवमभिव्यं ददतीत्येवंविधैरित्यर्थः । मेघौघशङ्खयोर्धुगपद्भनतोः श्रुतिमतां शङ्खशब्द एव श्रुतिगोचरो न मेघौघशब्द इति मेघध्वनयः शङ्खध्वनिभिरभिभूयन्त इत्युच्यते । एतेन विशेषणेन निर्ध्वानैरित्यत्र निरुपसर्गयोतितोऽतिशयः साधितः । कुलैः सह वर्तमानाः सकुलास्ते च ते दितिजा दैत्यास्तांभ्रासयन्तीति तैः । यस्य कम्बुराजस्य रूपं लक्ष्मीभर्तुः श्रीकान्तस्य भुजाग्रे । वामोर्ध्वकर इति यावत् । कृता वसतिर्येन रूपेण तत् । सितं शुभ्रम् । विशालं महत् । उत्प्रेक्षते—नीलाद्रिरिन्द्रनीलमणिपर्वतस्तस्य यत्तुङ्गमुन्नतं शृङ्गं शिखरं तत्र स्थितं रजनीनाथस्य चन्द्रमसो विम्बं मण्डलमिव । इन्द्रनीलगिरिरिव भगवन्मूर्तिस्तच्छृङ्गवत्करस्तत्रस्थचन्द्रमण्डलवच्छङ्ख इति योज्यम् ॥

आहुर्यस्य स्वरूपं क्षणमुखमखिलं सूरयः कालमेतं

ध्वान्तस्यैकान्तमन्तं यदपि च परमं सर्वधाम्नां च धाम ।

१. बहवो ग्रन्थाः स्तोत्राणि च शंकराचार्यकृतित्वेन प्रसिद्धानि समुपलभ्यते. तानि सर्वाण्यपि प्रधानशंकराचार्यकृतानीति न मन्तव्यम्, किं तु तत्सिंहासनाधिरुढैरधुनापि शंकराचार्यपदप्रसिद्धैस्तच्छिष्यप्रशिष्यैरपि बहूनि विरचितानीति ज्ञेयम्. एतद्विष्णुपादादिकेशान्तवर्णनस्तोत्रं तु प्रधानशंकराचार्यकृतमेव भाति, यतो माधवीयशंकरविजये चतुर्दशे सर्गे 'सुमूर्धुस्वजननीप्रेरणया शंकराचार्यैर्विष्णुस्वरूपवर्णनमकारि' इत्यादिका कथा वर्तते सा च विष्णुस्तुतिरियमेवेति बहूनां मतम्. प्रधानशंकराचार्यास्तु त्रिस्त-संवत्सरीयाष्टमशतकसमाप्तौ प्रादुर्भववुरित्यार्यविद्यामुधाकरधृतशंकरमन्दारसौरभादिवचनेभ्योऽवसीयते. षष्ठशतकोत्तरभागे सप्तमशतकपूर्वभागे वा शंकराचार्यस्थितिरासीदिति नव्यविदुषां मतम्. एतदेव युक्तियुक्तं प्रतीयते.



चक्रं तच्चक्रपाणेर्दितिजतनुगलद्रक्तधाराक्तधारं

शश्वन्नो विश्ववन्द्यं वितरतु विपुलं शर्म घर्मांशुशोभम् ॥ २ ॥

चक्रपाणेर्नारायणस्य तच्चक्र दक्षिणोर्ध्वंकरस्थितं नोऽस्माकं विपुलं शर्म सुखं वितरतु । किंविशिष्टम् । विश्ववन्द्यम् । पुनः किंविशिष्टम् । युद्धावसरे दितिजानां तनुभ्यो विदारिताभ्यो या गलन्त्यो रक्तधारास्ताभिरक्ता लिप्ता धारा नेम्यग्रं यस्य तत् । सूरयो विद्वांसः क्षणमुखं क्षणलवत्रुटिप्रभृतिकमखिलं संवत्सरान्तमेतं सर्वं कालं यस्य चक्रस्य स्वरूपमाहुस्तच्चक्रमिति संबन्धः । अपि च । यच्चक्रं ध्वान्तसैकान्तमव्यभिचार्यन्तमन्तकरं सूरय आहुः । अन्तयति नाशयतीत्यन्तम् । सर्वेषां धाम्नां तेजसां चापि परमं निरतिशयं धामाश्रयीभूतम् । घर्मांशोः सूर्यस्यैव शोभा यस्य । सूर्येऽपि कालात्मकत्वं निरतिशयतेजोमयत्वं निःशेषतमोनाशकत्वं विश्ववन्द्यत्वं च सर्वांगमप्रसिद्धमेव ॥

अव्यान्निर्घातघोरो हरिभुजपवनामर्शनाध्मातमूर्ते-

रस्मान्विस्मेरनेत्रत्रिदशनुतिवचःसाधुकारैः सुतारः ।

सर्वं संहर्तुमिच्छोररिकुलभुवनं स्फारविस्फारनादः

संयत्कल्पान्तसिन्धौ शरसलिलघटावार्मुचः कार्मुकस्य ॥ ३ ॥

कार्मुकस्य धनुषः स्फारविस्फारनादोऽस्मानव्यात् । स्फारः प्रचलोऽतिशयितो वा विस्फारनादो धनुषघोषः । 'विस्फारो धनुषः खानः' इत्यमरः । ज्याकर्षणविशेषजो ध्वनिरित्यर्थः । किंविशिष्टः । निर्घातोऽशनिपातशब्दस्तद्वद्घोरो दुःसहः । पुनः किंविशिष्टः । किमिदमित्यकस्माद्विस्मेराणि विकसितानि नेत्राणि येषां ते च ते त्रिदशास्तेषां नुतिवचः-साधुकारैर्विस्मितदेवकृतैः 'जय जय, रक्ष रक्ष' इत्यादिस्तुतिवचनसत्कारैर्मिश्रितः सन्सुतारः सुतरामुच्चः । हरेर्नारायणस्य भुजः कर एव पवनस्तेनामर्शनं यदीषदाकर्षणं तेनाध्मातोपचिता मूर्तिर्यस्य । सर्वमशेषमारिकुलभुवनं शत्रुसमूह एव भुवनं जगत्संहर्तुं नाशयितुमिच्छोः । संयत्सङ्ग्राम एव कल्पान्तसिन्धुः प्रलयकालीनसमुद्रस्तस्मिन् । शरा एव सलिलानि तेषां घटा धाराः । अनवच्छिन्नपरम्परा शरवृष्टिरिति यावत् । तस्या वार्मुक् मेघस्तस्य । अत्र वार्मुक्शब्दो मेघे रूढ एव ब्राह्म्यः, सलिलशब्देन पौनरुक्त्यापातात् । यथा प्रलयकालीनो मेघः पवनामर्शनाध्मातमूर्तिः सर्वजगत्संहारेच्छुः सर्वसंहारकप्रलयसिन्धुपूरणाय सलिलघटां मुञ्चति तद्वद्वनुरपि ॥

जीमूतश्यामभासा मुहुरपि भगवद्बाहुना मोहयन्ती

युद्धेषूद्भूयमाना झटिति तडिदिवालक्ष्यते यस्य मूर्तिः ।

सोऽसिस्त्रासाकुलाक्षत्रिदशरिपुवपुःशोणितास्वाददृष्टो

नित्यानन्दाय भूयान्मधुमथनमनोनन्दको नन्दको नः ॥ ४ ॥

सोऽसिः खड्गो नन्दको नन्दकनामा नोऽस्माकं नित्यानन्दाय भूयात् । किंलक्षणः ।

त्रासेनाकुलान्यक्षाणीन्द्रियाणि येषां ते च ते त्रिदशरिपवस्तेषां वपूंषि तेषु शोणितं रु-  
धिरं तस्यास्वादः पानं तेन दप्तो दर्पाविष्टः । मधुमथनो मधुसूदनस्तस्य मनो नन्दयतीति  
नन्दनः । यस्य मूर्तिर्युद्धेषु झटिति शीघ्रं तडिदिव चपलगतिरालक्ष्यते । किलक्षणा  
मूर्तिः । जीमूतश्यामभासा भगवतो बाहुना मुहुरुद्भूयमाना कम्प्यमाना । अपिशब्दान्मे-  
घान्तस्तडिदिव दैत्यदेहेषु प्रविश्यमानेति । अत एव मोहयन्ती । दैत्यानिति शेषः । अत्रा-  
नुक्तमपि चर्म खड्गसहचरं बोद्धव्यम्, अष्टायुधसहिताष्टबाहुयुक्तभगवन्मूर्तेः पुराणेषु  
प्रसिद्धत्वात् ॥

कम्राकारा मुरारेः करकमलतलेनानुरागाद्गृहीता

सम्यग्वृत्ता स्थिताग्रे सपदि न सहते दर्शनं या परेषाम् ।

राजन्ती दैत्यजीवासवमदमुदिता लोहितालेपनाद्रा

कामं दीप्तांशुकान्ता प्रदिशतु दयितेवास्य कौमोदकी नः ॥ ९ ॥

एवंविशिष्टा सा कौमोदकी भगवद्गदा नोऽस्मभ्यं काममभीष्टं प्रदिशतु । किलक्षणा ।  
कम्रो मनोहर आकारो यस्याः सा । तथा मुरारेः करकमलतलेनानुरागाद्गृहीता । नि-  
मित्तार्था पञ्चमी । सम्यग्वृत्ता वर्तुला । अग्रे भगवत्पुरतः स्थिता । परेषां शत्रूणा दर्शनं  
न सहते । सपदि सहसैव तान्निर्भर्त्सयतीति शेषः । यद्वा सपदि कदापि परेषां दर्शनं न  
सहते । राजन्ती शोभमाना । दैत्यानां जीवो जीवन स एवासवो मद्यं तदास्वादकृत-  
मदेन हर्षेण मुदिता । तथा दैत्यदेहस्थलोहितकृतालेपनेनाङ्गरागेणार्द्रा क्लिन्ना । तथा  
दीप्तैरंशुभिः किरणैः कान्ता कमनीया । अस्य भगवतो दयितेव । कथं तदुच्यते—  
अनुरागाद्गृहीतेत्यन्तं यथाव्याख्यातमेव । वृत्तं चारित्रम् । परेषां परपुरुषाणाम् । लोहि-  
तचन्दनलेपनेनार्द्रा । दीप्त उज्ज्वलौऽशुकस्य वल्लस्यान्तोऽप्रभागो यस्याः सा ॥

यो विश्वप्राणभूतस्तनुरपि च हरेर्यानकेतुस्वरूपो

यं संचिन्त्यैव सद्यः स्वयमुरगवधूर्वर्गगर्भाः पतन्ति ।

चञ्चण्डोरुतुण्डत्रुटितफणिवसारक्तपङ्काङ्कितास्यं

वन्दे छन्दोमयं तं खगपतिममलस्वर्णवर्णं सुपर्णम् ॥ ६ ॥

तं सुपर्णं गरुडं वन्दे । किलक्षणम् । अमलं यत्स्वर्णं सुवर्णं तस्य वर्णं इव वर्णो  
यस्य । खगाः पक्षिणस्तेषां पतिस्तम् । चञ्चद्देदीप्यमानं चण्डमतिकोपनमुक् महच्च  
यत्तुण्डं मुखं तेन त्रुटितादिच्छन्ना ये फणिनस्तेषा वसा रक्तं च तयोः पङ्कः कर्दमस्तेना-  
ङ्कित लिप्तमास्य मुखं यस्य । पुनः किविशिष्टम् । छन्दोमयम् । यो विश्वप्राणभूतः ।  
सर्वप्राणेभ्यो भूत उद्भूतः । एकीभूतसकलप्राणिवलमूर्तिरित्यर्थः । अपि च हरेस्तनुर्मूर्त्य-  
न्तरम् । तथा तस्यैव यानकेतुस्वरूपः । वाहनरूपो ध्वजरूपश्चेत्यर्थः । यं संचिन्त्यैव,  
न तु दृष्ट्वा, सद्य उरगवधूर्वर्गस्य सर्पस्त्रीसमूहस्य गर्भा जठरान्तःस्थिता अपि नागस-  
तानाः स्वयं पतन्ति ॥

विष्णोर्विश्वेश्वरस्य प्रवरशयनकृत्सर्वलोकैकधर्ता

सोऽनन्तः सर्वभूतः पृथुविमलयशाः सर्ववेदैश्च वेद्यः ।

पाता विश्वस्य शश्वत्सकलसुररिपुध्वंसनः पापहन्ता

सर्वज्ञः सर्वसाक्षी सकलविषभयात्पातु भोगीश्वरो नः ॥ ७ ॥

सोऽनन्तोऽनन्तनामा भोगीश्वरो नागकुलपतिर्नोऽस्मान्सकलविषभयात्पातु । विश्वेश्वरस्य विष्णोः प्रवरं श्रेष्ठं यच्छयनं शय्या तत्करोतीति । अत एव सर्वलोकैकधर्ता । खान्तःस्थितसकलजगतः परमात्मनो धारयितेत्यर्थः । सृष्टिकाले सर्वभूतमुत्पन्नमस्मादिति सर्वभूतः । अत एव पृथु महद्विमलं पावयितुं यशो यस्य । सर्ववेदैः । वेद इत्युपलक्षणम् । इतिहासपुराणादिभिरपि वेद्य इत्यर्थः । जगत्स्थितिकाले विश्वस्य पाता पालयिता । शश्वत्सदा । सकलसुररिपुध्वंसनः । अखिलधर्मप्रतिपक्षध्वंसन इत्यर्थः । नति-नुतिस्मरणादिभिः सर्वजनानां पापहन्ता । सर्वज्ञः । सर्वसाक्षी । अनन्तस्य विष्णोरवतारत्वेन वर्णितत्वात्सर्वाणि विशेषणानि युक्तानि ॥

वाग्भूगौर्यादिभेदैर्विदुरिह मुनयो यां यदीयैश्च पुंसां

कारुण्याद्रैः कटाक्षैः सकृदपि पतितैः संपदः स्युः समग्राः ।

कुन्देन्दुस्वच्छमन्दस्मितमधुरमुखाम्भोरुहां सुन्दराङ्गीं

वन्दे वन्द्यामशेषैरपि मुरभिदुरोमन्दिरामिन्दिरां ताम् ॥ ८ ॥

तामिन्दिरां लक्ष्मीं वन्दे । किलक्षणाम् । मुरभिदो नारायणस्योरो वक्षो मन्दिरं गृहं यस्याः । अशेषैः समस्तैर्वन्द्या । सुन्दराण्यङ्गानि यस्याः । कुन्दः कुसुमविशेषः, इन्दुश्चन्द्रः । कुन्देन्दू इव स्वच्छ शुभ्र मन्दमल्प च तस्मितं तेन मधुरं मनोहरं मुखाम्भोरुहं यस्याः । यां मुनयो व्यासादयो वाक्सरस्वती, भूर्धरित्री, गौरी पार्वती । आदिपदाद्विद्यादीनां ग्रहणम् । तैर्भेदैर्विदुः । पुनः किलक्षणाम् । यदीयैः कारुण्याद्रैः कृपापरवशैः कटाक्षैः सकृदेकवारमपि पतितैः पुंसां समग्राः संपूर्णाः संपदः स्युः । ताम् ॥

या सूते सत्त्वजालं सकलमपि सदा संनिधानेन पुंसो

धत्ते या सत्त्वयोगाच्चरमचरमिदं भूतये भूतजातम् ।

धार्त्रीं स्थात्रीं जनित्रीं प्रकृतिमविकृतिं विश्वशक्तिं विधात्रीं

विष्णोर्विश्वात्मनस्तां विपुलगुणमयीं प्राणनाथां प्रणौमि ॥ ९ ॥

विश्वात्मनो विष्णोः प्राणनाथां प्रकृतिं तां प्रणौमि प्रकर्षेण स्तौमि । विश्वस्यात्मा तस्य । विश्वाधिष्ठानस्येत्यर्थः । प्राणनाथां प्राणप्रियाम् । भार्यामिति यावत् । प्रक्रियते प्रसूयते सर्वमस्या इति प्रकृतिर्जनिमतामुपादानम् । किलक्षणाम् । विकृतिर्विकारः । न विकृतिरविकृतिस्ताम् । अनादिमित्यर्थः । विश्वस्मिन्प्रपञ्चे शक्तिरुत्पादनसामर्थ्यं यस्याः ।

विधात्रीम् । स्थात्री स्थिरस्वभावाम् । जनित्रीमपूर्वाकारोत्पादयित्रीम् । त्रिपुला विस्तीर्णा गुणाः सत्त्वाद्यस्तन्मयीं तत्स्वरूपाम् । लोहितशुक्लकृष्णमयीमिति वा । या पुंसः सर्वाधिष्ठानस्य विष्णोः संनिधानेन संनिधिसत्तामात्रेण सत्त्वजालं प्राणिसमूहं सदा सूते जनयति । सकलमित्यनेन न केवलं भूमिगतानामेव प्रसवित्री, अपि तु देवादीनामपीति गम्यते । पुनः, या पुंसः सत्त्वयोगात्सत्तासंबन्धादिदं प्रत्यक्षादिसंनिधापित चरं जह्ममचरं स्थावरं च भूतजातं भूतये विभूत्यर्थम् । प्राणिविस्तारार्थमिति यावत् । धत्ते विभक्तिं ॥

येभ्योऽसूयद्भिरुचैः सपदि पदमुरु त्यज्यते दैत्यवर्गै-

र्येभ्यो धर्तुं च मूर्ध्ना स्पृहयति सततं सर्वगीर्वाणवर्गः ।

नित्यं निर्मूलयेयुर्निचिततरममी भक्तिनिघ्नात्मनां नः

पद्माक्षस्याङ्घ्रिपद्मद्वयतलनिलयाः पांसवः पापपङ्कम् ॥ १० ॥

अमी पद्माक्षस्य पुण्डरीकाक्षस्य हरेरङ्घ्रिपद्मद्वयस्य तलमधोभागस्तन्निलयः स्थानं येषां ते पांसवो रेणवो नोऽस्माकं पापपङ्कं दुरितकर्दमं नित्यं निर्मूलयेयुः । नित्यमिति पापपङ्कविशेषणम् । नितरां चितं निचितमुपर्युपरि संचितम्, तत्राप्यतिशयेन निचितं निचिततरम् । पूर्वपूर्वचितमनुत्सायैव पुनःपुनरुपर्युपरि चितमित्यर्थः । कथंभूतानां नः । भक्तिनिघ्नात्मनां भक्त्यधीनचित्तानाम् । येभ्यः पादतलपांसुभ्योऽसूयद्भिः । यान्द्रुह्यद्भिरित्यर्थः । दैत्यवर्गैरसुरकुलैः । उच्चैरुन्नतैः । आक्रान्तदेवकुलैरिति यावत् । उरु बह्वैश्वर्ययुक्तमपि पदं स्वस्थानं सपदि तत्क्षणमेव त्यज्यत उत्सृज्यते । पुनः किभूतानाम् । सर्वगीर्वाणवर्गः सततं मूर्ध्ना धर्तुमुद्रोढं येभ्यः स्पृहयति । यान्धर्तुं वाञ्छतीत्यर्थः ॥

रेखा लेखाभिवन्द्याश्चरणतलगताश्चक्रमत्स्यादिरूपाः

स्निग्धाः सूक्ष्माः सुजाता मृदुललिततरक्षौमसूत्रायमाणाः ।

दद्युर्नो मङ्गलानि भ्रमरभरजुषा कोमलेनाब्धिजायाः

कम्प्रेणाभ्रेड्यमानाः किसलयमृदुना पाणिना चक्रपाणेः ॥ ११ ॥

चक्रपाणेर्नारायणस्य चरणतलगताश्चक्रमत्स्यादिरूपा रेखा नोऽस्मभ्यं मङ्गलानि दद्युः । किविशिष्टाः । लेखा देवास्तैर्वन्द्या वन्दनार्हाः । स्निग्धा अरुक्षाः । सूक्ष्माः कृशाः । सुजाताः । स्वाश्रयसमतलत्वाविरोधिन्य इत्यर्थः । मृदूनि श्लक्ष्णानि च तानि ललिततराप्यतिशयमनोहराणि च यानि श्लौमसूत्राणि तद्द्रवाचरन्तीति ताः । अब्धिजाया लक्ष्म्याः पाणिनाभ्रेड्यमानाः पुनःपुनरामृज्यमानाः । कथंभूतेन पाणिना । किसलयमृदुना । कम्प्रेण कम्पनीयेन । भ्रमन्ति रुचन्ति वेति व्युत्पत्त्या सशब्दं भ्रममाणानि प्रकोष्ठनिष्ठकरभूषणानि भ्रमराणि तेषां भरः स्तोमस्तं जुषते तेन । कोमलेन श्लक्ष्णेन ॥

यस्मादाक्रामतो द्यां गरुडमणिशिलाकेतुदण्डायमाना-  
दाश्च्योतन्ती बभासे सुरसरिदमला वैजयन्तीव कान्ता ।

भूमिष्ठो यस्तथान्यो भुवनगृहवृहत्स्तम्भशोभां दधानः  
पातामेतौ पयोजोदरदलिततलौ पङ्कजाक्षस्य पादौ ॥ १२ ॥

यस्मात्पादादाश्च्योतन्त्यापतन्ती सुरसरिद्रुहा । अमला निर्मलोदका कान्ता मनोहरा  
वैजयन्ती पताकेव बभासे । किंलक्षणात् । द्यामाक्रामतः । अण्डकपालस्फुटनपर्यन्तं  
दीर्घकृतादित्यर्थः । गरुडमणिर्मरकतमणिस्तन्मयी या शिला तद्रूपो यः केतुदण्डः पता-  
काश्रयभूता यष्टिस्तद्गदाचरतीति तस्मात् । एवं वामपादं वर्णयित्वा दक्षिणं वर्णयति—  
तथान्यो दक्षिणः पादो भूमिष्ठः । भुवनं त्रैलोक्यं तदेव गृहं तस्मिन्वृहन्महान्यः स्तम्भ-  
स्तस्य शोभां दधानः । त्रैलोक्यभवनोत्तम्भनस्तम्भ इव स्थित इत्यर्थः । यावेवंविधौ  
पङ्कजाक्षस्य हरेः पादौ तावेतौ पातां पालयेताम् । अस्मानिति शेषः । पयोजं कमलं  
तस्योदरं मध्यं तद्वलितं पराभूत याभ्यां तादृशे तले ययोस्तौ । पयोजोदरादपि सुकुमा-  
रतलावित्यर्थः ॥

आक्रामद्भ्यां त्रिलोकीमसुरसुरपती तत्क्षणादेव नीतौ  
याभ्यां वैरोचनीन्द्रौ युगपदपि विपत्संपदोरेकधाम ।

ताभ्यां ताम्रोदराभ्यां मुहुरहमजितस्याञ्चिताभ्यामुभाभ्यां  
प्राज्यैश्वर्यप्रदाभ्यां प्रणतिमुपगतः पादपङ्केरुहाभ्याम् ॥ १३ ॥

तत्क्षणादेव यस्मिन्क्षणे बलिदैत्यदत्तोदकं हस्ते पतितं तदैव त्रिलोकीमाक्रामद्भ्यां  
याभ्यामसुरसुरपती वैरोचनीन्द्रौ बलिशक्रौ युगपत्समकालमेव क्रमेण विपत्संपदोरैश्वर्य-  
अंशतत्संपत्त्योरेकधाम मुख्यं स्थानं नीतौ प्रापितौ । विरोचनापत्सं बलिर्विपद्दामलम्,  
इन्द्रश्च संपद्दामलं नीत इत्यर्थः । अपिशब्दो विरोधद्योतकः । एकस्यामाक्रमणक्रियायां  
विरुद्धोभयकार्ययोगो विरोधः । याभ्यामेव कृतं ताभ्यामुभाभ्यामजितस्य विष्णोः पाद-  
पङ्केरुहाभ्यामहं मुहुः शश्वत्प्रणतिं नम्रतामुपगतः । ताम्रेत्यादीनि पादविशेषणानि ।  
ताम्रे आरक्ते उदरे अधस्तले ययोः । अञ्चिताभ्यां पूजिताभ्याम् । ब्रह्मादिभिरिति शेषः ।  
प्राज्यमधिकमैश्वर्यं भक्तेभ्यः प्रददत इति ताभ्याम् ॥

येभ्यो वर्णश्चतुर्थश्चरमत उदभूदादिसर्गे प्रजानां  
साहस्री चापि संख्या प्रकटमभिहिता सर्ववेदेषु येषाम् ।

व्याप्ता विश्वंभरा यैरतिवितततनोर्विश्वमूर्तेर्विराजो  
विष्णोस्तेभ्यो महद्भयः सततमपि नमोऽस्त्वङ्घ्रिपङ्केरुहेभ्यः ॥ १४ ॥

विश्वमूर्तेर्विराजो विराटरूपस्य विष्णोस्तेभ्योऽप्यङ्घ्रिपङ्केरुहेभ्यः सततं सर्वदा नमोऽस्तु ।

अतिवितततनोरपरिच्छिन्नदेहस्य । किलक्षणेभ्यः । महद्भयः । येभ्यः सकाशात्प्रजानामादिसर्गे चतुर्थो वर्णः शूद्राख्यश्चरमतो वर्णत्रयोत्पत्त्यनन्तरमुदभूत् । अपि च येषामङ्घ्रिपङ्केरुहाणां साहस्री संख्या प्रकटं स्फुटं सर्ववेदेष्वभिहिता । 'सहस्राक्षः सहस्रपात्' इत्याद्येत्यर्थः । तैर्विश्वंभरा पृथिवी व्याप्ता पूर्णा ॥

विष्णोः पादद्वयाग्रे विमलनखमणिभ्राजिता राजते या  
राजीवस्येव रम्या हिमजलकणिकालंकृताग्रा दलाली ।

अस्माकं विस्मयार्हाण्यखिलमुनिजनप्रार्थनीयानि सेयं

दद्यादाद्यानवधा ततिरतिरुचिरा मङ्गलान्यङ्गुलीनाम् ॥ १५ ॥

सेय विष्णोरङ्गुलीनां ततिः पङ्क्तिरस्माकं मङ्गलानि दद्यात् । किभूता । आदौ भवाद्या पूर्वसिद्धा । भक्तानामखिलाभीष्टकारणभूतेत्यर्थः । अनवधा निर्मला । अम्लानेत्यर्थः । अतिरुचिरा । या पादद्वयाग्रे विमला निर्मला ये नखमणयस्तैर्भ्राजिता सती राजते । राजीवस्य कमलस्य दलाली दलपङ्क्तिरिव । किलक्षणा दलाली । रम्या । हिमजलानां कणिकाभिर्विन्दुभिरलंकृतान्यग्राणि यस्याः सा । किलक्षणानि मङ्गलानि । विस्मयार्हाण्यश्चर्ययोग्यानि । अदृष्टपूर्वाणीति यावत् । तथाखिलमुनिजनप्रार्थनीयानि ॥

यस्यां दृष्टामलायां प्रतिकृतिममराः स्वां भवन्त्यानमन्तः

सेन्द्राः सान्द्रीकृतेर्ष्याः स्वपरसुरकुलाशङ्कयातङ्कवन्तः ।

सा सद्यः सातिरेकां सकलसुखकरीं संपदं साधयेन्न-

श्चञ्चच्चर्विशुचक्रा चरणनलिनयोश्चक्रपाणेर्नखाली ॥ १६ ॥

सा चक्रपाणेश्चरणनलिनयोर्नखाली नोऽस्माक संपद सद्यः साधयेत् । सकलान्यै-  
हिकामुष्मिकाणि सुखानि करोति ताम् । सातिरेकामधिकाम् । किलक्षणा नखाली ।  
चञ्चन्तः प्रसरन्तश्चारवो येऽशवस्तेषां चक्रं समूहो यस्याः । यस्यां नखाल्याममलायां  
सेन्द्रा अमरा आनमन्तः सन्तः स्वां प्रतिकृतिं प्रतिविम्बं दृष्ट्वा स्वपरसुरकुलाशङ्कया  
स्वप्रतिपक्षदेवसमूहभ्रान्त्या सान्द्रीकृतेर्ष्या अतिशयेर्ष्यायुक्ता आतङ्कवन्तः शङ्कानिमित्त-  
कभययुक्ताश्च भवन्ति ॥

पादाम्भोजन्मसेवासमवनतसुरव्रातभास्वत्किरीट-

प्रत्युप्तोच्चावचाश्मप्रवरकरगणैश्चित्रितं यद्विभाति ।

नम्राङ्गाणां हरेर्नो हरिदुपलमहाकूर्मसौन्दर्यहारि-

च्छायं श्रेयःप्रदायि प्रपद्युगमिदं प्रापयेत्पापमन्तम् ॥ १७ ॥

हरेरिदं प्रपद्युग पादाप्रद्वन्द्वं नोऽस्माक पापमन्त नाश प्रापयेत् । कथभूतानां नः ।  
नम्राङ्गाणाम् । साष्टाङ्ग प्रणामं कुर्वतामित्यर्थः । किलक्षणं प्रपद्युगम् । हरिदुपलो हरित-

वर्णो मणिविशेषस्तन्निर्मितो यो महाकूर्मस्तस्य सौन्दर्यं लावण्यं हरतीत्येवंविधा छाया कान्तिर्यस्य तत् । तथा श्रेयःप्रदायि । पादावेवाम्भोजन्मनी कमले तयोः सेवा तस्यां समवनता ये सुरास्तेषां यो व्रातः समूहस्तस्मिन्यानि भाखन्ति किरीटानि तेषु प्रत्युप्ता निखाता य उच्चावचा नानाविधा अश्मप्रवरा मणिश्रेष्ठास्तेषां करा रश्मयस्तेषां गणैः समूहैश्चित्रित कर्बुरितं यद्विभाति ॥

श्रीमत्यौ चारुवृत्ते करपरिमलनानन्दहृष्टे रमायाः

सौन्दर्याब्जेन्द्रनीलोपलरचितमहादण्डयोः कान्तिचौरे ।

सूरीन्द्रैः स्तूयमाने सुरकुलसुखदे सूदितारातिसंघे

जङ्घे नारायणीये मुहुरपि जयतामस्मदंहो हरन्त्यौ ॥ १८ ॥

नारायणस्थेमे जङ्घे मुहुः शश्वदस्मदहः पापहरन्त्यौ सत्यौ जयताम् । श्रीमत्यौ शो-  
भावस्यौ । चारु सुन्दरं यथा स्यात्तथा वृत्ते वर्तुले । रमाया लक्ष्म्याः करयोः परिमल-  
नेन य धानन्दस्तेन हृष्टे पुलकिते । सौन्दर्येण लावण्येनाढ्यो य इन्द्रनीलोपलस्तेन  
रचितौ यौ महादण्डौ तयोः कान्तिचौरे । सूरीन्द्रैर्विद्वच्छ्लेषैः स्तूयमाने वर्ण्यमाने । सु-  
रकुलस्य सुखदे । यस्मात्सूदितारातिसंघे हतदेवशत्रुकुले ॥

सम्यक्सार्धं विधातुं सममपि सततं जङ्घयोः खिन्नयोर्ये

भारीभूतोरुदण्डद्वयभरणकृतोत्तम्भभावं भजेते ।

चित्तादर्शं निधातुं महितमिव सतां ते समुद्रायमाने

वृत्ताकारे विधत्तां हृदि मुदमजितस्यानिशं जानुनी नः ॥ १९ ॥

अजितस्य हरेस्ते जानुनी नोऽस्माकं चित्ते मुदमनिशं विधत्ताम् । वृत्ताकारे मण्ड-  
लवत्समवर्तुलाकारे । सतां भक्तानां चित्तादर्शं मनोदर्पणं निधातुं समुद्रायमान आद-  
र्शाकोषायमाणे इव । महितं निर्मलीकृतं चित्तदर्शम् । ये खिन्नयोर्ये जङ्घयोः सम्यगौचि-  
त्येन सार्धं सहत्वम् । उपकारमिति यावत् । समं युगपदेव भारीभूतस्योरुदण्डद्वयस्य य-  
द्भरणं धारणं तस्मिन्कृत उत्तम्भभावोऽवष्टम्भत्वं तद्भजेते । अपिशब्दः संभावनायाम् ॥

देवो भीतिं विधातुः सपदि विदधतौ कैटभाख्यं मधुं या-

वारोप्यारूढगर्वावधिजलधि ययोरेव दैत्यौ जघान ।

वृत्तावन्योन्यतुल्यौ चतुरमुपचयं विभ्रतावभ्रनीला-

वूरू चारू हरेस्तौ मुदमतिशयिनीं मानसे नो विधत्ताम् ॥ २० ॥

हरेस्तावूरू नोऽस्माकं मानसेऽतिशयिनीं मुदं विधत्ताम् । चारू मनोहरौ । वृत्तौ  
वर्तुलौ । अन्योन्यं परस्परं तुल्यौ समौ । चतुरं यया स्यात्तथोपचयं पुष्टिं विभ्रतौ ।  
करिकरसदृशाकारावित्यर्थः । अभ्रनीलौ सजलजलदवच्छथामौ । तौ कौ । ययोरिति सप्तमी-

द्विवचनम् । देवो विष्णुर्यथोरुत्रोदैत्यं कैटभाह्व्यं मधुं चारोप्य जघानैव । कथंभूतौ ।  
विधातुर्ब्रह्मणः सपदि खोत्पत्तिमात्रेण भीतिं विदधतौ । आरूढगर्वौ । कुत्र जघान ।  
अधिजलधि समुद्रे ॥

पीतेन द्योतते यच्चतुरपरिहिते नाम्बरेणात्युदारं

जातालंकारयोगं जलमिव जलधेर्वाडवाग्निप्रभाभिः ।

एतत्पातित्यदान्नो जघनमतिघनादेनसो माननीयं

सातत्येनैव चेतोविषयमवतरत्पातु पीताम्बरस्य ॥ २१ ॥

पीताम्बरस्य विष्णोरेतद्याह्यास्यमानविशेषणं जघनं सातत्येन चेतोविषयमवतरन्म-  
नोवृत्तिसमारूढं सत् । एनसः पापान्नोऽस्मान्पातु । कथंभूतादेनसः । अतिघनात् ।  
अनेकजन्माभ्याससंचितादित्यर्थः । अत एव पातित्यदात् । किंलक्षणं जघनम् । मान-  
नीयं मानार्हम् । चतुरैरलंकरणकर्मकुशलैर्मक्षैश्चतुरं यथा स्यात्तथेति वा परिहितेनास-  
ञ्जितेन पीतेन सुवर्णाभेनाम्बरेण वज्रेण जातालंकारयोगं सदत्युदारं यथा स्यात्तथा  
द्योतते प्रकाशते तदेतत् । वाडवाग्निप्रभाभिर्जलधेर्जलमिव ॥

यस्या दाम्भ्या त्रिधाप्तो जघनकलितया भ्राजतेऽङ्गं यथाब्धे-

र्मध्यस्थो मन्दराद्रिर्भुजगपतिमहाभोगसंनद्धमध्यः ।

काञ्ची सा काञ्चनाभा मणिवरकिरणैरुल्लसद्भिः प्रदीप्ता

कल्यां कल्याणदात्रीं मम मतिमनिशं कम्परूपा करोतु ॥ २२ ॥

त्रिधाप्तो भगवतोऽङ्गं यस्याः काञ्चया दाम्भ्या रश्मनया तस्यैव जघनकलितया नित-  
म्बनिवद्धया भ्राजते सा काञ्ची मम मतिमनिशं सर्वदा कल्यां समर्थो कल्याणदात्रीं म-  
ङ्गलकरीं करोतु । अब्धेः क्षीरसमुद्रस्य मध्ये स्थितो मन्दराद्रिर्भुजगपतेर्वाङ्गुकेर्महाभो-  
गेन पृथुदीर्घेण कायेन संनद्धं परिवेष्टितं मध्यं यस्यैवविधो यथाभ्राजीत्तथा भ्राजते ।  
किलक्षणा काञ्ची । काञ्चनाभा सुवर्णराजिकृतशोभा । मणिवराणां वज्रादीनां किरणैरु-  
ल्लसद्भिः प्रदीप्ता प्रकाशिता । अत एव कम्परूपा कमनीयाकारा । पीताम्बरं हि तर-  
ङ्गितसमुद्रजलवत्, तदन्तराले भगवन्मूर्तिर्मन्दराचलवत्, तत्परिवेष्टनं काञ्चीदाम्नी  
वासुकिशरीरवत्, इति योज्यम् ॥

उन्नम्रं कम्परुचैरुपचितमुदभूद्यत्र पत्रैर्विचित्रैः

पूर्वं गीर्वाणपूज्यं कमलजमधुपस्यास्पदं तत्पयोजम् ।

तस्मिन्नीलाश्मनीलैस्तरलरुचिजलैः पूरिते केलिवुद्ध्या

नालीकाक्षस्य नाभीसरसि वसतु नश्चित्तहंसश्चिराय ॥ २३ ॥

यत्र यस्मिन्नाभीसरसि तत्पयोजं कमलं पूर्वं सृष्टिकाले उदभूत्तस्मिन्नीलाश्मनीलाक्षस्य



कमलनयनस्य भगवतो नाभीसरसि सरोवद्रम्भीरवर्तुले नाभिमण्डले नोऽस्माकं चित्त-  
हंसश्रिराय दीर्घकालं केलिवुद्धया रमणेच्छया वसतु । कथंभूते नाभीसरसि । नीला-  
श्मनीलैरिन्द्रनीलमणिवत्रीलवर्णैस्तरलैश्चक्षुलै रुचिजलैर्देहप्रभाकान्तिपूरैः पूरिते । किं-  
लक्षणं पयोजम् । उन्नम्रमुन्नतम् । कन्नं मनोहरम् । विचित्रैर्नानावर्णैः पत्रैरुच्चैरतिशयेन-  
नोपचितम् । तथा गीर्वाणानां देवानां पूज्यम् । तथा कमलजो ब्रह्मा स एव मधुपो  
भ्रमरस्तस्यास्पदं स्थानम् ॥

पातालं यस्य नालं वलयमपि दिशां पत्रपङ्क्तिः नगेन्द्रा-  
न्विद्वांसः केसरालीर्विदुरिह विपुलां कर्णिकां स्वर्णशैलम् ।  
भूयाद्गायत्स्वयंभूमधुकरभुवनं भूमयं कामदं नो

नालीकं नाभिपद्माकरभवसुरु तन्नागशय्यस्य शौरैः ॥ २४ ॥

नागः शेषाख्यः शय्या यस्य तस्य शौरैर्विष्णोर्नाभिरेव पद्माकरः सरस्तत्र भवतीति  
तथाविधसुरु बृहन्नालीकं कमल नोऽस्माकं कामदं भूयात् । गायन्वेदान्पठन्स्वयंभूर्ब्रह्मा  
स एव मधुकरस्तस्य भवनं गृहम् । तथा भूमयं पृथ्वीस्वरूपम् । किं तत् । विद्वांसो वि-  
दितसकलवेद्या यस्य नालं पातालमाहुः । तथा यस्य पत्रपङ्क्तिं दिशां वलयं मण्डलमाहुः ।  
तथा नगेन्द्रान्हिमवदादीन्यस्य केसरालीर्विदुः । तथा स्वर्णशैलं मेरुं यस्य विपुलां क-  
र्णिकां विदुः । तत् ॥

कान्त्यम्भःपूरपूर्णे लसद्सितवलीभङ्गभास्वत्तरङ्गे  
गम्भीराकारनाभीचतुरतरमहावर्तशोभिन्द्युदारे ।  
क्रीडत्वानद्भ्रहेमोदरनविनमहावाडवाग्निप्रभाद्ये  
कामं दामोदरीयोदरसलिलनिधौ चित्तमत्स्यश्चिरं नः ॥ २५ ॥

दामोदरस्य भगवत उदरसलिलनिधौ । 'कुक्षौ समुद्राश्वत्वारः' इत्युक्तत्वात् । नो-  
ऽस्माकं चित्तमत्स्यः कामं यथेष्टं क्रीडतु । उदरसलिलनिधिविशेषणानि । कान्तिर्देह-  
दीप्तिः सैवाम्भ उदकं तस्य पूरः प्रवाहप्रसर्पणं तेन पूर्णं । तथा लसन्तः शोभमाना  
असिता नीला वलीनामुदरदेशस्थरेखाविशेषाणां भङ्गा एव भास्वन्तस्तरङ्गा यस्मिन् ।  
तथा गम्भीरोऽगाध आकारो यस्य स चासौ नाभिश्चेति स एव चतुरतरोऽतिशयेन  
चतुरः सुन्दरो महानावर्तस्तेन शोभा विद्यते यस्मिन् । अत एवोदारे मनोहरे । तथा-  
नद्धमासमन्ताद्बद्धं यद्धेममयमुदरनविनमुदराभरण तदेव महती वाडवाग्निप्रभा तथाद्ये  
संभृते । यद्वा 'हेमोदरनलिनः' इति पाठः । तदा 'कर्णिकां स्वर्णशैलम्' (२४) इति  
पूर्वश्लोके मेरुकर्णिकस्य नाभिकमलस्योक्तत्वात् । हेमोदरं हेम कर्णिकाख्यमुदरे मध्ये  
यस्य तच्च तन्नलिनं च तदेव महावाडवाग्निप्रभेति व्याख्येयम् ॥

नाभीनालीकमूलादधिकपरिमलोन्मोहितानामलीनां

माला नीलेव यान्ती स्फुरति रुचिमती वक्रपद्मोन्मुखी या ।

रम्या सा रोमराजिर्महितरुचिमती मध्यभागस्य विष्णो-

श्चित्तस्था मा विरंसीच्चिरतरमुचितां साधयन्ती श्रियं नः ॥ २६ ॥

विष्णोर्मध्यभागस्य संबन्धिनी रोमराजिनोऽस्माकं चित्तस्था सती मा विरंसीद्वि-  
रतिं मा करोतु । तत्र भूयादित्यर्थः । किं कुर्वती । उचितामसद्योग्यां श्रिय साध-  
यन्ती । किंभूता । रम्या । महितरुचिमती महिता सर्वैः प्रशस्ता या रुचिस्तद्वती । या  
नाभीनालीकस्य मूलाद्वक्रपद्मोन्मुखी । अलीनां भ्रमराणा नीला मालेव रुचिमती  
रुचिरा स्फुरति । कथंभूतानामलीनाम् । अधिकपरिमलोन्मोहितानाम् । नाभिकमल-  
सौरभ्याप्राणादधिकमोहितानामित्यर्थः ॥

आदौ कल्पस्य यस्मात्प्रभवति विततं विश्वमेतद्विकल्पैः

कल्पान्ते यस्य चान्तः प्रविशति सकलं स्थावरं जङ्गमं च ।

अत्यन्ताचिन्त्यमूर्तेश्चिरतरमजितस्यान्तरीक्षस्वरूपे

तस्मिन्नस्माकमन्तःकरणमतिमुदा क्रीडतात्क्रोडभागे ॥ २७ ॥

अजितस्य हरेः क्रोडभागे भुजद्वयमध्यप्रदेशे वक्षःस्थलादधोभागेऽस्माकमन्तःकरणं  
चिरतरमतिमुदा क्रीडतात् । क्रीडशे । अन्तरीक्षस्वरूपे । हृदयाकाशस्थान इत्यर्थः ।  
किंभूतस्याजितस्य । अत्यन्तं सर्वात्मना न चिन्त्या मूर्तिः स्वरूप यस्य । यस्मात्क्रोड-  
भागात्सकलं निरवशेषं विश्वं कल्पस्यादौ प्रभवत्युद्भवति । तथा कल्पान्ते यस्यान्तः  
स्थावरं जङ्गमं च विश्वं प्रविशति । किंलक्षणं विश्वम् । मन्वन्तरादिभेदैर्विततं विस्तीर्णम् ॥

संस्तीर्णं कौस्तुभांशुप्रसरकिसलयैर्मुग्धमुक्ताफलाढ्यं

श्रीवत्सोल्लासि फुल्लप्रतिवनवनमालांशुराजद्भुजान्तम् ।

वक्षः श्रीवृक्षकान्तं मधुकरनिकरश्यामलं शार्ङ्गपाणेः

संसाराध्वश्रमातैरुपवनमिव यत्सेवितं तत्प्रपद्ये ॥ २८ ॥

शार्ङ्गपाणेर्नारायणस्य तद्वक्षः प्रपद्ये तात्पर्येणाश्रये । यत्संसाराध्वश्रमातैर्जन्ममरणभो-  
गवेदनादिमार्गभ्रमणजश्रमपीडितैरुपवनमिव सेवितमुपासितम् । उपवनतुल्यतामेव प्रति-  
पादयति—कौस्तुभस्य भगवत्कण्ठस्थितरत्नविशेषस्याशव क्रिणास्तेषा प्रसरास्तान्येव  
किसलयानि तैः संस्तीर्णम् । सर्वत्र विप्रसृतमिति यावत् । तथा मुग्धानि सुन्दराणि  
मुक्ताफलानि तैराढ्यम् । मौक्तिकानि यत्र फलतुल्यानीति यावत् । श्रीवत्सो नाम  
भगवद्वक्षसि प्रदक्षिणरोमावर्तो भृगुपदप्रहारस्थानगतश्चिह्नविशेषस्तस्योल्लासोऽभिव्यक्ति-  
विद्यते यस्मिन् । तथा च फुल्ला विकसिता प्रतिवनं वने वने जाता या वनमाला

तस्या अंशुभिः परागै राजच्छोभमानं भुजान्तं यस्मिन् । पत्रपुष्पमय्या पादलम्बिनी  
माला वनमालेत्युच्यते । तथा श्रीवृक्षो नाम शुभावर्तविशेषस्तेन कान्तम् । अथवा श्री-  
रेव वृक्षस्तेन कान्तम् । तथा मधुकरनिकरवच्छधामलम् । उपवनमपि किसलयसंस्ती-  
र्णम्, फलाढ्यम्, श्रीमतां शोभमानानां गवादिवत्सानामुल्लासैर्युक्तम्, तथा फुल्लानि  
यानि प्रतिवनानि संमुखवनानि तेषां या वनमाला संभजनीया(?) माला पङ्क्तिस्तस्यां  
राजन्तो भुजा विटपास्तेषामन्तः पर्यन्तो यस्मिस्तादृशम्, श्रीवृक्षैर्विल्वद्वयैः कान्तम्,  
मधुकरनिकरैः श्यामलं च भवति ॥

कान्तं वक्षो नितान्तं विदधदिव गलं कालिमा कालशत्रो-

रिन्दोर्विम्बं यथाङ्को मधुप इव तरोर्मञ्जरीं राजते यः ।

श्रीमान्नित्यं विधेयादविरलमिलितः कौस्तुभश्रीप्रतानैः

श्रीवत्सः श्रीपतेः स श्रिय इव दयितो वत्स उच्चैः श्रियं नः २९

श्रीपतेर्नारायणस्य श्रीवत्सश्चिह्नविशेषो नोऽस्माकं श्रियं नित्यमुच्चैरधिकं विधेयात्  
किलक्षणः । श्रीमान्शोभाढ्यः । यतः कौस्तुभश्रीप्रतानैः कौस्तुभमणिप्रभाप्रसरणैरविरलं  
निरन्तरं यथा स्यात्तथा मिलितः । श्रियो लक्ष्म्या भगवद्वक्षःस्थलस्थायया दयितः प्रीत्या-  
स्पदो वत्स इव । तथा नित्यं संलाल्यमानत्वात् । यः श्रीवत्सः कालशत्रोः शिवस्य गलं  
कालिमा कालकूटकाण्ठमिव, अङ्कः कलङ्क इन्दोर्विम्बमिव, मधुपो भ्रमरस्तरोर्मञ्जरी-  
मिव श्रीपतेर्वक्षो नितान्तं कान्तं मनोरमं विदधद्राजते शोभते ॥

संभूयाम्भोधिमध्यात्सपदि सहजया यः श्रिया संनिधत्ते

नीले नारायणोरःस्थलगगनतले हारतारोपसेव्ये ।

आशाः सर्वाः प्रकाशा विदधदपिदधच्चात्मभासान्यतेजां-

स्याश्चर्यस्याकरो नो द्युमणिरिव मणिः कौस्तुभः सोऽस्तु भूत्यै ॥ ३० ॥

यः सहजया श्रिया सहाम्भोधिमध्यात्संभूयाविभूय नारायणस्योरःस्थलमेव नीलवि-  
शालाकारवत्त्वाद्गगनतले तस्मिन्संनिधत्त उच्चैः प्रत्यक्षो भवति । किलक्षणे । हारो  
मुक्तामाला स एव तारा नक्षत्राणि तैरुपसेव्ये । किं कुर्वन् । सर्वा आशा दिश आत्म-  
भासा प्रकाशा विदधत् । तथान्यतेजांस्याभरणान्तराणां प्रभा अपिदधत् । आत्मभा-  
साच्छादयन्नित्यर्थः । तथाश्चर्यस्य विस्मयस्याकरः स्थानभूतः । स कौस्तुभो नोऽस्माकं  
भूत्या अस्तु । उत्प्रेक्षते—द्युमणिरिव सूर्य इव । सूर्योऽपि प्रातः समुद्राद्बुद्बुच्छति । सह-  
सिद्धया श्रिया शोभया युक्तः । नीलवर्णे तारायुक्ते गगनतले संनिधत्ते । आशाः प्रका-  
शयति । अन्यतेजांसि चन्द्रनक्षत्रादितेजांसि पिदधाति ॥

या वायावानुकूल्यात्सरति मणिरुचा भासमानासमाना

साकं साकम्पमंसे वसति विदधती वासुभद्रं सुभद्रम् ।

सारं सारङ्गसंघैर्मुखरितकुसुमा मेचकान्ता च कान्ता

माला मालालितास्मान्न विरमतु सुखैर्योजयन्ती जयन्ती ॥ ३१ ॥

या माला विष्णोरेसे साकम्पभीषत्कम्पसहितं यथा स्यात्तथा वसति । साम्मान्सुखै-  
र्योजयन्ती सती न विरमतु । किंलक्षणा । जयन्ती जयकरी जयन्त्याख्या वा । वायौ  
मारुत आनुकूल्यात्सरति वहति सति साकम्पमिति योज्यम् । मणिरुचा कौस्तुभप्रभया  
साक सह भासमानात एवासमानानुपमा । तथा वासुभद्र वासुदेवं सुभद्रं शोभनं विद-  
धती । भूषयन्तीत्यर्थः । तथा सारङ्गसंघैर्भ्रमरसमूहैः सारं यथा स्यात्तथा मुखरितकुसुमा ।  
तथा मेचकान्ता श्यामवर्णकुसुमगुम्फितप्रान्ता । अत एव कान्ता । तथा मालालिता  
वक्षस्थया लक्ष्म्यानुमोदिता ॥

हारस्योरुप्रभाभिः प्रतिवनवनमालांशुभिः प्रांशुभिर्य-

च्छ्रीमिश्राप्यङ्गदानां शवलितरुचिभिर्निष्कभाभिश्च भाति ।

वाहुल्येनैव बद्धाञ्जलिपुटमजितस्याभियाचामहे त-

द्वन्धार्तिं वाधतां नो बहुविहतिकरीं वन्धुरं वाहुमूलम् ॥ ३२ ॥

अजितस्य भगवतस्त्राहुमूलमंसदेशमभियाचामहे प्रार्थयामहे । किंलक्षणम् । वन्धुरं  
सुन्दरम् । किं कृत्वा । वाहुल्येन पुनःपुनरेवाञ्जलिपुटं बद्धा । किं याचयेति चेत् ।  
नोऽस्माकं बहुविहतिकरीमनेकानर्थकरीं वन्धार्तिं वन्धनरूपां पीडा वाधताम् । संसार-  
निगडादस्मान्मोचयत्वित्यर्थः । यद्वाहुमूलं हारस्योरुप्रभाभिरतिकान्तिभिः । तथा प्रतिव-  
नजातपुष्परचितवनमालाया अशुभिरंशुस्थानीचौघचित्रवर्णैः । निष्कस्य भूषणविशेषस्य  
भाभिः शवलिता रुचयो यासाम् । ताभिरङ्गदाना वाहुभूषणाना श्रीभिर्भाति । प्राशुभिरि-  
त्यशुविशेषणम् ॥

विश्वत्राणैकदीक्षास्तदनुगुणगुणक्षत्रनिर्माणदक्षाः

कर्तारो दुर्निरूपाः स्फुटगुरुयशसां कर्मणामद्भुतानाम् ।

शार्ङ्गं बाणं कृपाणं फलकमरिगदे पद्मशङ्खौ सहस्रं

विभ्राणाः शस्त्रजालं मम ददतु हरेर्वाहवो मोहहानिम् ॥ ३३ ॥

हरेर्वाहवो मम मोहहानिं ददतु । किंविशिष्टाः । विश्वस्य जगतन्त्राणे रक्षण एका  
सुख्या दीक्षा व्रतधारणं येषाम् । अत एव तस्य विश्वत्राणस्यानुगुणा योग्या गुणाः शौ-  
र्यादयो यस्य तादृशक्षत्रस्य निर्माणे दक्षाः समर्थाः । दुर्निरूपाः । एते एवंप्रकारा इय-  
न्तश्चेत्यवधारयितुमशक्याः । तथा स्फुटगुरुयशसामतिस्पष्टमहत्ख्यातियुक्तानामद्भुतानां  
कर्मणा पराक्रमाणां कर्तारः । तथा शार्ङ्गं धनुः, बाणम्, कृपाणं खड्गम्, फलकं चर्मं,  
अरि सुदर्शनं चक्रम्, गदा कौमोदकी, पद्मम्, शङ्खः पाञ्चजन्यः, इत्येवविधमन्यत्र  
सहस्रमपरिमितं शस्त्रजालं विभ्राणाः । सहस्रं वाहव इति वा योजना ॥

कण्ठाकल्पोद्गतैर्यः कनकमयलसत्कुण्डलोसैरुदारै-

रुद्योतैः कौस्तुभस्याप्युरुभिरुपचितश्चित्रवर्णो विभाति ।

कण्ठाश्लेषे रमायाः करवलयपदैर्मुद्रिते भद्ररूपे

वैकुण्ठीयेऽत्र कण्ठे वसतु मम मतिः कुण्ठभावं विहाय ॥ ३४ ॥

अत्र वैकुण्ठस्य विष्णोरयं वैकुण्ठीयस्तस्मिन्कण्ठे मम मतिः कुण्ठभावमालस्यं विहाय वसतु स्थिरीभवतु । यः कण्ठाकल्पाः कण्ठभूषणानि तेभ्य उद्गतैरुद्योतैः । तथा कनकमये लसन्ती ये कुण्डले तयोरसैः किरणैः । उदारैर्मनोहरैरिष्टार्थदैर्वा । तथा कौस्तुभस्याप्युरुभिरुद्योतैरुपचितः सन् । चित्रवर्णो विभाति । पुनः किलक्षणे । कण्ठे रमायाः कण्ठाश्लेषे लक्ष्मीकृतकण्ठालिङ्गने सति तस्या एव करवलयपदैर्मुद्रिते । अत एव भद्ररूपे सुन्दराकारे ॥

पद्मानन्दप्रदाता परिलसदरुणश्रीपरीताग्रभागः

काले काले च कम्बुप्रवरशशधरापूरणे यः प्रवीणः ।

वक्राकाशान्तरस्थस्तिरयति नितरां दन्ततारौघशोभां

श्रीभर्तुर्दन्तवासोद्युमणिरघतमोनाशनायास्त्वसौ नः ॥ ३५ ॥

असौ श्रीभर्तुर्दन्तवासो दन्ताच्छादनम् । ओष्ठद्वयमिति यावत् । स एव द्युमणिः सूर्यो नोऽस्माकमघतमोनाशनाय पापान्धकारदूरीकरणायास्तु । किलक्षणः । पद्मा लक्ष्मीस्तस्या आनन्दप्रदाता । तथा परिलसन्ती यारुणश्री रक्तवर्णा कान्तिस्तया परीतो व्याप्तोऽग्रभागो यस्य । तथा काले काल उचितसमयेषु कम्बुप्रवरः शङ्खश्रेष्ठः स एव शशधरश्चन्द्रस्तस्यापूरणमाध्मानं तत्र यः प्रवीणः । तथा वक्ररूपो य आकाशस्तस्यान्तरे मध्ये तिष्ठतीति तथाविधः सन् । दन्तरूपाणां ताराणामोघः समूहस्तस्य शोभां तिरयत्यभिभवति । प्रसिद्धोऽपि द्युमणिः पद्मानामानन्दप्रदाता । अरुणः सूर्यसारथिस्तच्छिष्या परीताग्रभागः । काले काले शुक्लपक्षतियिषु चन्द्रस्य वृद्धिकरणे प्रवीणः । आकाशमध्यस्थः सन् । तारौघशोभा तिरस्करोति ॥

नित्यं स्नेहातिरेकान्निजकमितुरलं विप्रयोगाक्षमा या

वक्रेन्दोरन्तराले कृतवसतिरिवाभाति नक्षत्रराजिः ।

लक्ष्मीकान्तस्य कान्ताकृतिरतिविलसन्मुग्धमुक्ताफलश्री-

दन्ताली संततं सा नतिनुतिनिरतान्द्रक्षतादक्षता नः ॥ ३६ ॥

सा लक्ष्मीकान्तस्य दन्ताली दन्तपङ्क्तिर्नतिनुतिनिरतान्द्रक्षतादक्षता इति तत्परात्रोऽस्मान्संततं रक्षतात् । किलक्षणा । अक्षता क्षतरहिता । निरन्तरेति यावत् । कान्ताकृतिर्मनोहराकारा । तथातिविलसतामत्यन्तशोभिनां मुग्धानां सुन्दराणां मुक्ताफलानां श्री-

रिव श्रीर्यस्याः । या नित्यं स्नेहातिरेकात्प्रेमबाहुल्यान्निजकमितुः स्वकान्तस्य विप्रयोगं वियोगं न क्षमते सा विप्रयोगाक्षमा । एवंभूता सती वक्रेन्दोर्मुखचन्द्रस्यान्तराले मध्ये कृतवसतिर्नक्षत्रराजिरिवालमाभाति ॥

ब्रह्मन्ब्रह्मण्यजिह्वां मतिमपि कुरुषे देव संभावये त्वां

शंभो शक्र त्रिलोकीमवसि किममरैर्नारदाद्याः सुखं वः ।

इत्थं सेवावनम्रं सुरमुनिनिकरं वीक्ष्य विष्णोः प्रसन्न-

स्यास्येन्दोरास्रवन्ती वरवचनसुधा ह्लादयेन्मानसं नः ॥ ३७ ॥

विष्णोरास्येन्दोर्मुखचन्द्रादास्रवन्ती सम्यङ्गिसरन्ती वरा श्रेष्ठा वचनसुधा वचनमृतं नोऽस्माकं मानसं ह्लादयेत् सुखयतु । 'आह्लादयेत्' इति वा छेदः । किंलक्षणस्य । सेवावनम्रं सुरमुनिनिकरं वीक्ष्य प्रसन्नस्य । अनुग्रहेच्छोरित्यर्थः । का वचनसुधा । हे ब्रह्मन्प्रजापते, ब्रह्मणि स्वस्वरूपेऽजिह्वामकुटिलां तादात्म्यलक्षणां मतिमपि कुरुषे । हे देव शंभो, त्वां संभावये । कुशलं पृच्छामीत्यर्थः । हे शक्र, अमरैः सह त्रिलोकीमवसि किम् । सम्यक्पालयसीत्यर्थः । हे नारदाद्या मुनयः, वो युष्माकं किं सुखं वर्तते ॥

कर्णस्थस्वर्णकम्बोज्ज्वलमकरमहाकुण्डलप्रोतदीप्य-

न्माणिक्यश्रीप्रतानैः परिमिलितमलिश्यामलं क्रोमलं यत् ।

प्रोद्यत्सूर्यांशुराजन्मरकतमुकुराकारचोरं मुरारे-

र्गाढामागामिनी नो गमयतु विपदं गण्डयोर्मण्डलं तत् ॥ ३८ ॥

मुरारेर्नारायणस्य तद्गण्डयोः कपोलयोर्मण्डलं नोऽस्माकं गाढा द्दामनेकानर्थकरीमागामिनीं भाविनीं विपदं गमयतु दूरीकरोतु । 'दमयतु' इति वा पाठः । किंलक्षणम् । प्रोद्यन्प्रादुर्भवन्त्यः सूर्यस्तस्याशुवद्राजद्दीप्यमानं यन्मरकतरत्नं तन्निमित्तो मुकुरो दर्पणस्तस्य य आकारस्तस्य चोरम् । तत्सदृशमित्यर्थः । क्रोमलम् । अलिवच्छयामलम् । तथा कर्णस्थयोः स्वर्णमययोः कम्बयोः कमनीययोरुज्ज्वलयोर्मकराकारयोर्महाकुण्डलयोः प्रोतानां दीप्यतां माणिक्यानां श्रीप्रतानैः परिमिलितं परितो व्याप्तम् ॥

वक्राम्भोजे लसन्तं मुहुरधरमणिं पक्वविम्बाभिरामं

दृष्ट्वा द्रष्टुं शुक्रस्य स्फुटमवतरतस्तुण्डदण्डायते यः ।

घोणः शोणीकृतात्मा श्रवणयुगलसत्कुण्डलोसैर्मुरारे-

प्राणाख्यस्यानिलस्य प्रसरणसरणिः प्राणदानाय नः स्तात् ॥ ३९ ॥

मुरारेर्घोणो नासिकादण्डो नोऽस्माकं प्राणदानाय जीवनं दातुं स्ताद्भूयात् । कथंभूतः । श्रवणयुगे लसतोः कुण्डलयोरुसैः किरणैः शोणीकृतात्मा । प्राणाख्यस्यानिलस्य प्राणवायोः प्रसरणसरणिः । संचारमार्ग इत्यर्थः । यो वक्राम्भोजे लसन्तं पक्वविम्बफलव-

दभिराममारक्तमधरमणि मुहुर्दृष्ट्वा पुनःपुनरवलोक्य दष्टु खादितुमवतरतः शुक्रस्य  
कीरस्य स्फुटं यथा स्यात्तथा तुण्डदण्डायते चक्षुदण्डवदाचरंस्तिष्ठति ॥

दिक्कालौ वेदयन्तौ जगति मुहुरिमौ संचरन्तौ रवीन्दू

त्रैलोक्यालोकदीपावभिदधति ययोरेव रूपं मुनीन्द्राः ।

अस्मान्ब्रह्मप्रभे ते प्रचुरतरकृपानिर्भरं प्रेक्षमाणे

पातामाताम्रशुक्लासितरुचिरुचिरे पद्मनेत्रस्य नेत्रे ॥ ४० ॥

पद्मनेत्रस्य पुण्डरीकाक्षस्य नेत्रे अस्मान्पातां रक्षताम् । किलक्षणे । अञ्जप्रभे ।  
तथा प्रचुरतरा या कृपा तथा निर्भरं परिपूर्णं यथा स्यात्तथा प्रेक्षमाणे । भक्तानिति शेषः ।  
तथाताम्रेष्वक्का गृह्णासिता च या रुचिः कान्तिस्तथा रुचिरे । ते के । मुनीन्द्रा ययोरेव  
रूपमिमौ प्रसिद्धौ रवीन्दू अभिदधति वदन्ति । किलक्षणां रवीन्दू । जगति दिक्प्राच्या-  
दिका, कालो मुहूर्तादिः । तौ वेदयन्तौ प्रकाशयन्तौ । अत एव त्रैलोक्यालोकदीपां ।  
तथा मुहुः प्रत्यहोरात्रं संचरन्तौ भ्रमन्तौ ॥

लक्ष्माकारालकालिस्फुरदलिकशशाङ्कार्धसंदर्शमील-

नेत्राम्भोजप्रबोधोत्सुकनिभृततरालीनभृङ्गच्छदामे ।

लक्ष्मीनाथस्य लक्ष्मीकृतविबुधगणापाङ्गवाणासनार्ध-

च्छाये नो भूतिभूरिप्रसवकुशलते भ्रूलते पालयेताम् ॥ ४१ ॥

लक्ष्मीनाथस्य भ्रूलते नोऽस्मान्पालयेताम् । कथंभूते । लक्ष्माकाराश्रिहाकृतयो ये-  
ऽलकास्तेपामालिस्तथा स्फुरद्यदलिकं ललाटं तदेव शशाङ्कार्धं तस्य संदर्शनेन मीलन्ती ये  
नेत्राम्भोजे तयोः प्रबोधे विकासननिमित्तमुत्सुकस्तथा निभृततरमालीनो यो भृङ्गस्तस्य  
छदौ पक्षौ तद्वदाभा ययोः । तथा लक्ष्मीकृतो विबुधगणो यैस्तेपामपाङ्गवाणानां यदसनं  
धनुस्तस्यार्धच्छाये । धनुरर्धभागसदृश इत्यर्थः । तथा भूतीनामैश्वर्याणां यो भूरिप्रसवो-  
ऽधिकोद्भूतिस्तत्र कुशलता सामर्थ्यं ययोः । भक्तानां सर्वाभीष्टप्रद इत्यर्थः ॥

पातात्पातालपातात्पतगपतिगतेभ्रूयुगं भुञ्जमध्यं

येनेषच्चालितेन स्वपदनियमिताः सासुरा देवसंधाः ।

नृत्यलालाटरङ्गे रजनिकरतनोर्धस्वण्डावदाते

कालव्यालद्वयं वा विलसति समया बालिकामातरं नः ॥ ४२ ॥

पतगपतिर्गुरुदस्तेन गतिर्गमनं यस्य तस्य भगवतो भ्रूयुगं नोऽस्मान्पातालपातान्नरक-  
पतनात्पाताद्रक्षतात् । कीदृशम् । भुञ्जमध्यम् । येनेषच्चालितेन सासुरा देवसंधाः स्वपदे  
स्वस्थाने व्यापारे च नियमिता वर्तन्ते । उत्प्रेक्षते—ललाटमेव लालाटं तदेव रङ्गो  
नृत्यस्थानं तस्मिन्बालिकामातरं समया नृत्यकालव्यालद्वयं वा । वाशब्द इवार्थः । समया-

शब्दो नैकव्यवाची । वालिकाशब्दः शङ्खाश्लोरुपरिश्रुतापुच्छदेशवाचकः कपोलप्रान्त-  
गताग्रकुन्तलपुञ्जविशेषवाचको वा । सा वालिकासर्पमातृत्वेनोत्प्रेक्षिता । किभूते लाला-  
टरङ्गे । रजनिकरतनोश्चन्द्रमण्डलस्यार्धखण्डवद्वर्धभागवदवदाते निर्मले ॥

रूक्षस्मारेक्षुचापच्युतशरनिकरक्षीणलक्ष्मीकटाक्ष-

प्रोत्फुल्लत्पद्ममालाविलसितमहितस्फाटिकेशानलिङ्गम् ।

भूयाद्भूयो विभूत्यै मम भुवनपतेर्भ्रूलताद्वन्द्वमध्या-

दुत्थं तत्पुण्ड्रमूर्ध्वं जनिमरणतम.खण्डनं मण्डनं च ॥ ४३ ॥

भुवनपतेर्भगवतस्तदूर्ध्वं पुण्ड्र तिलक मम भूयो विभूत्या अधिकैश्वर्याय भूयात् । किं-  
लक्षणम् । जनिमरणतमःखण्डनम् । जन्ममरणकारणाज्ञानरूपतमोनाशकमित्यर्थः ।  
भ्रूलताद्वन्द्वमध्यादुत्थं स्वयमेवोद्भूत स्फाटिकेशानलिङ्ग स्फाटिकमणिमयशिवलिङ्गमिव ।  
रूक्षः क्रूरो यः स्मारेक्षुचापात्कामसंबन्धीक्षुकोदण्डाच्युतः शरनिकरस्तेन क्षीणं कृशमे-  
वविध तत् । लक्ष्मीकटाक्षेत्यादि चेति कर्मवारयः । लक्ष्मीकटाक्षा एव प्रोत्फुल्लद्वि-  
कसत्पद्मानां माला तथा विलसितमुज्जृम्भितं महितं महत्त्वं यस्य तच्च तत्स्फाटिके-  
शानलिङ्गं च ॥

पीठीभूतालकान्ते कृतमुकुटमहादेवलिङ्गप्रतिष्ठे

लालाटे नाट्यरङ्गे विकटतरतटे कैटभारेश्चिराय ।

प्रोद्धाद्यैवात्मतन्द्रीप्रकटपटकुटीं प्रस्फुरन्ती स्फुटाङ्गं

पट्टीयं भावनाख्यां चटुलमति नटी नाटिकां नाटयेन्नः ॥ ४४ ॥

कैटभारेर्भगवतो ललाटेमेव ललाटं तस्मिन्नाट्यरङ्गे नोऽस्माकमियं स्वभावविद्धा  
चटुला चपला मतिरेव नटी नर्तकी भावनाख्या भावनानाट्रीं नाटिका स्वकन्या चि-  
राय दीर्घकालं नाटयेन्नर्तयेत् । अस्मन्मतिर्भगवत्ललाटे ध्यानात्मिकां वृत्तिं नैरन्तर्येण  
प्रवर्तयेदित्यर्थः । किंलक्षणा । पट्टी चतुरा । किं कृत्वा । आत्मतन्द्री खालस्यं तद्रूपा  
प्रकटपटकुटीं प्रसिद्धावरणपट प्रोद्धाद्यै । आलस्यरूपनिविडतिरस्करिणीमपसार्येत्यर्थः ।  
किंलक्षणां नाटिकाम् । स्फुटाङ्गं प्रस्फुरन्तीम् । कथंभूते नाट्यरङ्गे । पीठीभूतः पी-  
ठतां गतो योऽलकान्तः केशोद्गमप्रान्तदेशो ललाटोपरिरेखा तत्र कृता मुकुटलक्षणमहा-  
देवलिङ्गस्य प्रतिष्ठा यस्मिन् । तथा विकटतरतटेऽतिशयेन विशालतटे ॥

मालालीवालिधाम्नः कुवलयकलिता श्रीपतेः कुन्तलाली

कालिन्द्यारुह्य मूर्ध्नो गलति हरशिर.स्वर्धुनीस्पर्धया नु ।

राहुर्वा याति वक्रं सकलशशिकलाभ्रान्तिलोलान्तरात्मा

लोकैरालोच्यते या प्रदिशतु सकलैः साखिलं मङ्गलं नः ॥ ४५ ॥



अलिवच्छयामलं धाम तेजो यस्य तस्य श्रीपतेः सा कुन्तलाली नोऽस्माकमखिलं मङ्गलं प्रदिशतु । या सकलैर्लोकैः कुवलयकलिता नीलोत्पलरचिता मालाली माला-परंपरेव । अथवा कालिन्दी यमुना हरशिरःस्वर्धुनीस्पर्धया महादेवमस्तकस्थगद्गेर्ष्यया भगवन्मूर्धानमारुह्य ततो गलति नु । यद्वा सकला चासौ शशिकला शशिप्रकाश-स्तदाकारभ्रान्तियुक्तश्चासौ लोलश्वपलोऽन्तरात्मा मनो यस्यैतादृशो राहुर्वेत्यालोच्यत उत्प्रेक्ष्यते ॥

सुप्ताकाराः प्रसुप्ते भगवति विवुधैरप्यदृष्टस्वरूपा

व्याप्तव्योमान्तरालास्तरलरुचिजलारञ्जिताः स्पष्टभासः ।

देहच्छायोद्गमाभा रिपुवपुरगुरुप्लोपरोषामिधूम्याः

केशाः केशिद्विषो नो विदधतु विपुलक्लेशपाशप्रणाशम् ॥ ४६ ॥

केशिद्विषः केशिनामकासुरहन्तुर्भगवतः केशा नोऽस्माक विपुला बहुला ये क्लेशा अविद्यास्मितारागद्वेषाभिनिवेशास्त एव पाशास्तेषां प्रकर्षेण नाश विदधतु । किंलक्षणाः । भगवति प्रसुप्ते सुप्ताकाराः सुप्तस्य भगवत आकारइवाकारो येषां ते । अत एव विवुधै-रपि न दृष्ट स्वरूप येषां ते तथाविधाः । तथा व्याप्त व्योमान्तरालं ब्रह्माण्डोदरं यैः । तथा तरलानि चपलानि रुचिमन्त्युज्ज्वलानि च जलानि क्षीरसागरनीराणि तैरासम-न्ताद्रञ्जिताः । स्पष्टभासः । देहस्य श्रीमन्मूर्तेर्दृष्ट्या कान्तिस्तस्या उद्गम उपरि-प्रचारस्तद्वदाभान्ति ते । रिपूणां वपुंष्येवागुरुस्तस्य प्लोषो दाहस्तस्मिन्रोषरूपो योऽग्निस्तस्य धूम्या धूमसमूह इव । एतौर्विशेषणैः केशानां मेघसाम्य ध्वनितम् । 'यस्य केशेषु जी-मूताः' इति पुराणप्रसिद्ध्या ॥

यत्र प्रत्युत्तरलप्रवरपरिलसद्भूरिरोचिःप्रतान-

स्फूर्त्या मूर्तिर्मु्रारेर्द्युमणिशतचित्तव्योभवद्गुर्निरीक्ष्या ।

कुर्वत्पारेपयोधि ज्वलदकृतमहाभास्वदौर्वाग्निशङ्कां

शश्वन्नः शर्म दिश्यात्कलिकलुषतमःपाटनं तत्किरीटम् ॥ ४७ ॥

तन्मुरारेः किरीटं नोऽस्माक शश्वच्छर्म दिश्यात् । कथभूतम् । कलिकलुषतमः-पाटनम् । पारेपयोधि समुद्रमध्ये ज्वलन्नकृत्रिमो महान्प्रौढो भास्वान्प्रकाशबहुलश्च य और्वाग्निर्वाडवानलस्तस्य शङ्कां कुर्वत् । यत्र किरीटे प्रत्युत्तानां खचितानां रत्नप्रवराणां परितो लसद्भूर्यधिक यद्गोचिस्तस्य प्रतानो विस्तारस्तस्य स्फूर्त्या स्फुरणेन मुरारेर्मूर्तिर्द्यु-मणिशतचित्तव्योभवद्युगपदुदितानेकसूर्यव्याप्ताकाशवद्गुर्निरीक्ष्या दुष्प्रेक्ष्या तत् ॥

भ्रान्त्वा भ्रान्त्वा यदन्तस्त्रिभुवनगुरुरप्यव्दकोटीरनेका

गन्तुं नान्तं समर्थो अमर इव पुनर्नाभिनालीकनालात् ।

उन्मज्जन्निर्जितश्रीस्त्रिभुवनमपरं निर्ममे तत्सदृक्षं

देहाम्भोधिः स देयान्निरवधिरमृतं दैत्यविद्वेषिणो नः ॥ ४८ ॥

दैत्यविद्वेषिणो नारायणस्य स देहाम्भोधिर्नोऽस्मभ्यममृतं कैवल्यं देयात् । त्रिभुवनगुरुल्लोक्यपिता ब्रह्मापि यदन्तर्मध्येऽनेका असंख्याता अब्दकोटीः । अनेककोटिसंवत्सरपर्यन्तमित्यर्थः । भ्रान्त्वा भ्रान्त्वा बहुशो विभ्रम्यान्तमवसानं गन्तुं प्राप्तुं न समर्थोऽभूदित्यध्याहारः । पुनरन्तप्राप्त्याशाविच्छेदानन्तरं नाभिनालीकनालाङ्गमर इवोन्मज्जपरं त्रिभुवनं तत्सदृक्षं निर्ममे । किंलक्षणः । ऊर्जितश्रीः । कथभूतो देहाम्भोधिः । निरवधिः ॥

मत्स्यः कूर्मो वराहो नरहरिणपतिर्वामनो जामदग्नयः

काकुत्स्थः कंसघाती मनसिजविजयी यश्च कल्की भविष्यन् ।

विष्णोरंशावतारा भुवनहितकरा धर्मसंस्थापनार्थाः

पायासुर्मा त एते गुरुतरकरुणाभारखिन्नाशया ये ॥ ४९ ॥

हरिणपतिः सिंहः । नरश्चासौ हरिणपतिश्चेति विग्रहान्नरसिंहः । कंसघाती कृष्णः । मनसिजविजयी मारजित्तपस्त्रिवेषो भगवान्बुद्धः । भविष्यन्कलियुगान्ते । अन्यत्स्फुटम् । विष्णोरेतैःशावताराः । भुवनहितकराः । यतो धर्मसंस्थापनार्थाः । तथा गुरुतरेण करुणाभारेण खिन्नः खेदः प्राप्तः । परवशीकृत इत्यर्थः । आशयोऽन्तःकरणं येषां ते मा भक्त पायासु ॥

यस्माद्वाचो निवृत्ताः सममपि मनसा लक्षणाभीक्ष्णमाणाः

स्वार्थालभात्परार्थव्यपगमकथनश्लाघिनो वेदवादाः ।

नित्यानन्दं स्वसंविन्निरवधिममृतं स्वान्तसंक्रान्तविम्ब-

च्छायापत्यापि नित्यं सुखयति यमिनो यत्तद्व्यान्महो नः ॥ ५० ॥

तन्महस्तेजो नोऽस्मान्सदाव्यात् । यस्मान्मनसा समं वाचोऽपि निवृत्ताः । तदिदमेवेति बोधयितुमसमर्थाः । किंलक्षणाः । लक्षणा मुख्यवृत्तेर्द्व्यन्तरं तामीक्षमाणा आकाङ्क्षमाणाः । कस्मात् । वेदलक्षणवादाः स्वार्थस्य शक्तिविषयस्वार्थस्यालभात्परं च तेषांस्तेषां व्यपगमो निरसनं तत्कथनेन श्लाघा येषां ते । किंलक्षणं महः । नित्यानन्दम् । स्वसंवित्स्वयं प्रकाशकम् । तथा निरवधिं निरवधिकम् । ककारोऽत्र लुप्तो द्रष्टव्यः । अमृतमपरिणामि । कूटस्थमित्यर्थः । अपि च यन्महः स्वान्तमन्तःकरणं तत्र संक्रान्ता विम्बच्छाया विम्बाकृतिस्तदापत्यापि तावन्मात्रप्राप्त्यापि यमिनो यतीन्नित्यं सुखयत्यानन्दयति ॥

आ पादादा च शीर्ष्णो वपुरिदमनघं वैष्णवं यः स्वचित्ते

धत्ते नित्यं निरस्ताखिलकलिकलुषे संततान्तःप्रमोदः ।

जुह्वजिह्वाकृशानौ हरिचरितहविः स्तोत्रमन्त्रानुपाठै-

स्तत्पादाम्भोरुहाभ्यां सततमपि नमस्कुर्महे निर्मलाभ्याम् ॥ ५१ ॥

आ पादात्पादमारभ्य, आ च शीर्ष्णः शिरःपर्यन्तमिदं पूर्ववर्णित वैष्णव वयुर्विष्णु-  
स्वरूपं ये निरस्ताखिलकलिकल्पे स्वचित्ते संततान्तःप्रमोद आनन्दभरितान्तःकरणः  
सन् नित्य धत्ते निर्मलाभ्यां तत्पादाम्भोरुहाभ्यामपि वयं नमस्कुर्महे । किं कुर्वन् ।  
स्तोत्रमन्त्रानुपाठैर्जिह्वाकृशानौ जिह्वारूपेऽभौ हरिचरितहविः सततं जुह्वत् । हरिचरि-  
तानि तत्स्तोत्राणि च सदा पठन्नित्यर्थः ॥

इति भगवत्पादश्रीशकराचार्यकृतं विष्णुपादादिकेशान्तवर्णनस्तोत्रं सटिप्पण समाप्तम् ।

### श्रीगुमानिकविप्रणीतम्

#### उपदेशशतकम् ।

त्रिंशु देवेषु महान्तं भृगुर्बुभुक्षुः परीक्ष्य हरिमैकम् ।

मेनेऽधिकं महिम्ना सेव्यः सर्वोत्तमो विष्णुः ॥ १ ॥

रुक्माङ्गदः स्वपुत्रं निहत्य खड्गेन मोहिनीवचसा ।

सत्यां ररक्ष वाचं न संकटेऽपि त्यजेद्धर्मम् ॥ २ ॥

निर्वासितो हितेष्युर्विभीषणो रावणेन लङ्कायाः ।

तन्नाशहेतुरासीन्नहि निजवन्धुर्विरोद्धव्यः ॥ ३ ॥

हृतराज्यदर्पसारं सुयोधनं निग्रहीतुमपि शक्ताः ।

प्रोषुर्वनेषु पार्था धीरः समयं प्रतीक्षेत ॥ ४ ॥

मणिहेतोरमिशसः कृष्णः सत्राजिताथ जाम्बवतः ।

जित्वा ददौ तमस्मै जनापवादाद्भजेद्भीतिम् ॥ ५ ॥

स्वाराज्यमश्रुवानः प्रकोप्य नहुषो मुनीनहिर्भूत्वा ।

न्यपतत्चरितमधस्तात्प्राप्तैश्वर्यो न दृप्तः स्यात् ॥ ६ ॥

सैहधर्मिणीं वनान्ताद्दशरथसूनोर्जहार दशवक्रः ।

वन्धनमाप समुद्रो न दुर्जनस्थान्तिके निवसेत् ॥ ७ ॥

१. एतच्छतकोदाहरणकथास्तु प्रायः श्रीमद्भागवते हरिवंशे च वर्तन्ते. २. इय  
भृगुकथा श्रीमद्भागवते दशमस्कन्धे नवाशीतिमितेऽध्याये द्रष्टव्या. ३. 'खलः करोति  
दुर्वृतं नूनं फलति साधुषु । दशाननोऽहरत्सीतां वन्धनं च महोदधेः ॥' इति प्राचीनः  
श्लोकः.

हन्तुं देवकतनयां वसुदेवेनोद्यतायुधः कंसः ।  
 मधुरोक्तिभिरनुनीतः साम्ना मूर्खं वशे कुर्यात् ॥ ८ ॥  
 आतर्महदतिचारो न युक्त इति वादिनं दशग्रीवः ।  
 धनदं बबन्ध युद्धे मूढमतिर्नोपदेष्टव्यः ॥ ९ ॥  
 विश्रब्धश्चटुवचनैः कैकेय्यै दशरथो वरं दत्त्वा ।  
 संकटमाप दुरन्तं स्त्रीषु न कुर्वीत विश्वासम् ॥ १० ॥  
 गर्वाद्योद्धुमुपेतः पौलस्त्यः सपदि कार्तवीर्येण ।  
 क्रीडामृग इव बद्धो न बलोद्विक्तेन योद्धव्यम् ॥ ११ ॥  
 संदीपिताग्रपुच्छो बद्धतनुस्ताडितोऽपि रक्षोभिः ।  
 लङ्कां मारुतिरदहद्विपदि विजह्यान्न शूरत्वम् ॥ १२ ॥  
 रुक्मी छलेन दीव्यन्बलं विजित्याथ परिहसन्नुच्चैः ।  
 द्राग्वधमाप सभायां नोपहसेन्निर्जितं द्यूते ॥ १३ ॥  
 शकुनिसुयोधनकर्णैर्जितोऽक्षधूर्तैर्युधिष्ठिरो द्यूते ।  
 निर्वासितः स्वराष्ट्रात्कितवैः सह नाचरेद्द्यूतम् ॥ १४ ॥  
 मखरक्षणाय पुत्रं विश्वामित्राय दशरथोऽर्थयते ।  
 प्रायच्छद्गतशङ्कं दुस्त्यजमर्प्यार्थिने देयम् ॥ १५ ॥  
 त्यज पार्थैः सह रणमिति विदुरेणोक्तोऽम्बिकासुतः सततम् ।  
 तदमत्वा क्षयमापत्कर्तव्यं भाषितं सुहृदाम् ॥ १६ ॥  
 शिशुपालः क्रतुकाले हरिमर्हं गर्हयन्ननर्होक्त्या ।  
 तत्क्षणमियाय नाशं न महान्तं कापि गर्हेत ॥ १७ ॥  
 अन्यद्विजाय मोहान्नृगो वदान्यो द्विजस्य गां दत्त्वा ।  
 सद्योऽभूत्कुकलासो ब्रह्मस्वं दूरतो विसृजेत् ॥ १८ ॥  
 सुग्रीवो रघुपतिना हृतदारेणोपगम्य हृतदारः ।  
 दृढमावबन्ध सख्यं समानदुःखः सखा कार्यः १९ ॥

वीरो वैतनिकः सन्विराटनगरोषितः कुमारीणाम् ।  
 नर्तयितार्जुन आसीद्भजेदवस्थोचितान् वृत्तिम् ॥ २० ॥  
 दुप्यन्तः स्वधूमपि कण्वानीतां शकुन्तलां ससुताम् ।  
 सुचिरं विमृश्य भेजे कार्यं सहसा न विदधीत ॥ २१ ॥  
 जमदग्निना नियुक्तः सद्यो निजघान मातरं रामः ।  
 निर्दोषः पुनरासीद्दुरूक्तमविचारितं कुर्यात् ॥ २२ ॥  
 शतयोजनततमब्धिं विलङ्घ्य वातात्मजोऽविशलङ्काम् ।  
 वीराग्रतःसरोऽभूद्यशोऽर्जयन्साहसं कुर्यात् ॥ २३ ॥  
 प्रहितः सुरैर्जिगीषुर्हरं प्रहर्तुं स्मरोऽभ्ययाद्यावत् ।  
 भस्मीवभूव तावन्न चिकीर्षेद्दृष्करं कर्म ॥ २४ ॥  
 संकुट्य पादघातैः कालिन्ध्यां कालियं कृतागस्कम् ।  
 निरयापयन्मुकुन्दो दुष्टे दण्डः प्रयोक्तव्यः ॥ २५ ॥  
 कुलिशाहतिहृतशिरसेऽप्यदात्कवन्धाय जीवते शक्रः ।  
 अशनायोरसि वदनं दीनो रिपुरप्यनुग्राह्यः ॥ २६ ॥  
 सुग्रीवाय शुकः खाद्दशमुखसंदेशमादिशन्कपिभिः ।  
 संताड्य सपदि बद्धो न दूतभावं भजेदसतः ॥ २७ ॥  
 अश्वत्थामा हत इति युधि गिरमन्तान् युधिष्ठिरोऽवादीत् ।  
 पुनरनुतापमवापत्यापं कृत्वानुतप्येत ॥ २८ ॥  
 भोगान्बहून्ययातिर्भुक्त्वा वयसा सुतस्य चिरकालम् ।  
 निर्विचयतावितृप्तः कामं मन्येत दुष्पूरम् ॥ २९ ॥  
 बलिरिन्द्रजिन्निलोक्यां भुञ्जन्भोगांश्चिराद्विनष्टश्रीः ।  
 सुतलेऽवध्यत पाशैर्भोगान्क्षणभङ्गुरान्विद्यात् ॥ ३० ॥  
 विलपन्तं हतपुत्रं धृतराष्ट्रं वीक्ष्य करुणया कृष्णः ।  
 क्षणमनुशुशोच सास्रं दुःखितमनु दुःखितो भूयात् ॥ ३१ ॥

१. एतन्नामक सर्पम् २. कवन्धकथा वाल्मीकिरामायणेऽरण्यकाण्डे द्रष्टव्या.  
 ३. सारणसहचरो रावणदूतः. ४. निर्वेदं प्राप.

निःक्षत्रियां न चक्रे यावद्रामो भुवं रुषा तावत् ।  
 आसीद्रणैकतानो विरमेदसमाप्य नारब्धम् ॥ ३२ ॥  
 दुहिता विदेहभर्तुर्दाशरथेर्भामिनी सीता ।  
 वधमाप राक्षसीनां विधेर्विचित्रा गतिर्वोध्या ॥ ३३ ॥  
 निगमागमैकवेत्ता द्रोणस्तप्त्वा तपोऽर्थमन्विच्छन् ।  
 धानुष्कवृत्तिरासीद्धर्मं चार्थं च सेवेत ॥ ३४ ॥  
 अधिशंभुमौलि निवसन्नेककलात्मा यथार्च्यते चन्द्रः ।  
 न तथा स पूर्णविम्बः श्रयेन्महान्तं महत्त्वाय ॥ ३५ ॥  
 शरतल्पमधिशयानाङ्गीप्मादाकर्ण्य धर्मजो धर्मान् ।  
 दुःखं जहौ दुरन्तं प्रष्टव्याः सत्पथं वृद्धाः ॥ ३६ ॥  
 कर्णेन घातयित्वा घटोत्कचं शक्रशक्तिनिर्मोक्षात् ।  
 जीवितमरक्षि पार्थैः स्वात्मानं सर्वतो रक्षेत् ॥ ३७ ॥  
 पृथुकोपहारपाणिर्हरिं सखायं प्रपद्य दीनात्मा ।  
 श्रीमानभूत्सुदामा श्रयेत सन्मित्रमापत्सु ॥ ३८ ॥  
 दृष्ट्वा हरिः समक्षं वाणत्राणाय कौटवी नमाम् ।  
 समरे पराङ्मुखोऽभूत्स्त्रियं विवस्त्रानं वीक्षेत् ॥ ३९ ॥  
 अदिशलक्ष्मणहेतोर्मारुतिमानेतुमोषधीं राम ।  
 तामानयत्स दूराद्भुर्यः कार्ये नियोक्तव्यः ॥ ४० ॥  
 आराध्य कैतवज्ञो रौद्रं रुद्राद्भृको वरं लब्ध्वा ।  
 गौरीमियेष हर्तुं न विनीतं विश्वसेद्धूर्तम् ॥ ४१ ॥  
 दशकण्ठरक्षितायां लङ्कायां रक्षसामभूद्धसताम् ।  
 गृहवित्तवन्धुनाशो वसेन्न राष्ट्रे कुभूपाले ॥ ४२ ॥  
 शस्वान्बरीषमार्यं दुर्वासा कोपनो निरागस्कम् ।  
 चक्रेण तापितोऽभून्न विदध्यात्क्रोधमस्थाने ॥ ४३ ॥

१. कौटवी नमाम् स्त्री. तत्कथा हरिवंशे वाणासुरयुद्धे प्रतिद्धा. २ शकुनिसूनुर्भृको  
 ३ कश्चिदसुर तत्कथा श्रीमद्भागवते दशमस्कन्धेऽष्टाशीतितमेऽध्याये दृष्टव्या.  
 भागवतादिप्रसिद्धं विष्णुभक्तं कचिद्राजविशेषम्.

मखशिखिनि ह्यमानं तक्षकमचितुं प्रपन्नमसमर्थः ।  
 अजहान्न तु पुरुहूतः शरणमुपेतो न हातव्यः ॥ ४४ ॥  
 हत्वा स्वसुस्तनूजान्सद्यो जातान्वहून्खलः कंसः ।  
 उत्सन्नः सहसामूत्र कुत्सितं कर्म कुर्वीत ॥ ४५ ॥  
 सीतां विसृज्य रामः साकं मुनिभिर्मुनित्रतो राज्यम् ।  
 शासन्नुवास पुर्यां नेयः सद्भिः समं समयः ॥ ४६ ॥  
 कृष्णधनंजयभीमान्द्विजवेषस्थाञ्जरासुतश्चिह्नैः ।  
 क्षात्रैः क्षिप्रमजानादाकारैरिङ्गितं विद्यात् ॥ ४७ ॥  
 यां यां दिशं गतोऽभूद्धिरण्यकशिपुर्यदृच्छया विचरन् ।  
 तां तां सुराः प्रणेमुर्दुष्टजनं दूरतः प्रणमेत् ॥ ४८ ॥  
 कुर्वन्नपि मुनिशप्तः स्वजीवितार्थी परीक्षितो यत्नम् ।  
 दष्टोऽहिना विनष्टो ज्ञेयो मृत्युः सुदुर्वारः ॥ ४९ ॥  
 सदिति प्रतीयमानं जगन्मृषैवेति केवलं बुद्ध्वा ।  
 जनको विमुक्तिमागात्स्वप्नवदन्तर्जगद्बोधयम् ॥ ५० ॥  
 विहरन्वधूमिरन्तःपुरेऽग्निवर्णो दिवानिशं कामी ।  
 अस्तोऽथ यक्ष्मणाभूद्विषयान्विषभीषणान्विद्यात् ॥ ५१ ॥  
 विप्रः पतिर्वृषल्या हिंस्रोऽप्यभिवादनान्महर्षीणाम् ।  
 वैल्मीकिर्मुनिरासीत्पुरुषानभिवादयेन्महतः ॥ ५२ ॥  
 निशि कामयन्दुरात्मा द्रुपदसुतां कीचको रहः प्राप्ताम् ।  
 वधमाप भीमसेनात्परस्त्रियं नाभिकाङ्क्षेत् ॥ ५३ ॥  
 युधि कुरवः कृतवैरा वीरं व्यूहं विशन्तमभिमन्युम् ।  
 बहवो निजघ्नुरेवं नैको रिपुमण्डलं प्रविशेत् ॥ ५४ ॥  
 पुंष्करनिर्जितराज्यः पुरमृतुपर्णस्य नैषेधो गत्वा ।  
 सारथिरभून्निगूढो दुरवस्थो न प्रकाशः स्यात् ॥ ५५ ॥

१ 'स संचरिष्णुर्भुवनान्तराणि याम्' (१।४६) इत्यादि शिशुपालवधश्लोकानुसारिणीयमार्थो. २ अग्निवर्णकथा रघुवशस्यैकोनविंशे सर्गे प्रसिद्धैव. ३. लोकप्रसिद्धैवेय कथा. रामायणादिषु न प्राप्यते ४. नलभ्राता. ५. नलः.

क्षात्रं विमृष्य धर्मं मान्यैर्गुरुभिर्द्विजैः समं समरे ।  
 युयुधेऽर्जुनो धनुष्मान्घोरमपि खं चरेद्धर्मम् ॥ ५६ ॥  
 हरिरम्बुधिमथनोत्थां सुधां सुरेभ्यः सुरां सुरारिभ्यः ।  
 व्यतरत्समं यथाहं योग्यं योग्याय दातव्यम् ॥ ५७ ॥  
 अथ चैकत्वमवासाः सुरां निपीयोद्धता मिथो घ्नन्तः ।  
 युधि यादवाः प्रणेशुर्धोमान्मद्यं न सेवेत ॥ ५८ ॥  
 यज्ञोत्सवे स्वपित्रा हठादनाकारिता सती गत्वा ।  
 तनुमजहात्परिभूता कापि न गच्छेदनाहृतः ॥ ५९ ॥  
 मुचकुन्देन मुकुन्दो यदुभिरवध्यस्य कालयवनस्य ।  
 छलतोऽचीकरदन्तं वध्योऽरिर्वञ्चयित्वापि ॥ ६० ॥  
 असकृद्युधि विजितादपि भीतो वीहर्द्रथाज्जले दुर्गम् ।  
 कृत्वा हरिर्व्यात्सीद्विजितोऽप्याशङ्कनीयोऽरिः ॥ ६१ ॥  
 तुरगार्थेऽभिसरन्तः प्रकोप्य कपिलं क्षणात्समं सर्वे ।  
 सगरसुताः क्षयमीयुर्न कोपयेत्तापसं शान्तम् ॥ ६२ ॥  
 मुनिरपि विश्वामित्रः श्वा भूत्वा गूढमुर्वशीवशगः ।  
 अन्वव्रजत्स्रारतो भेतव्यं दुर्जयात्कामात् ॥ ६३ ॥  
 बलदर्पितस्त्रिलोक्यां तृणवद्गणयन्दशाननः शूरान् ।  
 युधि निर्जितः प्लवंगैर्न वहेद्गर्वं बुधो मनसा ॥ ६४ ॥  
 मातुर्वाक्शरविद्धः पञ्चाब्दो दुष्करं तपस्तप्त्वा ।  
 भ्रुव उच्चैःपदमभजत्पुंसा व्यवसायिना भाव्यम् ॥ ६५ ॥  
 नीता रहसि सखीभ्यो बहुमहिता बलवी पथि श्रान्ता ।  
 वह मामिति हरिमूचे न ह्यतिसंमानयेत्प्रमदाम् ॥ ६६ ॥  
 दधतः स्वलक्ष्म युद्धे मुहुः शृंगालस्य जल्पतः परुषम् ।  
 श्रुत्वा जहास शौरिर्न वाग्निवादं शठैः कुर्यात् ॥ ६७ ॥

१ दक्षप्रजापतिना. २. राजविशेषण. ३ जरासंधात्. ४ द्वारकारूपम्. ५. उता  
 नपादसूनुः. ६. राजविशेषस्य.



अकृतागसमपि रामो वालिनमन्तर्हितश्छलेनैव ।  
 सख्युर्जघान शत्रुं सुहृद्रिपुं भावयेद्रिपुवत् ॥ ६८ ॥  
 क्रुद्धो हली कुरूणां पुरमुत्थाप्य क्षिपन्नघाम् ।  
 अनुनीतस्तदमुञ्चत्क्रोधाविष्टोऽनुनेतव्यः ॥ ६९ ॥  
 वद्धार्पितं कुमारैर्द्रोणो द्रुपदं कृतापराधमपि ।  
 व्यसृजद्विसृज्य रोषं क्षमिणा पुरुषेण भवितव्यम् ॥ ७० ॥  
 दुर्योधने सभायां मानभ्रष्टे जहास यद्भीमः ।  
 तदभूद्विग्रहवीजं न वैरमुत्पादयेत्स्वस्मात् ॥ ७१ ॥  
 स्वपितृन्समुद्दिधीर्षन्प्रापय्य क्ष्मां भगीरथो गङ्गाम् ।  
 पावितवानितरानपि हितं चरेत्कर्म सर्वेषाम् ॥ ७२ ॥  
 तारां जहार चन्द्रः स्त्रियं गुरोर्द्रुहतां मिथस्तेन ।  
 समरोऽभवत्सुराणां बोध्यं वैरैकवीजं स्त्री ॥ ७३ ॥  
 अधिवेश्म पूजनीया चिरमुषिता ब्रह्मदत्तभूपस्य ।  
 अन्धं चकार पुत्रं न नीचमावासयेत्स्वगृहे ॥ ७४ ॥  
 लुब्धो बलाज्जिघृक्षन्कामदुग्धं कौशिको वसिष्ठस्य ।  
 न प्राप जातदर्पो हठं न कुर्याद्दुरापेऽर्थे ॥ ७५ ॥  
 दृप्तं बलेन रोषान्निबध्य वैरं किरीटिना कर्णम् ।  
 कुरवो व्यधुः सखायं रिपोर्विपक्षः सखा कार्यः ॥ ७६ ॥  
 द्विषतां वधे सहायं ककुत्स्थमिन्द्रो रणे वृषो भूत्वा ।  
 अवहद्विहाय लज्जां कार्यार्थी नावहेन्मानम् ॥ ७७ ॥  
 अपि गौतमो द्विनेत्रं शक्रमहल्यारतं शपन्क्रुद्धः ।  
 चक्रे सहस्रनेत्रं गुणवान्बोध्यः सतां शापः ॥ ७८ ॥  
 धनदः पुष्पकमेकं लङ्कापतये युयुत्सवे दत्त्वा ।  
 अलकामपात्समग्रां बहु रक्षेदल्पदानेन ॥ ७९ ॥

१. हस्तिनापुरम्. २. पूजनीया नाम काचिच्चटका. तत्कथा महाभारते शान्तिपर्व-  
 ण्यापद्धमे एकोनचत्वारिंशदधिकशततमेऽध्याये, हरिवंशे च प्रथमपर्वणि विशेऽध्याये  
 द्रष्टव्या.

तनये विनयिनि वीरे पार्थः कुरुभिर्हतेऽपि सौभद्रे ।  
 युयुधे विधूय शोकं न गते शोको विधातव्यः ॥ ८० ॥  
 व्यासाच्छ्रुतं भविष्यद्भीमं जनमेजयः स्वकं वृत्तम् ।  
 शश्वत्स्मरन्नशोचन्न भाविनं चिन्तयेदर्थम् ॥ ८१ ॥  
 वैकर्तनमपि कुन्त्याः सुतमपि लोकोऽन्यसेविनं कर्णम् ।  
 राधेयमेव मेने बुधः खवृन्त्यानुवर्तेत ॥ ८२ ॥  
 हित्वान्यान्हरिदारान्सात्राजित्यै सुरर्षिरर्थज्ञः ।  
 दिव्यं ददौ प्रसूनं मनोऽनुवृत्तिं प्रभोः कुर्यात् ॥ ८३ ॥  
 रोहिण्या वशगोऽन्याः स्त्रियः परित्यज्य दक्षशापेन ।  
 यक्ष्मी बभूव चन्द्रो नैकरतः स्याद्बहुस्त्रीकः ॥ ८४ ॥  
 तपसा विधूतपापं माण्डव्यं दण्डयन्ममः सद्यः ।  
 शूद्रत्वमाप शापान्नादण्ड्ये पातयेद्दण्डम् ॥ ८५ ॥  
 सत्राजितं निशायां निर्भरनिद्राणमेव शतधन्वा ।  
 अवधीत्स्यमन्तकार्थे नातिशयालुर्भवेद्रात्रौ ॥ ८६ ॥  
 हतवत्यपि निजतनुजान्गाधिसुते वीर्यवान्विधेः सँनुः ।  
 प्रतिकर्तुमाप लज्जां कुलानुरूपं बहेच्छीलम् ॥ ८७ ॥  
 विद्यां कचो बुभुत्सुः शुक्रात्संजीविनीं विनीतात्मा ।  
 सुरपक्षगोऽपि लेभे विनयात्संसाधयेत्कार्यम् ॥ ८८ ॥  
 द्रोणे सख इति वादिनि नारथिरथिनोः सखित्वमित्याह ।  
 द्रुपदो विधूय सख्यं नृपं न मित्रं विजानीयात् ॥ ८९ ॥  
 अपि शक्तः परिहर्तुं यैयातिशापं हरिर्हते कसे ।  
 राजासनं न भेजे पुरातनीं पालयेत्संस्थाम् ॥ ९० ॥  
 विमुखो द्युमद्दार्तः प्रद्युम्नो धिक्कृतो रणे हरिणा ।  
 परिभवमाप महान्तं न भवेद्विमुखो रणाद्धीरः ॥ ९१ ॥

एकाग्रतां स्वकर्मणि दत्तात्रेयः प्रशस्य शरकर्तुः ।  
 समशिक्षतात्मयोगं नीचादपि सद्गुणो ब्राह्मः ॥ ९२ ॥  
 अपि वञ्चयन्विरिञ्चिः कृष्णं वत्सान्सवत्सपान्हत्वा ।  
 स्वयमेव वञ्चितोऽभून्मायाविषु नाचरेन्मायाम् ॥ ९३ ॥  
 मृगयारतः प्रसेनो विघटितसेनोऽटवीमटन्नेकः ।  
 केसरिणा विनिजघ्ने नैकाकी संचरोद्विपिनम् ॥ ९४ ॥  
 शिवलिङ्गान्तमलब्धं लब्धं विधिनेति कामधुक्प्राह ।  
 अथ निन्द्यमाप शापं न विदध्यात्कूटसाक्षित्वम् ॥ ९५ ॥  
 पुत्रेण सव्यसाची पराजितो बभ्रुवाहनेनाजौ ।  
 तुष्यन्हृदि न ललज्जे पराजयं पुत्रतोऽन्विच्छेत् ॥ ९६ ॥  
 चिरसंगताय कुन्ती कृष्णाय क्लेशिता कुरुक्षेत्रे ।  
 व्यसनं स्वमाह सर्वं सुहृदे विनिवेदयेद्दुःखम् ॥ ९७ ॥  
 पाञ्चालीगजराजौ हरिणा दुःशासनावहाराभ्याम् ।  
 त्रातौ क्षणाल्पत्रौ हरिं भयार्तः प्रपद्येत ॥ ९८ ॥  
 दैवाद्वानोपलब्धां ययातिरब्राह्मणोऽपि गतशङ्कम् ।  
 शुक्रसुतामुपयेमे विधिप्रणीते प्रवर्तेत ॥ ९९ ॥  
 असुरो हितमुपदिष्टः प्रह्लादो नारदेन गर्भस्थः ।  
 तत्त्वविदुषां वरोऽभूद्धितोपदेशं सदा शृणुयात् ॥ १०० ॥  
 स्फुटमार्याशतगदितान्पृथक्प्रमाणीकृतानुदाहरणैः ।  
 शतमेतानुपदेशान्विभावयन्भावयेत्सिद्धिम् ॥ १०१ ॥  
 कुतुकाय कोविदानां मूढमतीनां महोपकाराय ।  
 निरमात्कविर्गुमानिः शतोपदेशप्रबन्धममुम् ॥ १०२ ॥  
 इति श्रीगुमानिकविप्रणीतमुपदेशशतक समाप्तम् ।

महाकविश्रीक्षेमेन्द्रकृतं

सुवृत्ततिलकम् ।

प्रथमो विन्यासः ।

गणपतिगुरोर्वक्रश्चूडाशशाङ्ककलाङ्कुरः

स्फुटफणिफणारत्नच्छायाछटाछुरणारुणः ।

गिरिपतिसुतासंसक्तेर्ष्याविलासकचग्रह-

च्युतनखशिखालेखाकान्तस्तनोतु सुखानि वः ॥ १ ॥

स्वच्छन्दलघुरूपाय त्रिजगद्गुरवे नमः ।

स्पष्टवामनवृत्ताय मायावक्राय चक्रिणे ॥ २ ॥

नमश्छन्दोनिधानाय सुवृत्ताचारवेधसे ।

तपःसत्यनिवासाय व्यासायामिततेजसे ॥ ३ ॥

क्षेमेन्द्रेण सुशिष्याणां सरस्वत्याः प्रसाधनम् ।

सुवृत्ततिलकं वर्णरुचिरं क्रियते मुखे ॥ ४ ॥

दृष्ट्वा छन्दांसि सौन्दर्यं विचार्यार्यप्रियः कृतः ।

प्रसिद्धकाव्यकर्मण्यवृत्तानामेष संग्रहः ॥ ५ ॥

दीर्घे संयोगपूर्वे च गुरुसंज्ञा प्रकीर्तिता ।

असंयोगग्रहं ह्रस्वं लघुसंज्ञं प्रकीर्तितम् ॥ ६ ॥

त्रिगुरुः प्राग्गुरुर्मध्यगुरुरन्तगुरुस्तथा ।

त्रिलघुः प्राग्लघुर्मध्यलघुरन्तलघुस्तथा ॥ ७ ॥

मभजाः सनया रेफतकारौ चेति संज्ञिताः ।

ज्ञेयो लघुर्लकारोऽत्र गकारश्च गुरुर्मतः ॥ ८ ॥ (युग्मम्)

क्वचिद्विहितसंस्थानैः क्वचिदेकपदस्थितैः ।

संयोगस्थैः क्वचिद्वत्सुदाहरणमक्षरैः ॥ ९ ॥

पूर्वाक्षरद्वयासक्तविरामेण पडक्षरा ।  
तकारेण यकारेण तनुमध्याभिधीयते ॥ १० ॥

यथा मम—

‘तेन प्रविभक्ता कामं वयसा सा ।

येन प्रविलासं धत्ते तनुमध्या ॥’

सप्ताक्षरसमायुक्तं जसाभ्यां गुरुणा तथा ।  
अविरामं विदुर्दृत्तं कुमारललिताभिधम् ॥ ११ ॥

यथा मम—

‘जनं स्मृतिदशाप्तं गतानुगतिकः किम् ।

न शोचति जनोऽयं कुमारललितं तत् ॥’

मकारयुगपर्यन्ते यत्संयुक्तगुरुद्वयम् ।  
विद्युन्मालाभिधं तद्धि वृत्तमष्टाक्षरं विदुः ॥ १२ ॥

यथा मम—

‘भौनं ध्यानं भूमौ शय्या गुर्वी तस्याः कामावस्था ।

मेघोत्सङ्गे नृत्तासक्ता यस्मिन्काले विद्युन्माला ॥’

लघोर्गुरोश्च विच्छिन्न्या यत्रानन्तर्यसंगतिः ।

वृत्तप्रमाणनिपुणैः सा प्रमाणीति कीर्तिता ॥ १३ ॥

यथा मम—

‘लघु श्रुतं मदोद्धतं गुरुश्रमाय केवलम् ।

न यत्परोपकारकृद्भूथैव तर्त्रमाण्यपि ॥’

पञ्चमं लघु सर्वेषु सप्तमं द्विचतुर्थयोः ।

गुरु षष्ठं च सर्वेषामेतच्छ्लोकस्य लक्षणम् ॥ १४ ॥

असंख्यो भेदसंसर्गादनुष्टुप्छन्दसां गणः ।

तत्र लक्ष्यानुसारेण श्रव्यतायाः प्रधानता ॥ १५ ॥

यथा भगवतो व्यासस्य—

‘ततः कुमुदनाथेन कामिनीगण्डपाण्डुना ।

नेत्रानन्देन चन्द्रेण माहेन्द्री दिगलंकृता ॥’

नवाक्षरापि ननमैरक्षरैरुपलक्षिता ।

भुजगाग्रा शिशुसृता कथिता वृत्तकोविदैः ॥ १६ ॥

यथा मम—

‘न नमति चरणौ भक्त्या किमिति जडमतिर्लोकः ।

भवभयशमनौ शंभोर्भुजगशिशुसृतावग्रे ॥’

संयुक्तं भमसैरन्ते गुरुणा च दशाक्षरम् ।

वृत्तं रुक्मवती नाम कथितं वृत्तशालिभिः ॥ १७ ॥

यथा मम—

‘भग्नमसत्यैः कायसहस्रैर्मोहमयीं गुर्वीं भवमाया ।

स्वप्नविलासा योगवियोगा रुक्मवती हा कस्य कृते श्रीः ॥’

तकाराभ्यां जकारेण युक्तं गुरुयुगेण च ।

इन्द्रवज्राभिधं प्राहुर्वृत्तमेकादशाक्षरम् ॥ १८ ॥

यथा मम—

‘तौ जन्मगूढौ चरणेन यस्य कष्टौ निविष्टौ हृदि कामकोपौ ।

तं दुःसहास्ता ज्वलदिन्द्रवज्रपातोपमाः क्लेशदशा विशन्ति ॥’

जतजैर्गुरुयुग्मेन संसक्तैरुपलक्षितम् ।

वदन्त्युपेन्द्रवज्राख्यं वृत्तमेकादशाक्षरम् ॥ १९ ॥

यथा मम—

‘जितो जगत्येष भवभ्रमस्तैर्गुरूदितं ये गिरिशं स्मरन्ति ।

उपास्यमानं कमलासनाद्यैरुपेन्द्रवज्रायुधवारिनाथैः ॥’

१. महाभारते द्रोणपर्वणि (१८४।४६). २. भुजगोपपदा शिशुसृता भुजगशिशुसृते  
स्वर्थः. ३. सुवर्णरत्नादियुक्तेति यावत्. ४. उपेन्द्रो विष्णुः, वज्रायुधः शक्रः, वारिनाथो  
वरुणः, तै..

पदानन्तरविन्यासयोगैर्वहुभिरेतयोः ।

वैचित्र्यजातिरुचिरा भवन्त्येवोपजातयः ॥ २० ॥

भकारत्रयसंयुक्तमन्ते गुरुयुगान्वितम् ।

कथितं दौधकं नाम वृत्तमेकादशाक्षरम् ॥ २१ ॥

यथा मम—

‘भो भवविभ्रमभङ्गुरभोगा गच्छत नास्त्यधुना मम मोहः ।

तिष्ठति चेतसि चन्द्रकलामृद्भक्तजनाभयदोऽथ कपाली ॥’

पूर्वाक्षरचतुष्कान्तविरतिर्मततान्विता ।

गुरुद्वितययुक्ता च शालिन्येकादशाक्षरा ॥ २२ ॥

यथा मम—

‘मत्ता गोष्ठीगर्भमूढप्रलापा प्रौढा गाढालिङ्गिता यौवनेन ।

मध्वाताम्रखेदमीलत्कपोला लोला लीलाशालिनी कस्य नेष्टा ॥’

रनरैरन्वितं युक्तं लघुना गुरुणा तथा ।

ख्यातं रथोद्धता नाम वृत्तमेकादशाक्षरम् ॥ २३ ॥

यथा मम—

‘रम्यनर्मकलभोगतर्जनी भ्रूलतेव तरलारियोषिताम् ।

वैजयन्त्यभिमुखी रणे रणे भाति ते नरपते रथोद्धता ॥’

गुरुद्वययुतैरन्तेरनभैरुपलक्षिता ।

गदिता स्वागतानाम वृत्तमेकादशाक्षरम् ॥ २४ ॥

यथा मम—

‘रत्नभङ्गविमलैर्गुणतुङ्गैरर्थिनामभिमतार्पणसक्तैः ।

स्वागताभिमुखनम्रशिरस्कैर्जीव्यते जगति साधुभिरेव ॥’

सकारैरन्वितं वृत्तं चतुर्भिर्युगपत्स्थितैः ।

उदितं तोटकं नाम वृत्तज्ञैर्द्वादशाक्षरम् ॥ २५ ॥

यथा मम—

‘सरसः स्मरसारतरो वयसः समयः स्मृतिशेषदशापतितः ।

गलिताखिलरागरुचिर्विजने परितोऽट कपालकरः सुमते ॥’

संलक्षितं जतजरैर्द्वादशाक्षरमक्षरैः ।

छन्दोविचक्षणा वृत्तं वंशस्थाख्यं प्रचक्षते ॥ २६ ॥

यथा मम—

‘जनस्य तीव्रातपजार्तिवारणा जयन्ति सन्तः सततं समुन्नताः ।

सितातपत्रप्रतिमा विभान्ति ये विशालवंशस्थतया गुणोचिताः ॥’

अभिव्यक्तं नभभरैरक्षरैर्द्वादशाक्षरम् ।

वदन्ति वृत्तजातिज्ञा वृत्तं द्रुतविलम्बितम् ॥ २७ ॥

यथा मम—

‘नभसि भर्गगलच्छविभिर्घनैर्द्रुतैर्विलम्बितगैः परिवारितः ।

सितकरः कलहंस इवामितस्तरति संवलितो यमुनोर्मिभिः ॥’

संमन्वितं मनजरैश्छिन्नं पूर्वाक्षरैस्त्रिभिः ।

त्रयोदशाक्षरं नाम्ना कीर्तयन्ति प्रहर्षिणीम् ॥ २८ ॥

यथा मम—

‘भानौजःसुरभिगुणैर्यशःसितानां निर्व्याजा निजभुजविक्रमक्रमाप्ता ।

सर्वाशाप्रणयिजनोपजीव्यमाना भव्यानां भवति परप्रहर्षिणी श्रीः ॥’

अभिज्ञातं तभजजैरन्तासक्तगुरुद्वयम् ।

चतुर्दशाक्षरं वृत्तं वसन्ततिलकं विदुः ॥ २९ ॥

यथा मम—

‘तद्भाजि जन्मसचिवे भगवत्यनङ्गे

प्राप्ते लसत्कुसुममण्डलपाण्डुरेण ।

भृङ्गावलीकुटिलकुन्तलसंनिवेशा

कान्ता वसन्ततिलकेन विभूषिता भूः ॥’

१. समन्तात् अट भ्रमण कुरु. २. वंशः कुलं वेणुदण्डश्च. ३. केचिच्छीघ्रगामिनः, केचिन्मन्थरगामिनस्तैः. ४. अन्ते च गुरुणा युक्तमिति शेषः. ५. अन्येषां सुखप्रदा.



अष्टाक्षरविरामेण युक्ता ननमयै सैः ।  
वदन्ति मालिनीनाम वृत्तं पञ्चदशाक्षरम् ॥ ३० ॥

यथा मम—

‘ननननमयवाणी मेखलाकृष्टिकाले  
प्रविचलदिव शीलं नोत्सृजन्ती दुकूलम् ।  
तृणलवचलनेऽपि स्वैरिणी शङ्कमाना  
दिशि दिशि कृतदृष्टिर्मालिनी कस्य नेष्टा ॥’  
नजभैर्जजलैरन्तगुरुभिर्नर्कुटाभिधम् ।  
वृत्तं चानष्टविच्छेदं विदुः सप्तदशाक्षरम् ॥ ३१ ॥

यथा मम—

‘निजभुजजैर्विशालगुणविक्रमकीर्तिभरैः  
प्रविदधता सुधांशुधवलं भवता भुवनम् ।  
कथय कथं कृतेयमतिरागवतीं जनता  
चरितमपूर्वमेव तव कस्य न नैर्कुटकृत् ॥’  
जसजैः सयलैर्गेन युताष्टनवसंहृतिः ।  
दशसप्ताक्षरा पृथ्वी कथिता वृत्तवेदिभिः ॥ ३२ ॥

यथा मम—

‘जवात्स रजसा युतः श्रमविसंस्थुलाङ्गः पथा  
ब्रजन्सततसेवकः पिशुनधाम वेद्म प्रभोः ।  
कदाचिदवलोकनैः फलविवर्जितैर्मन्यते  
जडः करसमर्पितामिव मदेन पृथ्वीमिमाम् ॥’  
नसमै रसलैर्गेन युक्ता सप्तदशाक्षरा ।  
विच्छिन्ना हरिणी षड्भिश्चतुर्भिः सप्तभिस्तथा ॥ ३३ ॥

१. यगणेन सहितैरित्यर्थः २ मालाधारिणी. ३. नर्कुटशब्दोऽत्राश्चर्यवाचक इति भाति. ४. मूर्खः स्वामिद्वक्पातमात्रेण वसुधां स्वहस्तगतां मन्यते.

यथा मम—

‘न समरसनाः काले भोगाश्चलं धनयौवनं  
कुरुत सुकृतं यावन्नेयं तनुः प्रविशीर्यते ।  
किमपि कलना कालस्येयं प्रधावति सत्त्वरा  
तरुणहरिणी संत्रस्तेव प्लवप्रविसारिणी ॥’

यमनैः सभलैर्गेन युक्ता सप्तदशाक्षरा ।  
षडेकादशविच्छेदवती शिखरिणी मता ॥ ३४ ॥

यथा मम—

‘यथा मन्युर्लीनः स च विभवभग्नः स्मरमद-  
स्तथा जाने जाता शमसमयरम्या परिणतिः ।  
इदानीं संसारव्यतिकरहरा तीव्रतपसे  
विविक्ता युक्ता मे गिरवरमही सा शिखरिणी ॥’

चतुःषट्सप्तविरतिर्द्व्यं सप्तदशाक्षरम् ।  
मन्दाक्रान्ता मभनतैस्तगगैश्चाभिधीयते ॥ ३५ ॥

यथा मम—

‘मध्येभङ्गीवलनविततापाङ्गसंसङ्गभाजः  
स्सर्यन्ते ते यदि धृतिमुषः पक्षमलाक्षीकटाक्षाः ।  
तर्त्कि मिथ्या नियमनिभृतैः कानने धीयते धी-  
र्मन्दाक्रान्ता दशति निशिता पन्नगी पाणिसक्ता ॥’

मसजैः सततैर्गेन युक्तमेकोनविंशवत् ।  
शार्दूलक्रीडितं प्राहुश्छिन्नं द्वादशसप्तभिः ॥ ३६ ॥

यथा मम—

‘माद्यत्सज्जसमाततोग्रसुभटोद्विन्नेभकुम्भस्थल-  
श्लिष्यन्मौक्तिकदन्तुरः सरभसोद्वेल्लघशःकेसरः ।  
जृम्भारम्भभयंकरव्यतिकरत्रसैः समुद्वीक्षितः  
शत्रूणां त्वदसिः करोति समरे शार्दूलविक्रीडितम् ॥’

युक्तं मरभनैर्यैश्च त्रिभिः सप्ताक्षरैस्त्रिभिः ।

छेदैश्च स्रग्धरावृत्तमेकविंशाक्षरं विदुः ॥ ३७ ॥

यथा मम—

‘सारारम्भानुभावप्रियपरिचयया स्वर्गरङ्गाङ्गनानां

लीलाकर्णावतंसश्रियमतनुगुणश्लेषया संश्रयन्त्या ।

आभाति व्यक्तमुक्ताविचकिललवलीवृन्दकुन्देन्दुकान्त्या

त्वत्कीर्त्या भूषितेयं भुवनपरिवृढं स्रग्धरेव त्रिलोकी ॥’

इति सरलतरत्वात्सर्वकाव्योचितत्वा-

त्सुकविपरिचितत्वात्कीर्णकर्णामृतत्वात् ।

परुषविषममात्रादुर्विरामोज्झितेयं

प्रचुररुचिरवृत्तव्यक्तिरुक्ता हिताय ॥ ३८ ॥

इति श्रीप्रकाशेन्द्रात्मजव्यासदासापरनामश्रीक्षेमेन्द्रविरचिते सुवृत्ततिलके

वृत्तावचयो नाम प्रथमो विन्यासः ।

द्वितीयो विन्यासः ।

कृते प्रसिद्धवृत्तानां लक्ष्यलक्षणसंग्रहे ।

अधुना क्रियते तेषां गुणदोषप्रदर्शनम् ॥ १ ॥

न षट्सप्ताक्षरे वृत्ते विश्राम्यति सरस्वती ।

भृङ्गीव मल्लिकावालकलिकाकोटिसंकटे ॥ २ ॥

समासैर्लघुवृत्तानामसमासैर्महीयसाम् ।

शोभा भवति भव्यानामुपयोगवशेन वा ॥ ३ ॥

अनुष्टुप्छन्दसां भेदे कैश्चित्सामान्यलक्षणम् ।

यदुक्तं पञ्चमं कुर्याल्लघु षष्ठं तथा गुरु ॥ ४ ॥

तत्राप्यनियमो दृष्टः प्रबन्धे महतामपि ।

तस्मादव्यभिचारेण श्रव्यतैव गरीयसी ॥ ५ ॥

यथा कालिदासस्य—

‘तदन्वये शुद्धिमति प्रसूतः शुद्धिमत्तरः ।

दिलीप इति राजेन्दुरिन्दुः क्षीरनिघाविव ॥’

उपजातिविकल्पानां सिद्धो यद्यपि संकरः ।

तथापि प्रथमं कुर्यात्पूर्वापादाक्षरं लघु ॥ ६ ॥

यथा श्रीमदुत्पलराजस्य—

‘हृताञ्जनश्यामरुचस्तवैते स्थूलाः किमित्यश्रुकणाः पतन्ति ।

भृङ्गा इव व्यायतपङ्क्तयो ये तनीयसीं रोमलतां श्रयन्ति ॥’

सूत्रस्येवात्र तीक्ष्णाग्रं श्लोकस्य लघुना मुखम् ।

कर्णं विशति निर्विघ्नं सरलत्वं च नोज्झति ॥ ७ ॥

गुर्वक्षरेण संरुद्धं ग्रन्थियुक्तमिवाग्रतः ।

करोति प्रथमं स्थूलं किञ्चित्कर्णकदर्थनाम् ॥ ८ ॥

यथा कालिदासस्य—

‘अस्त्युत्तरस्यां दिशि देवतात्मा हिमालयो नाम नगाधिराजः ।

पूर्वापरौ तोयनिधी वगाह्य स्थितः पृथिव्या इव मानदण्डः ॥’

त्र्यक्षरैस्त्रयक्षरैरेव च्छेदैराभाति दोधकम् ।

अतोऽल्पैरधिकैर्वापि यतिं तालमिवोज्झति ॥ ९ ॥

यथा मम—

‘सज्जनपूजनशीलनशोभामर्जय वर्जय दुर्जनसङ्गम् ।

दुस्तरसंसृतिसागरवेगे मज्जनकारणवारणमेतत् ॥’

अतोऽल्पाधिकैर्यथा तुञ्जीरस्य—

‘त्वन्मुखचन्द्रनिरीक्षणवर्त्या यः सुतरामिह निर्मलनेत्रः ।

सर्वजनस्य पुरः स्थितमेतत्सोऽन्तकवर्त्म न पश्यति चित्रम् ॥’

१. शारदाक्षरेषु नकाररकारयोरतिस्वल्पो भेदः, तस्मात्कदाचित्तुञ्जीन इति नाम स्यात् तुञ्जीन इति तु कश्मीराधिपते रणादिल्यस्य नामान्तरमस्ति. ‘तस्यानुजो धरणि-भृङ्गणादिल्यस्ततोऽभवत् । तुञ्जीनापरनामानं च जनाः प्राहुरज्जसा ॥’ इति राजतरङ्गिणी (३।३८८). रणादिल्यनामाङ्कितः श्लोकः सुभाषितावलीमध्ये, वर्तते, तस्माद्रणादिल्य क-विरासीदिति स्फुटमेव.

शालिनी श्लथवन्धैव स्वभावेन विभाव्यते ।

उत्तेजयेत्तां यत्नेन मन्ददीपशिखामिव ॥ १० ॥

श्लथा यथा मम—

‘स्लोषक्लेशं प्रोषितानां दिशन्ती मानम्लानिं मानिनीनां दधाना ।  
गाढं सक्ता सद्गुणग्लानिदाने चन्द्रस्य श्रीर्दुर्जनस्येव जाता ॥’

शत्रन्ताक्षरसंयोगैः किञ्चित्कार्कश्यकारिभिः ।

अन्ते विसर्जनीयैश्च शालिनी याति दीप्तताम् ॥ ११ ॥

यथा मम—

‘लज्जामज्जलोलतारान्तकान्तास्तिर्यङ्निर्यत्केतकीपत्रतीक्ष्णाः ।

मग्नाश्चित्ते कस्य निर्यान्ति भूयः प्रेमोन्मीलत्पक्ष्मलाक्षीकटाक्षाः ॥’

श्लथस्वभावान्माधुर्यं शालिन्याः परिवर्ज्यते ।

रुचिः प्रयाति मन्दाग्नेः क्षीरेणात्यन्तमन्दताम् ॥ १२ ॥

विसर्गयुक्तैः पादान्तैर्विराजति रथोद्धता ।

कलापरिचयैर्याता लटभेव प्रगल्भताम् ॥ १३ ॥

यथा मम—

‘अत्र चैत्रसमये निरन्तराः प्रोषिताहृदयकीर्णपावकाः ।

वान्ति कामुकमनोविमोहना व्यालोलमलयाचलानिलाः ॥’

अविसर्गैस्तु पादान्तैर्निष्प्रभैव रथोद्धता ।

अप्रार्थनाप्रणयिनी म्लानमानेव मानिनी ॥ १४ ॥

यथा कलशकस्य—

‘अञ्जलौ जलमधीरलोचना लोचनप्रतिशरीरशारितम् ।

आत्तमात्तमपि कान्तमुक्षितुं कातरा शफरशङ्किनी जहौ ॥’

१ अनन्तराजसूनुः कलशः कश्मीरमहाराज आसीत् अस्यैव राज्यकाले विह्वणकविः कश्मीरदेश परित्यज्य देशान्तरं गतः. अयं कलशः कविरासीदिति विह्वणेनैव विक्रमाङ्क-  
देवचरितेऽष्टादशे सर्गे वर्णितम्. कलशस्य केचन श्लोकाः सुभाषितावलीमध्येऽपि सन्ति.  
कलशराज्यसमयस्तु १०८० मितान्तिवस्तसंवत्सरादारभ्य १०८८ पर्यन्तमासीत्. अस्यैव  
कलशस्य सूनुर्हर्षदेवो बभूव, यत्प्रशस्तिरूपो राजेन्द्रकर्णपूरग्रन्थः.

सुवृत्ततिलकम् ।

साकाराद्यैर्विसर्गान्तैः सर्वपादैः सविभ्रमा ।

स्वागता स्वागता भाति कविकर्मविलासिनी ॥ १५ ।

यथा मम—

‘व्यावलन्ति तरला जलधाराः पान्थसंगमधृतेः परिहाराः ।

प्रान्तरत्ननिभविद्युदुदाराः प्रावृषः पृथुपयोधरहाराः ॥’

न तु यथा ममैव—

‘अम्बरेऽम्बुभरलम्बिपयोदे मत्तवर्हिरुच्चिरेऽद्रिनितम्बे ।

पुष्पधामनि कदम्बकदम्बे का गतिः पथिक कालविलम्बे ॥’

द्रुतताललयैरेव व्यक्तं रूक्षाक्षरैः पदैः ।

प्रनर्तयति यच्चित्तं तत्तोटकमभीप्सितम् ॥ १६ ॥

यथा मम—

‘मदघूर्णितलोचनप्रदचरणं धनरागमनङ्गराभरणम् ।

कमलद्युति मुग्धवधूवदनं सुकृती पिवतीह सुधासदनम् ॥’

असमस्तपदैः पादसंधिविच्छेदसुन्दरम् ।

सर्वपादैर्विसर्गान्तैर्विशस्थं यात्यनर्घताम् ॥ १७ ॥

यथा भट्टवाणस्य—

‘जयन्ति बाणासुरमौलिलालिता दशास्यचूडामणिचक्रचुम्बिनः ।

सुरासुराधीशशिखान्तशायिनस्तमश्छिदरुयम्बूक्लपादपांसवः ॥’

विपरीतं यथास्यैव—

‘नमामि भवोश्चरणाम्बुजद्वयं सशेखरैर्मौखरिभिः कृतार्चनम् ।

समस्तसामन्तकिरीटवेदिकाविटङ्कपीठोल्लुठितारूपाङ्गुलि ॥’

प्रारम्भे द्रुतविन्यासं पर्यन्तेषु विलम्बितम् ।

विच्छिन्न्या सर्वपादानां भाति द्रुतविलम्बितम् ॥ १८

यथा मम—

द्रुतहीनं विलम्बितं यथा मम—

‘निपततां अमतां विनिमज्जतां प्रविशतां परिवारशतैरधः ।  
तनुभृतां भव एव भवार्णवे भयमये भगवानवलम्बनम् ॥’

आकारमन्थरैः प्रायः पादे पादेऽक्षरैस्त्रिभिः ।  
शेषाक्षरैर्द्वुततरैः प्रहर्षाय प्रहर्षिणी ॥ १९ ॥

यथा श्रीहर्षदेवस्य—

‘दुर्वारां कुसुमशरव्यथां वहन्त्या कामिन्या यदभिहितं पुरः सखीनाम् ।  
तद्भूयः शिशुशुकसारिकाभिरुक्तं धन्यानां श्रवणपथातिथित्वमेति ॥’

विपरीतं यथा मम—

‘संकोचव्यतिकरबद्धभीतिलोलैर्निर्यद्भिर्भ्रमरभरैः सरोरुहेभ्यः ।  
आरब्धः क्षणमिव संध्यया जगत्यामुत्पत्यै घनतिमिरस्य वीजवापः ॥’

वसन्ततिलकस्याग्रे साकारे प्रथमाक्षरे ।

ओजसा जायते कान्तिः सविकासविलासिनी ॥ २० ॥

यथा विद्याधिपत्यपरनाम्नो रत्नाकरस्य—

‘कण्ठश्रियं कुवलयस्तवकाभिराम-

दामानुकारिविकटच्छविकालकूटाम् ।

विभ्रत्सुरखानि दिशतादुपहारपीत-

धूपोत्थधूममलिनामिव धूर्जटिर्वः ॥’

आकारेऽपि कृते पूर्वं बन्धेऽल्पपदपेशले ।

वसन्ततिलकं धत्ते निर्गन्धि रमणीयताम् ॥ २१ ॥

यथा परिमलस्य—

‘अच्छासु हंस इव बालमृणालिकासु

भृङ्गो नवास्त्रिव मधुद्रुममञ्जरीषु ।

कोऽवन्तिमर्तुरपरो रसनिर्भरासु

पृथ्वीपतिः सुकविसूक्तिषु बद्धभावः ॥’

विसर्गहीनपर्यन्ता मालिनी न विराजते ।

चमरी छिन्नपुच्छेव वल्लीवाल्नपल्लवा ॥ २२ ॥

यथा भट्टवल्लटस्य—

‘वरमिह रवितापैः किं न शीर्णासि गुल्मे  
किमु दवदहनैर्वा सर्वदाहं न दग्धा ।

यदहृदयजनौघैर्वृन्तपर्णानभिज्ञै-

रितरकुसुममध्ये मालति प्रोम्भितासि ॥’

संपूर्णा सा यथा कालिदासस्य—

‘अथ स ललितयोषिभ्रूलताचारुशृङ्गं

रतिवलयपदाङ्गे चापमासज्य कण्ठे ।

सहचरमधुहस्तन्यस्तचूताङ्कुरास्त्रः

शतमखमुपतस्थे प्राञ्जलिः पुष्पकेतुः ॥’

द्वितीयार्धे समस्ताभ्यां पादाभ्यां मालिनी वरा ।

प्रथमार्धे समस्ताभ्यां पादाभ्यामवरा मता ॥ २३ ॥

द्वितीयार्धे समस्तपादा यथा गन्दिनकस्य—

‘करतरलितबन्धं कञ्चुकं कुर्वतीनां

प्रतिफलितमिदानीं दैपमाताम्रमर्चिः ।

स्तनतटपरिणाहे भामिनीनां भविष्य-

न्नखपदलिपिलीलासूत्रपातं करोति ॥’

प्रथमार्धे समस्तपादा यथा राजशेखरस्य—

‘इह हि नववसन्ते मञ्जरीपुञ्जरेणु-

च्छुरणधवलदेहा बद्धहेलं सरन्ति ।

तरलमलिसमूहा हारिहुंकारकण्ठा

बहुलपरिमलालीसुन्दरं सिन्दुवारम् ॥’

अज्ञोऽप्यलक्ष्यं मालिन्यां वीणायामिव विस्वरम् ।

श्रुत्वैवोद्वेगमायाति वाचा वक्तुं न वेत्ति तम् ॥ २४ ॥



यथा भट्टेन्दुराजस्य—

‘रहसि हतदुकूला शीलिता तैलदीपे  
त्वदुपगतसमृद्धेः प्रेयसी श्रोत्रियस्य ।

विकिरति पटवासैर्हन्ति कर्णावतंसैः

शमयति मणिदीपं पाणिफूत्कानिलेन ॥’

गुरुलघ्वादिनियमादविभ्रष्टेऽपि लक्षणात् ।

दोषस्त्वदुपगेल्यत्र श्रोत्रग्राह्योऽस्ति विस्वरः ॥ २५ ॥

प्रथमं द्व्यक्षरैश्छेदैस्ततस्त्रिचतुरक्षरैः ।

पञ्चाक्षरैश्च पर्यन्ते नर्कुटं याति चारुताम् ॥ २६ ॥

यथा वीरदेवस्य—

‘तव शतपत्रपत्रमृदुताम्रतलश्चरण-

श्चलकलहंसनूपुरवरध्वनिना मुखरः ।

महिषमहासुरस्य शिरसि प्रसभं निहितः

सकलमहीधरेन्द्रगुरुतां कथमम्ब गतः ॥’

विपरीतं यथास्यैव—

‘सशिखिशिखेव धूमनिचिताञ्जनशैलगुहा

सकपिशपन्नगेव यमुनोन्नतनीलशिला ।

महिषमहासुरोपहितभासुरशूलकरा

बहुलनिशेव भासि सतडिद्रुणमेघयुता ॥’

असमासैः पदैर्भाति पृथ्वी पृथ्वी पृथक्स्थितैः ।

समासग्रन्थिभिः सैव याति संकोचखर्वताम् ॥ २७ ॥

पृथक्पदा यथा साहिलस्य—

‘कचग्रहमनुग्रहं दशनखण्डनं मण्डनं

दृगञ्जनमवञ्जनं मुखरसार्पणं तर्पणम् ।

१. खिस्तसंवत्सरीयैकादशशतकसमाप्तौ विद्यमानाद्भद्रटालंकारटीकाकर्तुः श्वेताम्बरनमिसाधुतः प्राचीनोऽयं वीरदेवः. यतो नमिसाधुना ‘जुत्वा तथाहि दुर्गाम्’ (११९) इत्यादि रुद्रटार्याव्याख्यायाम् ‘केचिद्वीरदेवादयो नीरुजत्वं प्रापुः’ इत्युक्तमस्ति. स एवायं वीरदेवः. यतोऽत्रापि दुर्गास्तुतिरूपमेवास्य श्लोकद्वयम्.

नखार्दनमतर्दनं दृढमपीडनं पीडनं  
करोति रतिसंगरे मकरकेतनः कामिनाम् ॥'

समासवती यथा मम—

'कचग्रहसमुल्लसत्कमलकोषपीडाजड-  
द्विरेफकलकूजितानुकृतसीत्कृतालंकृताः ।  
जयन्ति सुरतोत्सवव्यतिकरे कुरङ्गीदृशां  
प्रमोदमदनिर्भरप्रणयचुम्बिनो विभ्रमाः ॥'

पृथ्वी साकारगम्भीरैरोजःसर्जिभिरक्षरैः ।  
समासग्रन्थियुक्तापि याति प्रत्युत दीर्घताम् ॥ २८ ॥

यथा भट्टनारायणस्य—

'महाप्रलयमारुतक्षुभितपुष्करावर्तक-  
प्रचण्डघनगर्जितप्रतिरुतानुकारी मुहुः ।  
रवः श्रवणभैरवः स्थगितरोदसीकंदरः  
कुतोऽद्य समरोदधेरयमभूतपूर्वः श्रुतः ॥'  
त्वरतरलविच्छेदैर्विभाति हरिणी पदैः ।  
मन्थरैर्ग्रन्थिवद्धेव याति निःस्पन्दसङ्गताम् ॥ २९ ॥

तरलपदा यथा दीपकस्य—

'तनुधनहरक्रूरस्तेनोत्कटां विकटाटवीं  
तरति तरसा शौर्योत्सेकात्वसार्थवशाज्जनः ।  
पुरवरवधूलीलावलात्कटाक्षबलाकुले  
नगरनिकटे पन्थाः पान्थ स्फुटं दुरतिक्रमः ॥'

मन्थरैर्यथा भट्टेन्दुराजस्य—

'गुणपरिचयस्तीर्थे वासस्थिरोभयपक्षता  
वपुरतिदृढं वृत्तं सम्यक्सखे तव किं पुनः ।  
सरति सुमते यस्त्वां पातुं दृशा विनिमेषया  
वडिश विषमं तस्याक्षेपं करोषि सहासुभिः ॥'

त्रिषु पादेषु विश्रान्तविलासैर्ललिता पदैः ।  
अन्ते तरङ्गितगतिर्हारिणी हारिणी तराम् ॥ ३० ॥

यथास्यैव—

‘उपपरिसरं गोदावर्याः परित्यजताध्वगाः  
सरणिमपरो मार्गस्तावद्भवद्भिरवेक्ष्यताम् ।  
इह हि विहितो रक्ताशोकः कयापि हताशया  
चरणनलिनन्यासोदञ्चन्नवाङ्कुरकञ्चुकः ॥’

शिखरिण्याः समारोहात्सहजैवौजसः स्थितिः ।  
सैव लुप्तविसर्गान्तैः प्रयात्यत्यन्तमुन्नतिम् ॥ ३१ ॥

यथा मुक्ताकणस्य—

‘यथा रन्ध्रं व्योम्नश्चलजलदधूमः स्थगयति  
स्फुलिङ्गानां रूपं दधति च यथा कीटमणयः ।  
यथा विद्युज्ज्वालोल्लसनपरिपिङ्गाश्च ककुभ-  
स्तथा मन्ये लग्नः पथिकतरुखण्डे स्मरदवः ॥’

विपरीता यथा भट्टश्यामलस्य—

‘धृतो गण्डाभोगे मधुप इव बद्धोऽब्जविवरे  
विलासिन्या मुक्तो बकुलतरुमापुष्पयति यः ।  
विलासो नेत्राणां तरुणसहकारप्रियसखः  
स गण्डूषः सीधोः कथमिव शिरः प्राप्स्यति मधोः ॥’

शिखरिण्याः पदैश्छिन्नैः स्वरूपं परिहीयते ।  
मुक्तालताया निःसूत्रमुक्तैर्मुक्ताफलैरिव ॥ ३२ ॥

यथा भट्टभवभूतेः—

‘असारं संसारं परिमुषितरत्नं त्रिभुवनं  
निरालोकं लोकं मरणशरणं बान्धवजनम् ।  
अदर्पं कंदर्पं जननयननिर्माणमफलं  
जगज्जीर्णारण्यं कथमसि विधातुं व्यवसितः ॥’

श्लोकेऽस्मिन्सचमत्कारसरसास्वादशालिनि ।  
केवलं शिखरिण्यैव स्वरूपमपहारितम् ॥ ३३ ॥  
मन्थराक्रान्तविस्रब्धैश्चतुर्भिः प्रथमाक्षरैः ।  
मध्यषट्केऽतिचतुरे मन्दाक्रान्ता विराजते ॥ ३४ ॥

यथा कालिदासस्य—

‘ब्रह्मावर्तं जनपदमधश्छायया गाहमानः  
क्षेत्रं क्षत्रप्रधनपिशुनं कौरवं तद्भजेथा ।  
राजन्यानां शितशरशतैर्यत्र गाण्डीवधन्वा  
धारासारैस्त्वमिव कमलान्यभ्यषिञ्चन्मुखानि ॥’

आदिमध्ये तुल्या यथास्यैव—

‘कश्चित्क्रान्ताविरहगुरुणा स्वाधिकारप्रमत्तः  
शापेनास्तंगमितमहिमा वर्षभोग्येण भर्तुः ।  
यक्षश्चक्रे जनकतनयास्नानपुण्योदकेषु  
स्निग्धच्छायातरुषु वसार्तं रामगिर्याश्रमेषु ॥’  
साकाराद्यक्षरैः पादपर्यन्तैः सविसर्गकैः ।  
शार्दूलक्रीडितं धत्ते तेजोजीवितमूर्जितम् ॥ ३५ ॥

यथा भट्टश्यामलस्य—

‘आलानं जयकुञ्जरस्य दृषदां सेतुर्विपद्वारिधेः  
पूर्वाद्रिः करवालचण्डमहसो लीलोपधानं श्रियः ।  
सङ्ग्रामामृतसागरप्रमथनक्रीडाकृतौ मन्दरो  
राजन्राजति वीरवैरिवनितावैधव्यदस्ते भुजः ॥’

विपरीतं यथा लाटडिण्डीरस्य—

‘चित्रं तावदिदं सुरेन्द्रभवनान्मन्दाकिनीपाथसा  
केनाप्युत्तमतेजसा नृपतिना क्षमामण्डलं मण्डितम् ।  
नातश्चित्रतरं निशाकरकलालावण्यदुग्धोदधे  
भूमेर्यद्भवता विरिञ्चिनगरी कीर्तिप्लवैः प्लाव्यते ॥’

विसर्जनीयस्योत्वेन पदैर्निम्नोन्नतैरिव ।

शार्दूलक्रीडितं याति पाठे सायासतामिव ॥ ३६ ॥

यथा मुक्ताकणस्य—

‘लीलाचामरडम्बरो रतिपतेर्बालाम्बुदश्रेणयो

रागोद्दण्डशिखण्डिनो मुखविधूद्भूतास्तमोविभ्रमाः ।

सौगन्ध्योद्धतधावदाकुलवलन्मत्तालिमालाकुलो

धम्मिल्लो हरिणीदृशो विजयते सस्तो रतिव्यत्यये ॥’

विच्छिन्नपादं पूर्वार्धे द्वितीयार्धे समासवत् ।

शार्दूलक्रीडितं भाति विपरीतमतोऽधमम् ॥ ३७ ॥

पूर्वार्धे यथा भट्टभवभूतेः—

‘अज्ञानाद्यदि वाधिपत्यरभसादसत्परोक्षं हृता

सीतेयं प्रविमुच्यतां शठ मरुत्पुत्रस्य हस्तेऽधुना ।

नो चेल्लक्ष्मणमुक्तमार्गणगणच्छेदोच्छलच्छोणित-

च्छत्रच्छन्नदिगन्तमन्तकपुरं पुत्रैर्धृतो यास्यसि ॥’

विपरीतं यथा रिस्सोः—

‘स्नातुं वाञ्छसि किं मुधैव धवलक्षीरोदफेनच्छटा-

छायाहारिणि वारिणि द्युसरितो डिण्डीरविस्तारिणि ।

आस्ते ते कलिकालकल्मषमषीप्रक्षालनैकक्षमा

कीर्तिः संनिहितैव सप्तभुवनस्वच्छन्दमन्दाकिनी ॥’

आद्यन्तयोर्गुणोत्कर्षकान्त्या सर्वातिशायिनोः ।

शार्दूलक्रीडितं धत्ते मध्ये तद्गौरवोन्नतिम् ॥ ३८ ॥

यथा कालिदासस्य—

‘गाहन्तां महिषा निपानसलिलं शृङ्गैर्मुहुस्ताडितं

छायाबद्धकदम्बकं मृगकुलं रोमन्थमन्थस्यतु ।

विस्रब्धैः क्रियतां वराहपतिभिर्मुस्ताक्षतिः पल्वले

विश्रान्तिं लभतामिदं च शिथिलज्याबन्धमस्मद्भुजः ॥’

आद्यन्ताकारविरहात्पर्यन्ते चाविसर्गतः ।

शार्दूलक्रीडितं स्वस्य रूपं नैवोपलभ्यते ॥ ३९ ॥

यथा श्रीयशोवर्मणः—

‘यत्त्वन्नेत्रसमानकान्ति सलिले मग्नं तदिन्दीवरं

मेघैरन्तरितः प्रिये तव मुखच्छायानुकारी शशी ।

येऽपि त्वद्गमनानुकारिगतयस्ते राजहंसा गता-

स्त्वत्सादृश्यविनोदमात्रमपि मे दैवेन न क्षम्यते ॥’

सुकुमाररसस्यात्र रक्षायै वृत्तमुद्धतम् ।

वाक्पाकेनैव गलितं कविना नीतमल्पताम् ॥ ४० ॥

आकारगुरुयुक्तादिपर्यन्तान्तविसर्गिणी ।

असंस्यूतविरामा च राजते स्रग्धरा तराम् ॥ ४१ ॥

यथा राजशेखरस्य—

‘ताम्बूलीनद्धमुग्धक्रमुकतरुलताप्रस्तरे सानुगाभिः

पायं पायं कलायीकृतकदलिलदलं नारिकेलीफलाम्भः ।

सेव्यन्तां व्योमयात्राश्रमजलजयिनः सैन्यसीमन्तिनीभि-

र्दात्पूहव्यूहकेलीकलितकुहकुहारावकान्ता वनान्ताः ॥’

विपरीतं यथा चक्रस्य—

‘सत्यं पातालकुक्षिभरि चिरविलसद्दिकरि प्रीणिताभ्रं

श्रीगर्भश्चभ्रमभ्रंलिहलहरि हरिस्थानमप्येव किञ्चित् ।

कल्पान्ते व्याप्तविश्वं परिरटति सरिन्नाथ पाथस्त्वदीयं

किं त्वेतत्कुम्भयोनेः करकुहरदरीपूरमाचामतोऽभूत् ॥’

आद्यन्ताकारविरहाद्बन्धदोषः स्फुटोऽपि यः ।

अविलुप्तैर्विसर्गान्तैः स्रग्धरायां समीहते ॥ ४२ ॥

१. भवभूतिवाक्पतिराजादीनां प्रभुः स्वयं च रामाभ्युदयादिनाटकानां कर्ता चा-  
चक्रुञ्जमहीपालोऽय यशोवर्मा ‘कविर्वाक्पतिराजश्रीभवभूत्यादिसेवितः । जितो ययौ  
यशोवर्मा तद्गुणस्तुतिवन्दिताम् ॥’ इति राजतरङ्गिणी (४११४५) स च यशोवर्मा त्रि-  
सप्तसंवत्सरीयसप्तमशतकस्योत्तरार्धे आसीत्

यथा मम—

‘शौर्यश्रीकेशपाशः करिदलनमिलन्मौक्तिकव्यक्तपुष्पः

क्षोणीरक्षामुजंगः कुलशिखरिलुठत्कीर्तिनिर्मोकपट्टः ।

शत्रुव्रातप्रतापप्रलयजलधरस्फारधाराकरालः

प्रीत्यै लक्ष्मीकटाक्षः कुवलयविजयी यस्य पाणौ कृपाणः ॥’

एवमुद्देशलेशेन वृत्तानां दर्शितः क्रमः ।

अनयैव दिशा सर्वं ज्ञेयं तज्ज्ञैर्यथोचितम् ॥ ४३ ॥

मन्दाक्रान्ता भवेन्मध्ये शालिनी पूरिताक्षरा ।

उपेन्द्रवज्रं वंशस्थं पर्यन्तैकाक्षराधिकम् ॥ ४४ ॥

इत्यादि दर्शितं नेह स्वतः सिद्धो ह्ययं क्रमः ।

न वेत्ति तद्वृत्तज्ञस्तज्ज्ञस्य क्रोपयुज्यते ॥ ४५ ॥

इति परिचितनानारूपवाणीगुणानां

विदितविधिदोषोद्देशलेशान्तराणाम् ।

इदमतिशयसूक्ष्मैर्वृत्तचर्चाविचारै-

रभिहितमभिगम्यं योगितुल्याशयानाम् ॥ ४६ ॥

इति श्रीप्रकाशेन्द्रात्मजव्यासदासापरनामश्रीक्षेमेन्द्रविरचिते सुवृत्ततिलके  
गुणदोषदर्शनं नाम द्वितीयो विन्यासः ।

तृतीयो विन्यासः ।

प्रबन्धः सुतरां भाति यथास्थानं विवेचकः(निवेशितैः) ।

निर्दोषैर्गुणसंयुक्तैः सुवृत्तैर्मौक्तिकैरिव ॥ १ ॥

शास्त्रं काव्यं शास्त्रकाव्यं काव्यशास्त्रं च भेदतः ।

चतुष्प्रकारः प्रसरः सतां सारस्वतो मतः ॥ २ ॥

शास्त्रं काव्यविदः प्राहुः सर्वकाव्याङ्गलक्षणम् ।

काव्यं विशिष्टशब्दार्थसाहित्यसदलंकृति ॥ ३ ॥

शास्त्रकाव्यं चतुर्वर्गप्रायं सर्वोपदेशकृत् ।

भट्टिभौमककाव्यादि काव्यशास्त्रं प्रचक्षते ॥ ४ ॥

तत्र केवलशास्त्रेऽपि केचित्काव्यं प्रयुञ्जते ।

तित्तौषधरसोद्वेगे गुडलेशमिवोपरि ॥ ५ ॥

यथा वैद्यके वाग्भटस्य—

‘मधु मुखमिव सोत्पलं प्रियायाः कलरसना परिवादिनी प्रियेव ।

कुसुमचयमनोहरा च शय्या किसलयिनी लतिकेव पुष्पिताग्रा ॥’

शास्त्रं कुर्यात्प्रयत्नेन प्रसन्नार्थमनुष्टुभा ।

येन सर्वोपकाराय याति सुस्पष्टसेतुताम् ॥ ६ ॥

काव्ये रसानुसारेण वर्णनानुगुणेन च ।

कुर्वीत सर्ववृत्तानां विनियोगं विभागवित् ॥ ७ ॥

शास्त्रकाव्येऽतिदीर्घाणां वृत्तानां न प्रयोजनम् ।

काव्यशास्त्रेऽपि वृत्तानि रसायत्तानि काव्यवित् ॥ ८ ॥

पुराणप्रतिविम्बेषु प्रसन्नोपायवर्त्मसु ।

उपदेशप्रधानेषु कुर्यात्सर्वेष्वनुष्टुभम् ॥ ९ ॥

नानावृत्तविशेषास्तु कवेः शस्तस्य शासनात् ।

यान्ति प्रभोरिवात्यन्तमयोग्या अपि योग्यताम् ॥ १० ॥

उग्रगोग्रहसङ्गमे तत्कालसदृशोपमाः ।

दृष्टास्त एव वैराटेस्त एवाश्वाः किरीटिनः ॥ ११ ॥

तथाप्यवस्थासदृशैः साधुशब्दपदस्थिताः ।

सुवृत्तैरेव शोभन्ते प्रबन्धाः सज्जना इव ॥ १२ ॥

१. क्षेमेन्द्रकृत एव चतुर्वर्गसंग्रहाख्यो ग्रन्थः. २. भट्टभौमककृतं रावणार्जुनीय-  
काव्य भट्टिकाव्यतुल्यं कश्मीरदेशप्रसिद्धम्. ‘उदगात्कठकालपं प्रत्यघात्कठकौधुमम्’  
ति रावणार्जुनीयकाव्यश्लोकार्थं काशिकावृत्तौ ‘अनुवादे चरणानाम्’ (२।४।३) एत-  
सूत्रव्याख्यान उदाहृतम्, तस्मात्काशिकावृत्तिकर्तुः प्राचीनो भट्टभौमकः. सिद्धान्त-  
सुधामपि द्वन्द्वसमासप्रकरणे पूर्वोक्तसूत्रव्याख्यान एवोदाहृतं पूर्वोक्तं श्लोकार्थम्.



वृत्तरत्नावली कामादस्थाने विनिवेशिता ।  
 कथयत्यज्ञतामेव मेखलैव गले कृता ॥ १३ ॥  
 नहि नाम नवोन्मेषिकुचायाश्चारुचक्षुषः ।  
 चिरत्यक्तस्मराचारे जरार्जीर्णकचे रुचिः ॥ १४ ॥  
 तस्मादत्र यथास्थाने विनियोगाय संगतिः ।  
 उदाहरणदिग्भ्रात्रैर्दशिताभिमता सताम् ॥ १५ ॥  
 आरम्भे सर्गबन्धस्य कथाविस्तरसंग्रहे ।  
 शमोपदेशवृत्तान्ते सन्तः शंसन्त्यनुष्टुभम् ॥ १६ ॥

आरम्भे यथा भर्तृमेण्ठस्य—

‘आसीद्वैत्यो हयग्रीवः सुहृद्वेऽस्मसु यस्य ताः ।

प्रथयन्ति बलं बाहोः सितच्छत्रस्मिताः श्रियः ॥’

कथाप्रसङ्गे यथाभिनन्दस्य—

‘तस्यां निजमुजोद्योगविजितारातिमण्डलः ।

आखण्डल इव श्रीमान्राजा शूद्रक इत्यभूत् ॥’

शमोपदेशे यथा मम—

‘पृथुशास्त्रकथाकन्थारोमन्थेन वृथैव किम् ।

अन्वेष्टव्यं प्रयत्नेन तत्त्वज्ञैर्ज्योतिरान्तरम् ॥’

शृङ्गारालम्बनोदारनायिकारूपवर्णनम् ।

वसन्तादि तदङ्गं च सच्छायमुपजातिभिः ॥ १७ ॥

रूपवर्णनं यथा कालिदासस्य—

‘मध्येन सा वेदिविलग्नमध्या वलित्रयं चारु वभार बाला ।

आरोहणार्थं नवयौवनेन कामस्य सोपानमिव प्रयुक्तम् ॥’

वसन्तवर्णनं यथास्यैव—

‘बालेन्दुवक्राप्यविकासभावाद्भुः पलाशान्यतिलोहितानि ।

सद्यो वसन्तेन समागतानां नखक्षतानीव वनस्थलीनाम् ॥’

१. कादम्बरीकथासारकर्ता वृत्तिकारापरनाम्नो जयन्तभट्टस्य सूनुरभिनन्दकविः कश्मीरदेशे ख्रिस्तसंवत्सरीयसप्तमशतकसमाप्तौ बभूव. रामचरिताख्यकाव्यस्य कर्ता तु शतानन्दसूनुः कश्चिदन्योऽभिनन्दः.

रथोद्धता विभावेषु भव्या चन्द्रोदयादिषु ।

षाङ्गुण्यप्रगुणा नीतिर्विशस्येन विराजते ॥ १८ ॥

चन्द्रोदये यथास्यैव—

‘अङ्गुलीभिरिव केशसंचयं संनियम्य तिमिरं मरीचिभिः ।

कुङ्कलीकृतसरोजलोचनं चुम्बतीव रजनीमुखं शशी ॥’

नीतिर्यथा भारवेः—

‘श्रियः कुरूणामधिपस्य पालिनीं प्रजासु वृत्तिं यमयुङ्क्त वेदितुम् ।

स वर्णिलिङ्गी विदितः समाययौ युधिष्ठिरं द्वैतवने वनेचरः ॥’

वसन्ततिलकं भाति संकरे वीररौद्रयोः ।

कुर्यात्सर्गस्य पर्यन्ते मालिनीं द्रुततालवत् ॥ १९ ॥

वीररौद्रयोर्यथा रत्नाकरस्य—

‘जृम्भाविकासितमुखं नखदर्पणान्त-

राविष्कृतप्रतिमुखं गुरुरोषगर्भम् ।

रूपं पुनातु जनितारिचमूविमर्श-

मुद्गृत्तदैत्यवधनिर्वहणं हरेर्वः ॥’

सर्गान्ते यथा कालिदासस्य—

‘अवचितबलिपुष्पा वेदिसंमार्गदक्षा

नियमविधिजलानां बर्हिषां चोपनेत्री ।

गिरिशमुपचचार प्रत्यहं सा सुकेशी

नियमितपरिखेदा तच्छिरश्चन्द्रपादैः ॥’

१. अद्यापि भारविक्रमेः समयो न निश्चितः, परंतु ३७३५ मितकलिवर्षेषु गतेषु ५५६ मिते च शककाले, अर्थात् ६३४ मिते ख्रिस्तसंवत्सरे, समुत्कीर्णे कस्मिंश्चित्पाषाणलेखे ‘येनायोजि नवेऽश्मस्थिरमर्थविधौ विवेकिना जिनवेश्म । स विजयतां रविकीर्तिः कविताश्रितकालिदासभारविकीर्तिः ॥’ इयमार्यागीतिर्वर्तते. तस्मात्सप्तमशतकप्रारम्भेऽपि कालिदासभारवी प्रसिद्धावास्ताम्. स च पाषाणलेखः ‘धी इण्डियन् आण्टिकरी’नामकपुस्तकस्य पञ्चमे भागे सप्ततिसिते पृष्ठे मुद्रितोऽस्ति. तत्रैव तद्विस्तरो द्रष्टव्यः.

उपपन्नपरिच्छेदकाले शिखरिणी मता ।

औदार्यरुचिरौचित्यविचारे हरिणी वरा ॥ २० ॥

उपपन्नपरिच्छेदे यथा भर्तृहरेः—

‘भवन्तो वेदान्तप्रणिहितधियामत्र गुरवो

विचित्रालापानां वयमपि कवीनामनुचराः ।

तथाप्येवं ब्रूमो नहि परहितात्पुण्यमपरं

न चास्मिन्संसारे कुवलयदृशो रम्यमपरम् ॥’

औदार्येऽप्यस्यैव—

‘विपुलहृदयैरन्यैः कैश्चिज्जगज्जनितं पुरा

विधृतमपरैर्दत्तं चान्यैर्विजित्य तृणं यथा ।

इह हि भुवनान्यन्ये धीराश्चतुर्दश भुञ्जते

कतिपयपुरस्वाम्ये पुंसां क एष मदज्वरः ॥’

साक्षेपक्रोधधिकारे परं पृथ्वी भरक्षमा ।

प्रावृट्प्रवासव्यसने मन्दाक्रान्ता विराजते ॥ २१ ॥

साक्षेपे यथा यशोवर्मणः—

‘स यस्य दशकंधरं कृतवतोऽपि कक्षान्तरे

गतः स्फुटमवन्ध्यतामधिपयोधि सांध्यो विधिः ।

तदात्मज इहाङ्गदः प्रहित एष सौमित्रिणा

क स क स दशाननो ननु निवेद्यतां राक्षसः ॥’

प्रावृट्प्रवासे यथा कालिदासस्य—

‘तस्मिन्नद्रौ कतिचिद्वलाविप्रयुक्तः स कामी

नीत्वा मासान्कनकवलयभ्रंशरिक्तप्रकोष्ठः ।

आषाढस्य प्रथमदिवसे मेघमाश्लिष्टसानुं

वप्रक्रीडापरिणतगजप्रेक्षणीयं ददर्श ॥’

शौर्यस्तवे नृपादीनां शार्दूलक्रीडितं मतम् ।

सावेगपवनादीनां वर्णने स्रग्धरा मता ॥ २२ ॥

शौर्यस्तवे यथा श्रीचक्रस्य—

‘नेतुं नौभिरिभा न यान्ति दृतिभिस्तार्याः कियन्तो ह्या-  
स्तज्जानुद्वयसेन देव पयसा सैन्यं समुत्तार्यताम् ।

नो चेद्भङ्गभयद्रुतारिवनितानेत्रप्रणालीलुठ-

द्वाष्पाम्भःप्लवपूरितोभयतटी द्राग्वत्स्यतीरावती ॥’

सावेगपवने यथा मम पवनपञ्चाशिकायाम्—

‘प्रेङ्खच्छङ्खामिघातस्फुटदखिलचलच्छुक्तिनिर्मुक्तमुक्ता-

मुक्तव्यक्तादृहासाः स्मरनृपसकलद्वीपसंचारचाराः ।

सर्पत्कर्पूरपूरप्रवणकरचिता दिग्वधूकर्णपूरा

धावन्त्याध्मातविश्वा रतविधुतवधूवन्धवो गन्धवाहाः ॥’

दोधकतोटकनर्कुटयुक्तं मुक्तकमेव विराजति सूक्तम् ।

निर्विषयस्तु रसादिषु तेषां निर्णयमश्च सदा विनियोगः ॥ २३ ॥

शेषाणामप्यनुक्तानां वृत्तानां विषयं विना ।

वैचित्र्यमात्रपात्राणां विनियोगो न दर्शितः ॥ २४ ॥

इत्येष वश्यवचसां सर्ववृत्तप्रसङ्गिनाम् ।

उक्तो विभागः सद्वृत्तविनिवेशे विशेषवान् ॥ २५ ॥

एकस्मिन्नेव यैर्वृत्ते कृतो द्वित्रेषु वा श्रमः ।

न नाम विनियोगार्हास्ते दरिद्रा इवोत्सवे ॥ २६ ॥

वृत्ते यस्य भवेद्यस्मिन्नभ्यासेन प्रगल्भता ।

स तेनैव विशेषेण स्वसंदर्भं प्रदर्शयेत् ॥ २७ ॥

एकवृत्तादरः प्रायः पूर्वेषामपि दृश्यते ।

तत्रैवातिचमत्कारादन्यत्रारब्धपूरणात् ॥ २८ ॥

अनुष्टुप्सततासक्ता साभिनन्दस्य नन्दिनी ।

विद्याधरस्य वदने गुलिकेव प्रभावभूः ॥ २९ ॥

स्पृहणीयत्वचरितं पाणिनेरुपजातिभिः ।

चमत्कारैकसाराभिरुद्यानस्येव जातिभिः ॥ ३० ॥

वृत्तच्छत्रस्य सा कापि वंशस्थस्य विचित्रता ।  
 प्रतिभा भारवेर्येन सच्छायेनाधिकीकृता ॥ ३१ ॥  
 वसन्ततिलकारूढा वाग्वल्ली गाढसङ्गिनी ।  
 रत्नाकरस्योत्कलिका चकास्त्याननकानने ॥ ३२ ॥  
 भवभूतेः शिखरिणी गिरर्गलतरङ्गिणी ।  
 रुचिरा घनसंदर्भे या मयूरीव नृत्यति ॥ ३३ ॥  
 सुवशा कालिदासस्य मन्दाक्रान्ता प्रवल्गति ।  
 सदश्वदमकस्येव काम्बोजतुरगाङ्गना ॥ ३४ ॥  
 शार्दूलक्रीडितैरेव प्रख्यातो राजशेखरः ।  
 शिखरीव परं वक्रैः सोल्लेखैरुच्चशेखरः ॥ ३५ ॥  
 इत्येवं पूर्वकवयः सर्ववृत्तकरा अपि ।  
 अस्मिन्हार इवैकस्मिन्प्रायेणाभ्यधिकादराः ॥ ३६ ॥  
 सुवर्णाहप्रवन्धेषु यथास्थाननिवेशिनाम् ।  
 रत्नानामिव वृत्तानां भवत्यभ्यधिका रुचिः ॥ ३७ ॥  
 तस्माद्यथायं विनियोगमार्गः प्रदर्शितो वृत्तनिवेशनेषु ।  
 तथैव कार्यः कविभिः कृतज्ञैरवश्यवाचां नियमस्तु नायम् ॥ ३८ ॥  
 इत्यारुरुक्षोः प्रथमोपयुक्तं प्रवृत्तवाचश्च विवेककारि ।  
 महाकवेरप्यतिसूक्ष्मतत्त्वविचारहर्षप्रदमेतदुक्तम् ॥ ३९ ॥  
 इसौचित्यप्रचुररचनाविश्रुतश्रव्यवृत्त-  
 व्यक्तिः शक्तिप्रसृतवचसां दर्शिता संग्रहेण ।  
 क्षेमेन्द्रेण प्रणयिविपदां हर्तुराश्चर्यकर्तु-  
 र्भूभृद्भर्तुर्भुवनजयिनोऽनन्तराजस्य राज्ये ॥ ४० ॥  
 इति श्रीप्रकाशेन्द्रात्मजव्यासदासापरनामश्रीक्षेमेन्द्रविरचिते सुवृत्ततिलके  
 वृत्तविनियोगो नाम वृतीयो विन्यासः ।

पण्डितराजश्रीजगन्नाथविरचिता  
करुणालहरिः ।

विषीदता नाथ विषानलोपमे विषादभूमौ भवसागरे ३विभौ ।  
परं प्रतीकारमैपश्यताधुना मयायमात्मा भवते निवेदितः ॥ १ ॥  
भवानलज्वालविल्लसचेतनः शरण्य तेऽङ्घ्रिं शरणं भयादयाम् ।  
विभाव्य भूयोऽपि दयासुधासुधे विधेहि मे ४ नाथ यथा यथेच्छसि ॥ २ ॥  
विहाय संसारमहामरुस्थलीमलीकदेहादिमिलन्मरीचिकाम् ।  
मनोमृगो मे करुणामृतासुधे विगाढमीश त्वयि गाढमीहते ॥ ३ ॥  
त्वदङ्घ्रिफुल्लासुजमध्यनिर्गलन्मरन्दनिःस्यन्दनितान्तलम्पटः ।  
मनोमिलिन्दो मम मुक्तचापलस्त्वदन्यमीशान तृणाय मन्यते ॥ ४ ॥  
जगन्नयत्राणविधौ धृतव्रतं तवाङ्घ्रिराजीवमपास्य ये जनाः ।  
शरण्यमन्यन्मृगयन्ति यान्ति ते नितान्तमीशान कृतान्तदेहलीम् ॥ ५ ॥  
रामासुखाम्भोजविकासनक्षमो जगन्नयोद्धोधविधानदीक्षितः ।  
कदा मदज्ञानविभावरीं हरे हरिष्यति त्वन्नयनारुणोदयः ॥ ६ ॥  
सुरासुरस्वान्तचकोरचुम्बिता समस्तसंतापचयापनोदिनी ।  
महानिशीथे मम मानसे कदा स्फुरिष्यति त्वन्मुखचन्द्रचन्द्रिका ॥ ७ ॥

१. श्रीजगन्नाथपण्डितेन पण्डितराजपदवी दिल्लीप्रभोः शाहजहांतः प्राप्तेति तत्कृत-  
'आसफविलास'नामकग्रन्थोपोद्धाततोऽवगम्यते । यथा—'अथ सकललोकविस्तारविस्तार-  
रितमहोपकारपरम्पराधीनमानसेन, प्रतिदिनमुद्यदनवद्यगद्यपद्याद्यनेकविद्याविद्योतितान्त-  
करणैः कविभिरुपास्यमानेन, कृतयुगीकृतकलिकालेन, कुमतिवृणजालसमाच्छादित-  
वेदवनमार्गविलोकनाय समुद्दीपितसुतर्कदहनज्वालाजालेन, मूर्तिमतेव नव्वावासफखान-  
मनःप्रसादेन, द्विजकुलसेवाहेवाकिवाङ्मनःकायेन, माथुरकुलसमुद्रेन्दुना, रायमुकुन्देना-  
दिष्टेन, सार्वभौमश्रीशाहजहांप्रसादाधिगतपण्डितराजपदवीविराजितेन, तैलङ्गकुलावतंसेन,  
पण्डितजगन्नाथेनासफविलासाख्येयमाख्यायिका निरमीयत । सेयमनुग्रहेण सहृदयाना-  
मनुदिनमुल्लासिता भवतात् 'जगदाभरणकाव्ये पण्डितराजेन वर्णितो दाराशाहोऽस्यैव  
शाहजहांमहीपतेर्ज्येष्ठः सूनुरासीत् ' २. केषुचित्सुस्तकेषु 'विष्णुलहरिः' इत्यस्य ग्र-  
न्थस्य नाम वर्तते. ३. 'हरे' इति पाठः. ४. 'अपास्यता' इति पाठः. ५. 'तन्नाथ'  
इति पाठः. ६. 'ईशं न' इति पाठः. ७. 'धुरंधरम्' इति पाठः. ८. 'सुनीन्द्रचितै-  
कचकोरजीविका' इति पाठः. ९. 'त्वन्नख' इति पाठः.

सुयौवनापाण्डुरगण्डमण्डलप्रतिस्फुरत्कुण्डलताण्डवाद्भुतम् ।  
 गदाग्रज त्वन्मुखफुल्लपङ्कजं कदा मदक्षणोरतिथीभविष्यति ॥ ८ ॥  
 सुरापगतुङ्गतरङ्गचालितां सुरासुरानीकललाटलालिताम् ।  
 कदा दधे देव द्रयामृतोदधे भवत्पदाम्भोरुहधूलिधोरणीम् ॥ ९ ॥  
 महाजवाश्छिन्नविवेकरश्मयो मदोद्धता देव मदक्षवाजिनः ।  
 हरे समासाद्य तवाङ्घ्रिमन्दुरामपास्तवेगा दधतां सुशीलताम् ॥ १० ॥  
 पुरातनानां वचसामगोचरं महेशितारं पुरुषोत्तमं पतिम् ।  
 अपास्य तं त्वां निरपत्रपा सती सैती मतिर्मे कथमन्यमेष्यति ॥ ११ ॥  
 नै जाग्रता स्वप्नगतेन वा मया समीहितं ते करुणालवाद्दते ।  
 गिरं मदीयां यदि वेत्सि तात्त्विकीं तदा जगन्नायक मामुरीकुरु ॥ १२ ॥  
 अयि दीनतरं दयानिधे दुरवस्थं सकलैः समुज्झितम् ।  
 अधुनापि नै मां निभालयन्मजसे हा कथमश्मचित्ताताम् ॥ १३ ॥  
 सुमहान्ति जगन्ति बिभ्रतस्तव यो नाविरभून्मनागपि ।  
 स कथं परमांस देहिनां परमाणोर्मम धारणे श्रमः ॥ १४ ॥  
 नितरां विनयेन पृच्छते सुविचार्योत्तरमत्र यच्छ मे ।  
 करितो गिरितोऽप्यहं गुरुस्त्वरितो नोद्धरसे यदद्य माम् ॥ १५ ॥  
 न धनं न च राज्यसंपदं नहि विद्यामिदमेकमर्थये ।  
 मयि धेहि मनागपि प्रभो करुणाभङ्गितरङ्गिता दृशम् ॥ १६ ॥  
 अयमत्यधमोऽपि निर्गुणो दयनीयो भवता दयानिधे ।  
 वमतां फणिनां विषानलं किमु नानन्दयिता हि चन्दनः ॥ १७ ॥  
 क्षुधितस्य नहि त्रपास्ति मे प्रतिरथ्यं प्रतिगृह्यतः कणान् ।  
 अकलङ्क यशस्करं न ते भवदीयोऽपि यदन्यमृच्छति ॥ १८ ॥

१. 'मनोजवा' इति पाठः. २. 'अलम्' इति पाठः. ३. 'सुरस्वती मे' इति पाठः.  
 ४. 'न जाग्रति स्वप्नदशान्तरेऽपि वा परं विजाने तव पादपङ्कजात् । इति स्व सत्यं  
 यदि भाषितं मया क(त)दा जगन्नायक मामुरीकुरु ॥' इति पाठः. ५. 'इति' इति  
 पाठः. ६. 'अनिभालयन्निमम्' इति पाठः. ७. 'परमात्मदेहिनः' इति पाठः. ८. 'डु-  
 र्गुणो मदनीयः' इति पाठः. ९. 'नानन्दयतीह' इति पाठः.

नितरां नरकेऽपि सीदतः किमु हीनं गलितत्रपस्य मे ।  
 भगवन्कुरु सूक्ष्ममीक्षणं परतस्त्वां जनता किमालपेत् ॥ १९ ॥  
 नरके निजकर्मकल्पिता भजतो मे महतीरपि व्यथाः ।  
 इदमेकमसह्यमीक्षका यदनार्थं निगदन्ति मां विभो ॥ २० ॥  
 मृगदन्तिमुखान्मया सह प्रतिरुद्धान्भवजालबन्धने ।  
 तव मामपहाय मुञ्चतः करुणा किं न भिनत्ति मानसम् ॥ २१ ॥  
 निरुपाधिजनार्तिहारिणं भगवंस्त्वामवैगत्य तत्त्वतः ।  
 कृतपुण्यचयावहेलनं कथमञ्जोक्षण मासुपेक्षसे ॥ २२ ॥  
 सततं निगमेषु शृण्वता वरद त्वां पतितानुपावनम् ।  
 पुरु पापमुपास्यतेऽनिशं त्वयि विश्वासधिया मया विभो ॥ २३ ॥  
 सुकृतं न कृतं पुरा कदाप्यथ सर्वं कृतमेव दुष्कृतम् ।  
 अधुना गलितहिया मया भगवंस्त्वां प्रति किं निगद्यताम् ॥ २४ ॥  
 मदकामविमोहमत्सरा रिपवस्त्वत्पुर एव विह्वलम् ।  
 धृतशार्ङ्गगदारिनन्दक प्रतिकर्षन्ति कथं न लज्जसे ॥ २५ ॥  
 अयि गर्तमुखे गतः शिशुः पथिकेनापि निवार्यते जवात् ।  
 जनकेन पतन्भवार्णवे न निवार्यो भवता कथं विभो ॥ २६ ॥  
 सुकृतप्रिय मान्यथास्तु ते सुकृतिभ्यः सुखदस्य सुप्रथा ।  
 अपि पापमविभ्रतस्तु मां तव विश्वंभरनाम दुर्लभम् ॥ २७ ॥  
 वचनैः पुरुषैरिह प्रभो यदि रोषं समुपागतोऽसि मे ।  
 सुखरं कृतकोटिकल्मषं करुणाब्धे जगतोऽपसारय ॥ २८ ॥  
 यदि वीक्ष्य ददासि मत्कृतिं न मयैव प्रतिगृह्यते तदा ।  
 अथ चेन्निजमाशयं प्रभो परितुष्टः शिरसा वहामि तत् ॥ २९ ॥  
 पतितोऽप्यतिदुर्गतोऽपि सन्नकृतज्ञो निखिलगसां पदम् ।  
 भवदीय इतीरयंस्त्वया दयनीयस्त्रपयैव केवलम् ॥ ३० ॥

१. 'नग' इति पाठः. २. 'अवबुध्य' इति पाठः. ३. 'पुण्यरस' इति पाठः.  
 ४. 'बुध्यसे' इति पाठः. ५. 'अपि' इति पाठः. ६. 'इत्यथास्तु' इति पाठ. ७. 'सुख-  
 दश्च' इति पाठः. ८. 'तदा परितुष्यन्' इति पाठः. ९. 'त्वपनीय' इति पाठः.



सुकृतप्रकृतौ जने त्वया कृतया किं कृपया कृपानिधे ।  
 यदि मादृशि सा विधीयते तव कीर्तिर्वद कीदृशी तदा ॥ ३१ ॥  
 अयि शैशवलालितः शिशुः प्रतिबुद्धो जनकेन ताड्यते ।  
 न कदापि च लालितस्त्वया किमु ताड्यो भगवन्कुकर्मभिः ॥ ३२ ॥  
 अहमेव हि दोषदूषितो भगवंस्त्वां समुपालभे मुधा ।  
 रमणीविरहज्वरज्वलन्नमृतांशुं कुमतिर्विनिन्दति ॥ ३३ ॥  
 करुणाकर दुर्दशाकुलं पतितालम्बन पापपञ्जरम् ।  
 अमृताम्बुनिधे महाज्वरं नहि जह्या जगदीश जालु माम् ॥ ३४ ॥  
 कटुजल्पनमल्पकस्य मे नहि ते कल्पयतु क्रुधं विभो ।  
 कुपितातुरबालभाषितं किमु गृह्णन्ति मनाञ्जहाशयाः ॥ ३५ ॥  
 भुजगाहितकल्पितध्वज स्फुरदाशाभुजगालिवेष्टितम् ।  
 जटिलज्वरकुञ्जराङ्कुश ज्वरजुष्टं न जहीहि जालु माम् ॥ ३६ ॥  
 नै वदामि न दुष्कृतं मया कृतमित्युक्तिमिमां तु मे शृणु ।  
 मम भीतिमनीनशद्विभो पतितोद्धारक नाम तावकम् ॥ ३७ ॥  
 अपि शर्वपितामहादिभिर्भजनीयः पुरुषोत्तमो हि यः ।  
 तमुपालभमानमुद्धतं धिगिमं मां धिगिमां धियं मम् ॥ ३८ ॥  
 अथ सर्वमिदं मयोज्झितं भवतोऽन्यन्नहि किञ्चिदर्थये ।  
 मम मानसगोचरीभवत्वरविन्दाक्ष तवाद्भुतं वपुः ॥ ३९ ॥  
 हरिनीलमयावनीतले वरवृन्दाविपिने विलासिनि ।  
 मणिमण्डपमध्यविस्फुरद्विबुधक्षमारुहमूलमाश्रितम् ॥ ४० ॥  
 गिखिपिच्छमहामणिस्फुरन्मुकुटाकुञ्चितकान्तकुन्तलम् ।  
 कंमनीयतरालकावलिभ्रमणभ्राजिललाटसुन्दरम् ॥ ४१ ॥

१. 'कदाप्यनु' इति पाठः. २ 'नहि' इति पाठः. ३ अयं श्लोक आर्यमित्रमा-  
 सिकपुस्तकमुद्रितकरुणालहरीं नास्ति. ४. 'अपि' इति पाठः. ५. 'अपि दर्शय मे दया-  
 निधे हरचेतोहरणं वपुस्त्वव' इत्युत्तरार्धे पाठभेदः. ६. 'स्फुटरत्नमय' इति पाठः.  
 ७. 'अतिनीलघनालकावलिभ्रमणभ्राजि ललाटपट्टले' इत्युत्तरार्धे पाठभेदः.

शरदिन्दुसहोदराननं दलदम्भोजपलाशलोचनम् ।  
 अरुणाधरकान्तिदन्तुरस्फुटदन्तांशुविकासिताम्बरम् ॥ ४२ ॥  
 दरपाण्डुरगण्डमण्डलप्रतिसर्पत्कमनीयकुण्डलम् ।  
 मणिमौक्तिकमञ्जुमञ्जरीमहनीयद्युतिरञ्जितश्रुति ॥ ४३ ॥  
 पृथुर्वेत्तुलमौक्तिकावलीसुषमावेल्लितकान्तकंधरम् ।  
 हैरिनीलगिरिद्युतिद्रुहा कमलामन्दिरवक्षसाञ्चितम् ॥ ४४ ॥  
 चरणाञ्जनखावलम्बिनीं भुजगाकारभुजान्तरागताम् ।  
 निविडाभ्रमिव क्षणप्रभां बृहदुत्फुल्लवनामलस्रजम् ॥ ४५ ॥  
 मणिकङ्कणकान्तिमौंसलं दरफुल्लाम्बुजसुन्दरद्युति ।  
 पतितोद्धरणे दृढव्रतं कमनीयं करयोर्युगं दधत् ॥ ४६ ॥  
 वररत्नमयाङ्गुलीयकावलिशोभामिलिताङ्गुलीगणैः ।  
 मुहुराकुलितेन वेणुना वशयर्त्त्राणभृतां मनःश्रुतीः ॥ ४७ ॥  
 उदरद्युतिनिम्नगोच्छललहरीरूपकरोमराजिकम् ।  
 पशुपालविलासिनीलसन्नयनाकर्षणनाभिनिम्नितम् ॥ ४८ ॥  
 कनकद्रवगौरमम्बरं दधेत्तोरुद्वितयेन सुन्दरम् ।  
 उदयन्मणिनूपुरप्रभासरणिश्रेणिजटालजानुकम् ॥ ४९ ॥  
 अरिगीर्णगजेन्द्रगोपने दधता जाङ्घिकतामलौकिकीम् ।  
 त्रिजगन्महनीयमूर्तिना वरजङ्घायुगलेन शोमितम् ॥ ५० ॥  
 कुलिशाङ्कुशकर्मुसाम्बुजध्वजचक्राद्यभिरामलक्ष्मणा ।  
 अरुणारुणकोमलत्विषा कमनीयेन तलेन राजितम् ॥ ५१ ॥

१. 'स्फुरत्' इति पाठः. २. 'दन्तुरम्' इति पाठः. ३. 'प्रतिशंसत्' इति पाठः.  
 ४. 'वर्तित' इति पाठः. ५. 'तुलसीनवमञ्जरीरज.पटलोल्लासितवक्षसा' इति पाठः.  
 ६. 'चपलामनुवायिनीमिवोद्बृहदुत्फुल्ल' इति पाठः. ७. 'भागलम्' इति पाठः. ८. 'धुर-  
 धरम्' इति पाठः. ९. 'नवरत्नमयाङ्गुलीयकप्रतिभापिञ्जरीताङ्गुलीगणैः' इति पाठः.  
 १०. 'चारु चराचरान्तरम्' इति पाठः. ११. 'मिलन्नयनाकर्षणरदिमभिर्नितम्' इति  
 पाठः. १२. 'दधद्वरु' इति पाठः. १३. 'अतिगीर्ण' इति पाठः. १४. 'वारिजध्व-  
 जाम्बुजचक्रा' इति पाठः.

विधिर्शर्वमुखामरस्फुरन्मुकुटोन्निन्द्रमणिप्रभौकुलम् ।  
 नखचन्द्रमयूखमूर्च्छिताखिलतापं पदयोर्युगं दधत् ॥ ९२ ॥  
 सरतः सरणौ सतो बहिः स्वपतो वालपतो गृहान्तरे ।  
 वपुरीदृशमीश तावकं हृदयालम्बनमस्तु मे सदा ॥ ९३ ॥ (कुलकम्)  
 नैवनीरदनीलिमद्युतिर्नैनीयो निगमैर्निरन्तरम् ।  
 निरये निपतन्तमाशु मां नयनेनापि सनाथयेद्विभुः ॥ ९४ ॥  
 प्रणिपत्य हरे भवन्तमद्भा विनिबद्धाञ्जलिरिकमेव याचे ।  
 जनुरस्तु कुले कृषीवलानामपि गोविन्दपदारविन्दभावः ॥ ९५ ॥  
 वीचा निर्मलया सुधामधुरया यौ नाथ शिक्षामदा-  
 स्तां स्वप्नेऽपि न संस्मराम्यहमहंभावावृतो निखपः ।  
 इत्यागःशतशालिनं पुनरपि स्त्रीयेषु मां विभ्रत-  
 स्त्वत्तो नास्ति दयानिधिर्यदुपते मत्तो न मत्तः परः ॥ ९६ ॥  
 पातालं ब्रज याहि वा सुरपुरीमारोह मेरोः शिरः  
 पारावारपरम्परां तर तथाप्याशा न शान्ता तव ।  
 आधिव्याधिजरापराहत यदि क्षेमं निजं वाञ्छसि  
 श्रीकृष्णेति रसायनं रसय रे शून्यैः किमन्यैः श्रमैः ॥ ९७ ॥  
 वज्रं पापमहीभृतां भवगदोद्रेकस्य सिद्धौषधं  
 मिथ्याज्ञाननिशाविशालतमसस्तिग्मांशुबिम्बोदयः ।  
 क्रूरक्लेशमहीरुहामुरुतरज्वालाजटालः शिखी  
 द्वारं निवृत्तिसन्नो विजयते कृष्णेतिवर्णद्वयम् ॥ ९८ ॥  
 विशालविषयाटवीवलयलभदावानल-  
 प्रसृत्वरशिखावलीविकलितं मदीयं मनः ।

१. 'अमरावलीमुकुटोन्निद्र' इति पाठः. २. 'आविलम्' इति पाठः. ३. अयं श्लोक आर्यमित्रपुस्तके नास्ति. ४. 'नवनीयः' इति पाठः. ५. 'निरयं निरयन्तम्' इति पाठः. ६. वाचेत्यादि श्लोकचतुष्टयमार्यमित्रपुस्तके नास्ति. वाचेत्यादि श्लोकपञ्चकं भामिनीविलासेऽप्यस्ति. ७. 'माम्' इति पाठः. ८. 'संसृशामि' इति पाठः. ९. 'शान्थेत' इति पाठः.

अमन्दमिलदिन्दिरे निखिलमाधुरीमन्दिरे  
 मुकुन्दमुखचन्दिरे चिरमिदं चक्रोरायताम् ॥ ५९ ॥  
 सुरस्रोतस्विन्याः पुलिनमधितिष्ठन्नयनयो-  
 विंधायान्तर्मुद्रामथ सपदि विद्राव्य विषयान् ।  
 विधूतान्तर्ध्वान्तो मधुरमधुरायां चिति कदा  
 निमग्नः स्यां कस्यांचन नवनभस्याम्बुदरुचिं ॥ ६० ॥  
 इति पण्डितराजश्रीजगन्नाथविरचिता करुणालहरिः समाप्ता ।

महाकविश्रीशंभुविरचिता  
 अन्योक्तिमुक्तालता ।

मानं मुञ्च विपञ्चि पञ्चमरवन्यकारपारंगमा  
 मा भूवन्कलकण्ठकण्ठकुहरे कुण्ठक्रमास्ते गिरः ।  
 प्राप्तः पञ्चशरप्रपञ्चशरणं यद्भृङ्गभङ्गीगुरु-  
 र्वन्धूकप्रियवान्धवो धैवलितश्यामाधवो माधवः ॥ १ ॥  
 हेलौकान्तहरिन्ति कुन्तलवधूवेणीर्हरिन्ति स्फुटं  
 भिन्दन्नेष तमांसि लोचनसुधावल्लस्तमीवल्लभः ।  
 पश्योद्गच्छति हारिकीरतरुणीहारानुकारैः करै-  
 रौकारं कुरु कैरवाकर निजोन्मेषेषु योग्यः क्षणः ॥ २ ॥  
 सत्यं सन्ति कियन्ति सन्ति न सखे रत्नानि रत्नाकरे  
 संजातस्तु स वस्तुतः स्तुतिकथापात्रं परं कौस्तुभः ।  
 यो जातः स्मरकेलिलोलकमलासोल्लासदोःकन्दली-  
 लीलालिङ्गनभाजनं भगवतो वक्षःस्थले शार्ङ्गिणः ॥ ३ ॥

१. अस्माच्छ्लोकादग्रे आर्यमित्रपुस्तके 'इमा वै विष्णुलहरीं जगन्नाथेन निर्मिताम् ।  
 य. पठेत्तस्य सर्वत्र जायन्ते जयसंपद' ॥' अथ फलश्रुतिश्लोकोऽपि वर्तते अन्यपुस्तकेषु  
 तु न प्राप्तः २ मेघराहित्यादुज्ज्वलीकृतचन्द्र' ३. हेलयाक्रान्तदिङ्मण्डलानि ४. श्या-  
 मवर्णानि ५ आरम्भम् 'प्रतीचीसिन्धुवीचीव दिनोंकारे सुधाकरम्' इति नैषधी-  
 यकाव्यम् (२०।२). 'दिनोंकरे दिनप्रारम्भे' इति तटीकायां मल्लिनाथनारायणौ.  
 ६. समीचीनानि.

पातालं च नभस्तलं च गरिमद्वारेण यद्वारिणा

पूरंपूरमपूरि यस्य बहुलं कल्लोलकोलाहलः ।

देवो येन स कच्छपोऽपि कलितः कच्छेऽपि तस्याम्भसां

भर्तुर्गोप्पदमात्रपूरणविधौ नो विस्मयो न स्मयः ॥ ४ ॥

उत्फुल्लैर्वकुलैर्लवङ्गमुकुलैः शेषालिकाकुञ्जलै-

नीलाम्भोजकुलैस्तथा विचकिलैः क्रान्तं च क्रान्तं च यत् ।

तस्मिन्सौरमधासि दासि किमिदं सौगन्धवन्ध्यं मुधा

मध्ये मुग्ध कुसुम्भमुम्भसि भवेन्नैवैष युक्तः क्रमः ॥ ५ ॥

यस्मिन्नङ्कुरितं कुरङ्गकदशां प्रेम्णा किमन्यद्भुवं

यत्रास्ते मदनस्य लुसरमणीमग्नक्रमो विक्रमः ।

पकं नागरखण्डपल्लवमिदं जाल्मैः फलश्रीदल-

भ्रान्त्या हन्त न वीक्षितं न कलितं नास्वादितं नादृतम् ॥ ६ ॥

केनात्र कर्कशकरीरवनान्तराले

वाले बलाद्बकुलकन्दलि रोपितासि ।

यत्रामुयुर्मधुलिहस्तव कोमलानि

नो कुञ्जलानि न दलानि न कन्दलानि ॥ ७ ॥

धत्ते कीरवधूरदच्छदसुधामाधुर्यमुद्रां रसो

येषां सा परिपाकसंपदपि च क्षौद्रद्रवद्रोहिणी ।

तेषां पुण्ड्रककाण्ड पाण्डिमजुषां त्वत्पर्वाणां चर्वाणां

किं मुग्धाः करभा मुधैव विरसा विन्दन्ति निन्दन्ति च ॥ ८ ॥

मद्गुर्माद्यति यत्र यत्र भजते भङ्गि वको यत्र स

क्रौञ्चः किं च मदादुदञ्चति सरस्तन्मुञ्च कोऽयं ग्रहः ।

आस्ते बालमरालसालसलसद्दिकुञ्जरं पार्वती-

कर्णोत्तंसितकाञ्चनाञ्जमुकुलं यन्मानसं ते सरः ॥ ९ ॥

श्रीसंकेतनिकेत केतक कुरु त्वं कुञ्जालाडम्बरं

हे नीप सरदीप दीपय तनौ टङ्गं नवैरङ्कुरैः ।

खेहखातपुरंध्रिकुन्तललताकान्तिः करोत्यम्बरे

नीरोद्धारगभीरधीररसितप्रारम्भमम्भोधरः ॥ १० ॥

गुर्वीमुर्वीतिलक तिलक स्वीकुरु स्वामिख्यां

रूपं लक्ष्मीनगर तगरं श्लाघ्यमुन्मीलयेथाः ।

भङ्गीमङ्गीकुरु रतिपतेर्भल्लि हे चूतवल्लि

प्रक्रान्तोऽयं विषमरमणीमानजैत्रः स चैत्रः ॥ ११ ॥

अद्रिद्रोण्यां निवस दिवसं जातलीलानुषङ्गै-

रङ्गैर्मा स्म स्मयतरलितैरङ्ग सारङ्ग रङ्गः ।

दर्पद्वारं द्विरदकदनोदग्रपाणिर्यदग्रे

प्रत्यासन्नो वनविहरणक्रीडया कुञ्जरारिः ॥ १२ ॥

कान्तिं केतककोरकद्युतिसखीं राकामृगाङ्गस्य य-

च्चञ्चच्चञ्चु चुलुम्पति प्रतिदिनं प्रेम्णा चकोरार्मकः ।

तन्मन्ये नयनामृतं रतिपतेर्मृत्युंजयेनार्थिना

तेनेदं रमणीकपोलफलके लावण्यमालोकितम् ॥ १३ ॥

आस्ते रोहत्कनककमले केलिपात्रे मृडान्याः

खेलन्हेलोन्मदमधुकरीमानसे मानसे यः ।

भेकोद्रेकप्रणयिनि वलद्वालजम्बालजाले

स स्यादुत्कः परिमितजले पल्वले किं मरालः ॥ १४ ॥

द्यां च क्ष्मां च गतं यदम्बुशिखरैराक्रान्तनाकोऽप्यसौ

मेनाकोऽपि न कोऽपि यत्र दयितं यः सन्न पद्मापतेः ।

लोलद्वालकुलीरकम्पकलया देवस्य तस्याम्भसां

भर्तुः कस्य कदा कियान्क नु ननु क्षोभो दृशोर्गोचरः ॥ १५ ॥

गर्वं खर्वं कुरु कररुहोदञ्चनं मुञ्च कण्ठे

कुण्ठः कण्ठीरव तव रवः किं च संकोचमेतु ।

शक्तः सप्ताम्बुनिधिपरिखामेखलामेष गुर्वी-

मुर्वी वोढुं मदजलसरित्संगतो दिङ्मतङ्गः ॥ १६ ॥

चूतं चर्वय चम्पकं चर नवां वासन्तिकामन्तिका-  
 न्मा मा मुञ्च सविभ्रमं भ्रमर हे सङ्गं लवङ्गे कुरु ।  
 एकः कार्मुककर्मनर्मणि सखा देवस्य कान्तागुरोः  
 प्रक्रान्तः प्रमदामदावहवहन्मन्दानिलो माधवः ॥ १७ ॥  
 उत्कण्ठाकुलमस्तु कण्टककुले संजायतां ते मनः  
 सानन्दं पिचुमन्दकन्दलदलाखादेषु का वा क्षतिः ।  
 एतर्किं तु तव क्रमेलक कथंकारं सहे दुःसहं  
 तस्मिन्पुण्ड्रककन्दलीकिसलये येनासि निन्दापरः ॥ १८ ॥  
 शान्तं कान्तपुरंध्रिकुन्तललतालावण्यचौरं तमः  
 पश्यारोहति पूर्वपर्वतशिखामम्भोजिनीवल्लभः ।  
 एवं का गणना तवाद्य हि रतावद्योत खद्योत हे  
 दूर्वाकाण्डतले दिनं नय सखे खर्वोऽस्तु गर्वग्रहः ॥ १९ ॥  
 अत्रोन्मीलति मालती स्मितमितो मल्ली समालम्बते  
 तद्रोलम्ब विडम्बनाय नलिनीं किं यासि कोऽयं क्रमः ।  
 एतस्यामपि दर्दुरैरपि बकैरैकैकमुट्टङ्किते  
 गीते कुण्ठित एव कण्ठकुहरे जायेत ते पञ्चमः ॥ २० ॥  
 आश्रयैकनिधिः स दुग्धजलधिर्मन्ये किमन्यद्यतो  
 लेभे जन्म स लोकलोचनसुधासारस्तुषारद्युतिः ।  
 देवीकेलिकचग्रहेण ललिते गङ्गातरङ्गाङ्किते  
 निःशङ्कं निरटङ्कि शंकरजटाजूटेऽपि येन स्थितिः ॥ २१ ॥  
 कुन्दे कन्दलितादरः सरसिजे संजातकौतूहलः  
 कल्लारे कलितस्पृहः किमपरं यः केतके कौतुकी ।  
 निर्माता किममर्त्यराजतरुणीलीलावतंसश्रियो  
 योग्यस्तस्य मधुव्रतस्य ललिताकल्पः स कल्पद्रुमः ॥ २२ ॥  
 शुभ्रो वा मलिनोऽस्तु वा मृगमदः किं तावता तादृशः  
 कोऽप्यस्यानवधिश्चमत्कृतिनिधिः सौगन्ध्यमेको गुणः ।

येनैष सरविभ्रमैकवसतिर्भाले कपोलस्थले

दोर्मूले कुचमण्डले च कुरुते रङ्गं कुरङ्गीदृशाम् ॥ २३ ॥

शान्तध्वान्तकलङ्क शंकरशिरोरत्न त्वमेणाङ्क चे-

त्कंदर्पाङ्कुरकन्द कुन्दकलिकाकारैः करैरुद्गतः ।

तत्किं मीलितमम्बुजैर्विदलितं किं दन्तिदन्ताङ्कुरै-

र्भङ्गः किं नु तथा रथाङ्गमिथुनैः प्रत्यङ्गमङ्गीकृतः ॥ २४ ॥

झम्पामस्तगिरेः करोतु भजतां विष्णोः पदं गाहतां

क्षामाङ्गो गिरिजाभुजंगमुकुटोत्सङ्गेऽपि गाङ्गं पयः ।

एष क्लाम्यति केवलं कुमुदिनीकान्तो नहि त्वन्मुखे

शङ्के किंकरतां नताङ्गि लभते दूरोऽस्तु साम्यक्रमः ॥ २५ ॥

येनाप्तः कमलाविलासकमले किञ्जल्कपानोत्सवो

यो लीलां वितनोति नाभिनलिनोत्सङ्गे तथा शार्ङ्गिणः ।

तस्य स्यात्कुसुमान्तरे मधुलिह. कुत्राप्यहो न स्थिति-

र्न प्रीतिर्न रतिर्न केलिसमयो नो विस्मयो न स्मयः ॥ २६ ॥

अप्येतानि चुलुम्पितानि चुलकन्यायेन येन क्षणा-

त्पारावारपयांसि येन विदधे विन्ध्योऽपि वन्ध्याकृतिः ।

सोऽपि कापि भवत्तटे निवसति त्रैलोक्यमान्यो मुनि-

स्तन्मन्ये तव नास्ति रोहण परः स्पर्धापरः क्षमाधरः ॥ २७ ॥

रोहत्सौरभविभ्रमाणि कैमलासद्मानि पद्माकरे

पद्मान्यत्र कियन्ति सन्ति नु नतिः का तेषु का वा नुतिः ।

तत्साक्षादरविन्दमद्भुतलताकन्दं तु वन्देमहि

त्रैलोक्यप्रभवः पुरा समभवद्यस्मात्पुराणः क्वचिः ॥ २८ ॥

१. चन्द्रिकाया हस्तिदन्ता विदलन्तीति कविसप्रदायः 'कवाटिदन्तैर्विस्फोटाश्वन्त्र-  
कान्तैः सिरोद्गमः । श्वयधुः पयसां पत्या दधे राशुदयोन्मुखे' (८।३२४४) इति, 'महेभा-  
स्तापयत्यर्कं कुर्याद्भ्रमरदान्विधुः' (८।३३९२) इति च राजतरङ्गिणी कवाटिनो गजा-  
राज्ञि चन्द्रे २. अगस्त्यः. ३. लक्ष्मीगृहाणि ४ ब्रह्मा.



किं ताभिर्वितताभिरद्भुतकथाकन्थाभिरेतावता  
 वन्द्योऽयं विभुरम्भसां समभवद्रत्नं यतः कौस्तुभः ।  
 चक्रे लग्नरमाघनस्तनतटीकपूरपत्राङ्कुरे  
 यः श्रीवत्समनोहरे हृदि धृतिं देवस्य दैत्यद्रुहः ॥ २९ ॥  
 नानन्दं मुचुकुन्दकुञ्जलकुले नो केतके कौतुकं  
 नोत्फुल्ले कुमुदे मदं न कुटजे कौटुम्ब्यमालम्बते ।  
 चोलीदन्तचतुष्किकाशुचिरुचिस्मेरां स्मरन्मालतीं  
 किं त्वास्ते तरुकोटिकोटरकुटीवद्भास्पदः पट्पदः ॥ ३० ॥  
 अस्तं यातस्तिमिरपटलीदत्तमङ्गः पतंगः  
 प्राप्तो नैवोदयगिरिशिरोमूलभेणावचूलः ।  
 तत्ते कालं कतिपयमयं भाति खद्योतपोतं  
 द्योतं द्योतं पुनरपि पुनर्द्योततां को विलम्बः ॥ ३१ ॥  
 पुष्पोत्करेषु च फलेषु च सावलेप-  
 स्त्वं कन्दलेषु च दलेषु च सावहेलः ।  
 किं मुग्ध दग्धमकरोः सुरभेरगार-  
 मङ्गारकार सहकारमकारणेन ॥ ३२ ॥  
 याच्यस्ते खदिरः करीरविटपः सेव्योऽपि किं कुर्महे  
 मार्गः संगत एष ते खरतरुर्ग्रैरवो मारवः ।  
 तन्मल्लीमुकुलं तदुत्पलकुलं सा यूथिकावीथिका  
 चङ्गं तच्च लवङ्गमङ्ग भवतो हा भृङ्ग दूरं गतम् ॥ ३३ ॥  
 लीनः क्षमाधरकंदरासु रचयन्कापि स्थितिं भङ्गुरै-  
 रङ्गैरङ्ग कुरङ्ग रङ्गसि कथंकारं विकाराकुलः ।  
 प्राप्तः पश्य विचेतुमुद्भटसटाटोपः सकोपः स्वयं  
 गर्जत्कुञ्जरपुञ्जभञ्जनपटुः पञ्चाननः काननम् ॥ ३४ ॥

एताः केरलसुन्दरीरदरुचः सन्त्येव मुक्तालता  
 मल्लीमाल्यमयानि सौरभभरोद्दामानि दामानि च ।  
 किं नीतः शितिकण्ठ कण्ठनिकटं गौरीमुजाकन्दली-  
 लीलालिङ्गनयोग्यमुग्रगरलग्रामः फणिग्रामणी ॥ ३९ ॥

सोढं येन पयोभृतां दिवि दलत्रीलारविन्दद्युतां  
 नैवोत्तुङ्गमृदङ्गनादविजयि काप्यूर्जितं गर्जितम् ।  
 वारंवारमुदारवारणरणव्यापारपारंगमो  
 दृष्टः केन कुरङ्गसंगरविधौ कुण्ठः स कण्ठीरवः ॥ ३६ ॥  
 यत्केलिमन्थरमरालर्मरालवाल-  
 शेवालकोमलमलं विमलं मृणालैः ।

तत्पश्य शुष्यति सरः प्रसरत्तुषार-  
 रुद्धं विरुद्धविधिरेव विधिः किमन्यत् ॥ ३७ ॥  
 त्वय्युद्धच्छति को न बालकलिकाकान्तः कदम्बद्रुमो  
 रोलम्बाकुलकम्प्रकुञ्जलकुलकान्तो न कः केतकः ।  
 दोषः किं तु तवाम्बुवाह कलुषैरुद्वेजितोऽयं जलै-  
 र्दूरं येन गतो गलत्कमलिनीलीलारसः सारसः ॥ ३८ ॥  
 रेमे यस्मिन्मधुपपटली यस्य लीलावतीभिः  
 क्लृप्तो बालैर्वहुलमुकुलैः केलिकर्णावतंसः ।

तस्य क्रीडाकुरवकतरोरङ्गके दुर्निवारः  
 स्फारं मुञ्चत्यहह दहनोद्गारमङ्गारकारः ॥ ३९ ॥  
 वीचीडम्बरमम्बरं नय बलाद्वेलावनालीमिमा-  
 मुद्यन्नल्पय किं च कल्पय रयात्कल्लोलकोलाहलम् ।  
 देव. कीरपुरंधिहारलतिकाकारैरुदारैः करैः  
 पश्योदेति समुद्र मुद्रिततमस्तोमस्तमीवल्लभः ॥ ४० ॥

यस्य भ्राम्यन्मकरनिकरक्लान्तमूर्तेरसार-

स्तारक्षारव्यतिकरखरः सीकरोऽपि क्व पेयः ।

तत्ते पाथः पवनजनितोत्तालकलोलजालं

ज्वालं ज्वालं ज्वलतु जलधे सर्वमौर्वानलेन ॥ ४१ ॥

निर्यातं तगरैः स्थितं कुरवकैरुज्जृम्भितं चम्पकैः

संजातं वकुलैः स्मितं विचकिलैरुन्मीलितं पाटलैः ।

किं रोल्म्व विलम्बसे विहरणक्रीडां कुरु कापि ते

किं चोदञ्चतु वञ्चितामृतरसः पाकाञ्चितः पञ्चमः ॥ ४२ ॥

नासीरद्रवनिर्झरैर्मृगमदस्यन्दैस्तथा चान्दनै-

निःस्यन्दैः सह वालवालवलये युक्तो निषेकक्रमः ।

आस्तामेतदमुत्र मालति जलैः सेकोऽपि ते दूरतः

संनद्धो यदयं निवद्धजगतीदाहग्रहोऽवग्रहः ॥ ४३ ॥

केलिं कल्पय कोलंबाल लवलीवल्लीदलान्याहर-

त्रुल्लासैरभिगर्ज सैरिभ भज त्वं पङ्कतल्पोत्सवम् ।

म्लानिं मुञ्च मयूर दूरय भयं दर्पाञ्चितः पञ्चतां

युष्मन्निर्मथनप्रपञ्चचतुरः प्राप्तः स पञ्चाननः ॥ ४४ ॥

कुञ्जे कोरकितं करीरतरुभिर्द्रेक्काभिरुन्मुद्रितं

यस्मिन्नङ्कुरितं करञ्जविटपैरुन्मीलितं पीलुभिः ।

तस्मिन्पल्लवितोऽसि किं वहसि किं कान्तामनोवागुरा-

भङ्गीमङ्ग लवङ्ग भङ्गमगमः किं नासि कोऽयं क्रमः ॥ ४५ ॥

खेलह्वालमृगाङ्गमौलिरमणीदोःकन्दलान्दोलिते

पद्मासन्ननि मानसाम्बुनि पदं भेजे च रेजे च यः ।

हा जम्बालकदम्बचुम्बिनि मदभ्राम्यह्कालम्बिनि

अष्टोऽल्पीयसि वापिकापयसि स त्रासालसः सारसः ॥ ४६ ॥

१ नासीरं कर्पूरम्. 'इयामाकामुकमाधवादिविरसं नासीरकस्तूरिकाकाश्मीरादि-  
निरादरं मलयजालेपावलेपावहम्' इति स्तुतिकुष्ठुमाञ्जलौ (३३।६) जगद्धरः 'नासीरं  
घनसारः' इति तटीकायां रत्नकण्ठः २. सूकरशिशो. ३. त्वम्.

अक्षामं मणिदाम संवृणु ननु त्वं दर्शयेथा मुहु-  
 र्मा मा मुग्धमनोहराः शशिकराकाराश्च हारस्रजः ।  
 एषा वैकटिक स्फुटैव पुरतः सा पामराणां पुरी  
 यस्यां काचललन्तिकाङ्कितकुचोत्सङ्गाः कुरङ्गीदृशः ॥ ४७ ॥  
 यत्कर्णे च कुचान्तरे रचयितुं युक्तं कुरङ्गीदृशां  
 धत्ते धैर्यधुरां जगन्नयजयस्मेरः स येन स्मरः ।  
 तन्मल्लीमुकुलं वनेऽत्र विजने केनापि नोत्तंसितं  
 नाघ्रातं न निरूपितं न कलितं नोदञ्चितं नोम्मितम् ॥ ४८ ॥  
 यल्लीलातरला मरालशिशवः प्रेम्णा भजन्ते सरः  
 को वैरिञ्चविमानहंस भवतस्तस्मिन्निवासग्रहः ।  
 यत्संक्रन्दनसुन्दरीकुचतटास्फालोच्छलद्विन्दुनि  
 खच्छन्दं तव सिद्धसिन्धुसलिले तत्रोचिताः केलयः ॥ ४९ ॥  
 वापीं दूरे किरति कुरुते नो मृणालीषु लीलां  
 नीलाम्भोजं त्यजति भजते नाब्जकिंजल्ककेलिम् ।  
 किं तु क्लान्ति वहति नलिनीनाललग्नप्रकण्ठः  
 क्षामः श्यामारमणकिरणव्याकुलाङ्गो रथाङ्गः ॥ ५० ॥  
 शोकात्कोककुलैरमीलि कमलैरम्लायि दन्ताङ्कुरै-  
 रस्फोटि स्फटिकामलैः कॅरटिनां यस्मिन्नवाप्तोदये ।  
 तं दृष्ट्वैव कुरङ्गकेतनमहो मुग्धः स दुग्धाम्बुधिः  
 किं मिथ्या नरिनर्ति चञ्चलवलत्कल्लोलदोःकन्दलः ॥ ५१ ॥  
 तालीपल्लवपाकपाण्डिमसखी यत्कान्तिरन्तर्गतो  
 यत्कोऽपि प्रगुणो गुणः किमपरं यज्जन्म रत्नाकरात् ।  
 युक्तो मौक्तिकहार हारिणि कचत्कर्पूरपत्राङ्कुरे  
 त्वत्सङ्गोऽयमनङ्गधामनि कुचोत्सङ्गे कुरङ्गीदृशाम् ॥ ५२ ॥

१ हे रत्नवणिक् २. हे ब्रह्मदेववाहन हंस. ३. गङ्गाजले. ४. हस्तिनाम्.

५ चन्द्रम्

यस्य भ्राम्यन्मकरनिकरक्लान्तमूर्तेरसार-

स्तारक्षारव्यतिकरखरः सीकरोऽपि क पेयः ।

तत्ते पाथः पवनजनितोत्तालकलोलजालं

ज्वालं ज्वालं ज्वलतु जलधे सर्वमौर्वानलेन ॥ ४१ ॥

निर्यातं तगैरैः स्थितं कुरबकैरुज्जृम्भितं चम्पकैः

संजातं बकुलैः स्मितं विचकिलैरुन्मीलितं पाटलैः ।

किं रोलम्ब विलम्बसे विहरणक्रीडां कुरु कापि ते

किं चोदञ्चतु वञ्चितामृतरसः पाकाञ्चितः पञ्चमः ॥ ४२ ॥

नासीरद्रवनिर्झरैर्मृगमदस्यन्दैस्तथा चान्दनै-

र्निःस्यन्दैः सह वालवालवलये युक्तो निपेकक्रमः ।

आस्तामेतदमुत्र मालति जलैः सेकोऽपि ते दूरतः

संनद्धो यदयं निवद्धजगतीदाहग्रहोऽवग्रहः ॥ ४३ ॥<sup>१२</sup>

केलिं कल्पय कोलवाल लवलीवल्लीदलान्याहर-

नुल्लासैरभिगर्ज सैरिभ भज त्वं पङ्कतल्पोत्सवम् ।

म्लानिं मुञ्च मयूर दूरय भयं दर्पाञ्चितः पञ्चतां

युष्मन्निर्मथनप्रपञ्चचतुरः प्राप्तः स पञ्चाननः ॥ ४४ ॥

कुञ्जे कोरकितं करीरतरुभिर्द्रैक्काभिरुन्मुद्रितं

यस्मिन्नङ्कुरितं करञ्जविटपैरुन्मीलितं पीलुभिः ।

तस्मिन्पल्लवितोऽसि किं वहसि किं कान्तामनोवागुरा-

भङ्गीमङ्ग लवङ्ग भङ्गमगमः किं नासि कोऽयं क्रमः ॥ ४५ ॥

खेलह्वालमृगाङ्गमौलिरमणीदोःकन्दलान्दोलिते

पद्मासद्मनि मानसांम्बुनि पदं भेजे च रेजे च यः ।

हा जम्बालकदम्बचुम्बिनि मदभ्राम्यह्कालम्बिनि

अष्टोऽल्पीयसि वापिकापयसि स त्रासालसः सारसः ॥ ४६ ॥

१. नासीरं कर्पूरम्. 'श्यामाकामुकमाधवादिविरसं नासीरकस्तूरिकाकाश्मीरादि-  
निरादरं मलयजालेपावलेपावहम्' इति स्तुतिकुण्डुमाञ्जलौ (३३।६) जगद्गरः 'नासीरं  
घनसारः' इति तट्टीकायां रत्नकण्ठः २. सूकरशिशो. ३. त्वम्.

अक्षामं मणिदाम संवृणु ननु त्वं दर्शयेथा मुहु-  
 र्मा मा मुग्धमनोहरा शशिकराकाराश्च हारस्रजः ।  
 एषा वैकटिक स्फुटैव पुरतः सा पामराणां पुरी  
 यस्यां काचललन्तिकाङ्कितकुचोत्सङ्गाः कुरङ्गीदृशः ॥ ४७ ॥  
 यत्कर्णे च कुचान्तरे रचयितुं युक्तं कुरङ्गीदृशां  
 धत्ते धैर्यधुरां जगन्नयजयस्मेरः स येन स्मरः ।  
 तन्मल्लीमुकुलं वनेऽत्र विजने केनापि नोत्तंसितं  
 नाघ्रातं न निरूपितं न कलितं नोदञ्चितं नोम्भितम् ॥ ४८ ॥  
 यल्लीलातरला मरालशिशवः प्रेम्णा भजन्ते सरः  
 को वैरिञ्चविमानहंस भवतस्तस्मिन्निवासग्रहः ।  
 यत्संक्रन्दनसुन्दरीकुचतटास्फालोच्छलद्विन्दुनि  
 स्वच्छन्दं तव सिद्धसिन्धुसलिले तत्रोचिताः केलयः ॥ ४९ ॥  
 वापी दूरे किरति कुरुते नो मृणालीषु लीलां  
 नीलाम्भोजं त्यजति भजते नाब्जकिंजल्ककेलिम् ।  
 किं तु क्लान्ति वहति नलिनीनाललग्नग्रकण्ठः  
 क्षामः श्यामारमणकिरणव्याकुलाङ्गो रथाङ्गः ॥ ५० ॥  
 शोकात्कोककुलैरमीलि कमलैरम्लायि दन्ताङ्कुरै-  
 रस्फोटि स्फटिकामलैः कैरटिनां यस्मिन्नवाप्तोदये ।  
 तं दृष्ट्वैव कुरङ्गकेतनमहो मुग्धः स दुग्धाम्बुधिः  
 किं मिथ्या नरिनर्ति चञ्चलवलत्कल्लोलदोःकन्दलः ॥ ५१ ॥  
 तालीपल्लवपाकपाण्डिमसखी यत्कान्तिरन्तर्गतो  
 यत्कोऽपि प्रगुणो गुणः किमपरं यज्जन्म रत्नाकरात् ।  
 युक्तो मौक्तिकहार हारिणि कचत्कर्पूरपत्राङ्कुरे  
 त्वत्सङ्गोऽयमनङ्गधामनि कुचोत्सङ्गे कुरङ्गीदृशाम् ॥ ५२ ॥

१. हे रत्नवणिक् २. हे ब्रह्मदेववाहन हंस ३. गद्गाजले. ४. हस्तिनाम्.

कुन्दे नन्दति कैरवे विहरते पङ्केरुहे रोहति

प्रेमाणं तगरे तनोति भजते सङ्गं लवङ्गेऽपि यत् ।

तन्मन्ये न ददर्श सौरभभरेणाक्रान्तदिकंदरं

कंदर्पैकविलासमन्दिरमिमं मन्दारमिन्दिन्दिरः ॥ ९३ ॥

कंदर्पैककृपाणवल्लरि वने कस्मादकस्मादियं

हे कालागुरुवालमञ्जरि हहा मोहादिह प्रारुहः ।

सह्यन्तामुपजातसौरभपरिष्वङ्गैस्तदङ्गैरिमाः

कान्तैः कान्तपुरंध्रिकुन्तरभरच्छायैः कुठारच्छिदः ॥ ९४ ॥

लीलावासः कुसुमधनुषः कोऽपि यस्याधिवासः

कुर्युर्यस्यास्तरुमुकुलकोसङ्गमङ्गं (?) नताङ्गयः ।

सान्द्रे तस्मिन्नपि जडतया पङ्कशङ्कां वहन्तो

हन्त स्वान्तं मृगमदरसे पामरा नार्पयन्ति ॥ ९५ ॥

ऊढापि द्युतरङ्गिणि त्रिजगतीःान्धेन तेनोप्यहो

मौलौ वालकुरङ्गकेतनकलालीलावतंसाङ्किते ।

तारक्षारकरं करालमकरं सश्वभ्रमभ्रंकरं

मुग्धे जाड्यनिधिं मुधा जलनिधिं यातासि चित्राः स्त्रियः ॥ ९६ ॥

नीरं नीरसमस्तु कौपमिति तत्पाथो वरं मारवं

कासाराम्बु तदस्तु वा परिमितं तद्वास्तु वापीपयः ।

पाने मज्जनकर्मनर्मणि तथा बाह्यैरलं वारिधे

कल्लोलावलिहारिभिस्तव नभःसंचारिभिर्वारिभिः ॥ ९७ ॥

कान्तिर्यस्य विनिद्रनीलनलिनच्छायासखी सुभ्रुवां

यत्पङ्केऽपि मुदोऽस्ति यस्य सुरभिः कासां रसोऽगोचरः ।

अङ्गारार्थितया जनेरतिजडैरुद्धामरैः पामरैः

पश्यैष प्रगुणैर्गुणैरपि गुरुर्दग्धः स कालागुरुः ॥ ९८ ॥

एतैर्जातैः किमिह बहुभिर्भोगिभिः किं तु मन्ये

मान्यः कोऽपि प्रभवति जगत्येकशेषः स शेषः ।

यस्मिन्गौरीपृथुकुचतटीकुङ्कुमस्थासकाङ्के

येन स्थाणोरुरसि रहितो हारवल्लीविलासः ॥ ५९ ॥

यस्मिन्नोहति निम्बडम्बरमियान्यस्मिन्करीरद्रुमै-

रुद्रेकः कलितः पटोलपटली यत्रेयमुन्मीलति ।

तस्मिन्नत्र निवेशितासि विपिने केनासि हा दुःसहः

सह्योऽयं सहकारमञ्जरि कथंकारं निकारज्वरः ॥ ६० ॥

द्वित्रान्वारिलवानवाप्य जलदादारम्भि संरम्भिभिः

क्रीडाताण्डवडम्बरः शिखिकुलैः केकारवव्याकुलैः ।

उन्मीलत्कनकाञ्जचुम्बिनि सुधानिःप्यन्दिदुग्धाम्बुनि

प्राप्ते सारस मानसेऽपि भवता नैको विकारः कृतः ॥ ६१ ॥

चूतं मुञ्च त्यज सरसिजं भृङ्ग मा गा लवङ्गं

सङ्गं दूरीकुरु कुरबके केतके मा निषीद ।

लीलोत्तंसीकृतमुकुलकः स्वर्गसीमन्तिनीभि-

र्यत्ते दैवात्परिसरगतः पारिजातः स जातः ॥ ६२ ॥

पश्यैताः कति न स्फुरन्ति सरित सान्द्रारविन्दच्छद-

च्छायाभिः शिशिरा. खरातपविपन्निर्वापिका वापिका ।

माद्यन्मेदुरदर्दुरं बककुलैरप्याकुलं सेव्यते

तत्कस्मादविचार्य सारस रसान्नि.सारनीरं सरः ॥ ६३ ॥

ब्रूमः किंचन जह्नुपुत्रि जडिमा कस्मादियान्स्वीकृतः

पौथोधाम्नि कृतः करालमकरासङ्गेऽपि यत्संगमः ।

यन्मौलौ कलितं शशाङ्ककलिकाकान्ते वृषाङ्कस्य त-

त्पश्य स्वादु च हारदामशुचि च क्षारायते ते पयः ॥ ६४ ॥

ये तावन्ति पैयःपृषन्ति जलदादत्यन्तमुत्कण्ठिता

याचन्ते च नदन्ति च प्रतिपदं सन्त्येव ते वर्हिणः ।



यः शूलाङ्कशिरःशशाङ्ककलिकापीयूषवर्षेऽप्यहो  
 नो जातः प्रणयी स तारकरिपोरन्या पुनर्बर्हिणः ॥ ६५ ॥  
 मुञ्चत्यन्तर्विचकिलरुचिं चूतवल्लीविलासं  
 मल्लीलीलां सरसिजरसं केतकीकौतुकं च ।  
 जातप्रीतिर्वकुललतिकामुन्मिषत्कोरकान्तां  
 कान्तां किं तु श्रयति रचयन्पञ्चमं चञ्चरीकः ॥ ६६ ॥  
 उद्यद्विद्युति मेचकद्युतिभृति स्त्रीणां मनोमोहिनि  
 व्योमारोहिणि नीलकण्ठरमणीकेलिप्रदे वारिदे ।  
 यासि कापि मरालबालक वकक्रौञ्चाविले पल्वले  
 सखन्तां कतिचिद्वियुक्तवनितादत्तज्वरा वासराः ॥ ६७ ॥  
 अङ्गाट्टेङ्किकया कलङ्कमतसीनीलं लुनीहि स्वयं  
 सर्वां किं च निषिञ्च चन्दनरसस्यन्दैरमन्दैस्तनुम् ।  
 उद्यन्नङ्ग कुरङ्गकेतन भवानेवं भवेद्भाजनं  
 जाने तामनुकर्तुमाननगतां भङ्गीं कुरङ्गीदृशः ॥ ६८ ॥  
 आनीतैरिषुकार कारणमिह श्लाघ्यैः किमेभिः शरैः  
 प्रख्यातामपि किं न पामरपुरीमेतां पुरः पश्यसि ।  
 दात्रं पात्रमिति ब्रवीति कुरुते स्तोत्राणि तोत्रे रसं  
 धत्ते यत्र हले कुतूहलमपि ग्रामीणकग्रामणीः ॥ ६९ ॥  
 यल्लीलातरलैरलङ्घि कपिभिर्ज्वालाभिरौर्वानलो  
 यच्चक्राम यदाचचाम चुलकेनैकेन कुम्भोद्भवः ।  
 तस्मिन्नेव नगेन्द्रनन्दन सखे हे पार्वतीसोदर  
 त्वं मेनाक जवाज्जले जलनिधेर्मज्जन्न किं लज्जितः ॥ ७० ॥  
 त्वं कालं नय कैरवेऽत्र विहरँल्लीलारविन्दे रस-  
 न्कहारे निवसन्मधुव्रत पतन्नङ्केऽपि पङ्केरुहाम् ।

शेफालीमुकुलैरलायि वकुलैरम्लायि किं चामलै-

स्त्रैर्मल्लीमुकुलैरमीलि दहनक्लान्ते वनान्ते यतः ॥ ७१ ॥

कान्तिर्लोचनवर्तिरद्भुतमयी मूर्तिर्महत्सौरभं

निःष्यन्दोऽथ सुधाकरादपि सुधास्यन्दादपि ह्लादकः ।

सर्वोऽयं विरलो जगत्यपि गुणग्रामोऽभिरामो हहा

पश्योत्तंसभुजंगसंगमजुषः श्रीखण्डं ते खण्डितः ॥ ७२ ॥

येन प्राप्तः सुरमितककुप्कंदरः कोऽप्युदारो

मान्दारोऽपि भ्रमररमणीदत्तरागः परागः ।

स त्वं तत्त्वं वद पदमहो मुग्ध कस्मादकस्मा-

दस्मिन्मिथ्या मधुप कुरुषे कर्णिकारे किमेतत् ॥ ७३ ॥

यद्गौरैरमणेन नाकतटिनीनीराङ्किते मूर्धनि

न्यस्तः स्फारफणः फणी भवतु तच्चित्रः प्रभूणां विधिः ।

एतत्किं तु कथं सहेमहि महद्दुःखं यदत्रामुना

निःशङ्कं कलितः शशाङ्ककलिकापीयूषपानोत्सवः ॥ ७४ ॥

दृष्टाश्चम्पकसंपदो विचकिलश्रेणी गता गोचरं

प्राप्तं केतकधाम कैरववनं दृष्टं विमृष्टं च तत् ।

सा श्रीस्तन्मधु तन्मधुव्रतकुलं तत्सौरभं वेधसा

साश्चर्यं निरमायि हेमकमल त्वय्येव तुभ्यं नमः ॥ ७५ ॥

वद्धः कोऽपि शिखामणिस्तव नवो मुक्तागुणो गुम्फित

कान्तः कृत्रिमपुत्रिके यदि कृतः कर्पूरपत्राङ्कुरः ।

तत्किञ्चिन्नयनाञ्जनं रतिपतिह्लादप्रदा सा गति-

स्तन्मुग्धं हसितं सदामृतरसं मुञ्चन्कुतः पञ्चमः ॥ ७६ ॥

मुञ्चैतां नवमालिकां कुरु पुरो मा मालतीमाल्यकं

मा मा मालिक मल्लिकासजमपि कापि त्वमुन्मुद्रये ।

स्रग्दामैकरतः कुतः कथमथ स्यात्कर्णपूरोन्मुखः

कुग्रामेऽत्र कदावतंसरसिको जायेत जाल्मो जनः ॥ ७७ ॥

हासश्चेदमृतं मृतं यदि रुचिर्नोद्दीपकं चम्पकं

वाचश्चेत्कलकण्ठकण्ठकुहरे कुण्ठक्रमः पञ्चमः ।

किं चान्यद्यदि मारमण्डनमणिस्पर्धाधरस्तेऽधरः

सत्यं सुन्दरि वैद्भूमोऽपि विरमत्संपल्लवः पल्लवः ॥ ७८ ॥

लीलोद्यानतलेऽपि केऽपि तरवो निष्कान्तयः किं तु ते

निःसारेऽपि खरेऽपि चम्पक मरौ रूढस्य दैवादिह ।

क्रान्तिः सैव स एव पल्लवगुणः सैव द्विरेफावली

छाया सैव स एव सौरमभरस्ता एव पुष्पश्रियः ॥ ७९ ॥

कूपोलङ्घनकर्मनर्म विषमं जानन्ति शाखामृगा

झम्पामप्युपकल्प्य कंचन पदं यान्ति प्लवंगाः परे ।

दुर्वीरेऽपि दुरुत्तरेऽपि विपुलस्फारेऽपि वारां निधौ

हेलैव प्लवगप्रभोः कृतजगत्पारिप्लवो विप्लवः ॥ ८० ॥

मुक्त्वाम्भोर्धिं मदनजयिनः किं कपालावचूडे

चूडामूले सितकरकले कल्पितोऽयं निवासः ।

यत्ते निर्यन्त्रयनदहनाङ्गारसङ्गेन गात्रं

तत्रोन्मीलद्वकुलकलिकाकोमलं तान्तिमेति ॥ ८१ ॥

वल्लीभिर्ज्वलितं जलैरपगतं दावानलैरुद्गतं

दमैरङ्कुरितं रवेरपि खरैर्यस्मिन्करैर्दीपितम् ।

तत्रैवासि मरौ शिरीष जगतीसारोऽपि सत्पल्लव-

प्रस्तारोऽपि परिस्फुरत्परिमलोद्गारोऽपि हा रोपितः ॥ ८२ ॥

कैलासः कचिदुद्ग्रहन्नपि पुरारार्तिं यदप्यायता-

मूर्ध्वमेष विभर्ति सागरसरिद्भुवीं गिरिग्रामणीः ।

लीलाकन्दुकविभ्रमेण तमपि प्रागेतमेकः करे

चक्रे विक्रमभासुरः सुरचमूचिद्रावणो रावणः ॥ ८३ ॥

लास्याभ्यासं जहिहि विहितश्रोत्रपीयूषमेकां

केकां दूरीकुरु गुरुरयं मुग्ध वर्हिन्विमोहः ।

मिथ्या विभ्रत्कनकनिकषस्त्रिग्घसौन्दर्यलेखां

विद्युल्लेखामुदयति यतः शारदोऽयं पयोदः ॥ ८४ ॥

हंस भ्राम्यदनेकभेकशवले पङ्काविले पल्वले

युक्तास्ते किमसारवारिणि रणत्कौञ्चाकुले केलयः ।

तल्लीलालससारसं हि सरसं दृष्टं त्वया मानसं

वीचिन्यञ्चितकाञ्चनाम्बुजरजःप्रस्तारमग्नं सरः ॥ ८५ ॥

कान्तिर्यस्य शरन्निशाकरकलालावण्यसंवादिनी

तं विक्रेतुमिहांसि यासि किमहो हारं विहारं श्रियः ।

एतां पश्य पुरः पुलिन्दनगरीं भूषाः कुरङ्गीदृशां

यत्रैता गलकन्दले च कुचयोरङ्के च गुञ्जास्रजः ॥ ८६ ॥

लक्ष्मीवल्लभकेलितल्पमुदधिर्यज्जन्मभूर्भूषणं

यन्मौलौ च कुचस्थले च सुदृशां पात्रं यदेव श्रियः ।

तन्मुक्ताफलमेतदस्थिकणिकाशङ्कापरैः पामरै-

दूरे मुक्तमयुक्तमुक्तमपि च न्यङ्कारयुक्तं वचः ॥ ८७ ॥

यस्मिन्विषयजन्म मन्मथमहोत्साहप्रदं सौरभं

यस्य स्यात्कुचकुङ्मलोपरि परिष्वङ्गः कुरङ्गीदृशाम् ।

नेदं तस्य जनैकनन्दन सहे हे चन्दन कापि ते

मूले हालहलाकुलैरहिकुलैर्यत्संगमोऽङ्गीकृतः ॥ ८८ ॥

वालैः पञ्चशरीं शिरीषमृदुलैर्निर्माय यत्पल्लवैः

शङ्के शंकरसंगरेऽपि चतुरो जातोऽङ्गकारः सरः ।

सा श्रीस्तानि दलानि ते मधुलिहस्तसौरभं मल्लिके

तस्यास्ते विरतं दवानलशिखामात्रेण धात्रे नमः ॥ ८९ ॥

मुग्धा वृथा कुमुदिनीरमणे चकोराः

को राग एष जडिमाग्लपिता मतिर्वः ।

एतन्न पश्यथ मुखं मंदिरेक्षणानां  
 यास्मिन्स किंकरति कैरैर्विणीकुटुम्बः ॥ ९० ॥  
 न कुन्दं सामोदं जनयति मुदं नैव कुमुदं  
 न सारं कहारं कुसुमतिलकं नैव तिलकम् ।  
 उदात्तं निर्धूतं न च कमलमावर्जकमलं  
 तदश्रान्तभ्रान्तभ्रमरवलयं चैत्कुवलयम् ॥ ९१ ॥  
 निर्मायाम्बुनि नर्मकर्म कवलक्रीडां कुरु श्यामलैः  
 शेवालैर्विसकन्दलैरविरलैर्वालैर्मृणालीदलैः ।  
 हे मातङ्ग तरङ्गरङ्गपटलीखेलत्पुलिन्दाङ्गनं  
 लक्ष्मीप्राङ्गणमङ्गसंगतमिदं पुण्यैर्हि पम्पासरः ॥ ९२ ॥  
 वापीवारिणि हंस शंस कतरः प्रेमग्रहो गम्यतां  
 खेलत्पल्लवपार्वतीभुजलतालोलोर्मि दिव्यं सरः ।  
 व्याप्य व्योम च दिङ्मुखानि च नदत्युद्दामसौदामनी-  
 दामव्याप्तवपुर्वियुक्तवनितादम्भोलिरम्भोधरः ॥ ९३ ॥  
 कंचित्कालं नय गिरिगुहागह्वरे रे मुधैव  
 क्रीडन्हालाहलरसलसहर्ष मा सर्प सर्प ।  
 माद्यन्नुद्यत्सजलजलदव्याकुले मेघकाले  
 येन प्राप्तो वनविहरणोत्कण्ठया नीलकण्ठः ॥ ९४ ॥  
 चित्रे चन्दनचित्रके समुचिते कर्पूरपत्राङ्कुरे  
 कस्तूरीमकरेषु कुङ्कुमरसस्थौसेषु यत्कौतुकम् ।

१. मदिरा दृष्टिविशेषस्तद्युक्ते ईक्षणे यासाम्. 'आघूर्णमानमध्या या क्षामा चाश्वित-  
 लोचना । दृष्टिविकसितापाङ्गा मदिरा तरुणे मदे ॥' इति हरविजयटीकायामलकरा-  
 जानकः 'तथा संगीतकलिकायाम्—सौष्ठवेन परित्यक्ता स्मेरापाङ्गमनोहरा । वेपमा-  
 नान्तरा दृष्टिर्मदिरा परिकीर्तिता ॥' इति (१८७९ मितस्त्रिस्तसंवत्सरमुद्रित-विक्र-  
 मोर्वशीयटिप्पणे ५२ पृष्ठे) शकर-पाण्डुरङ्ग-पण्डितः. मल्लिनाथस्तु (रघुवशटीकायाम्  
 ८।६८) 'माद्यत्यनयेति मदिरा लोकप्रसिद्धा । तथापि 'नार्यो मदिरलोचना.' इत्यादि-  
 प्रयोगदर्शनान्माद्यत्याभ्यामिति मदिरे अक्षिणी यस्याः' इति वदन्भ्रान्त एव भाति.  
 २. चन्द्रः. ३. हे सर्प, मा गच्छ. ४. स्थासक एव स्थासः.

किं कुर्मस्तदमुत्र पामरपुरे सैरंभि दूरेऽस्तु ते  
 वृत्ता यत्र कुतः प्रसाधनविधौ वार्तापि वामंभ्रुवाम् ॥ ९५ ॥  
 यल्लीलाम्बुजनर्म केतकलताकौतूहलं मालती-  
 माल्यप्रेम लवङ्गसंगमरसः कङ्कलिकेलिक्रमः ।  
 तत्सर्वं विजहाति किं तु रसयत्यालम्बते सादरं  
 नन्दन्नन्दनकन्दलीसुमनसामामोदमिन्दिन्दिरः ॥ ९६ ॥  
 माद्यन्मद्गु वलंङ्गकावलि वलिकौञ्चाविलं पल्वलं  
 मन्ये मान्य मराल पङ्कपटलीयुक्तं न युक्तं तव ।  
 तत्त्वन्नेत्रपुटीरसायनरसासारं ससारं सरं  
 स्वच्छं गात्रनिमज्जनोत्सुकसुरस्त्रीमानसं मानसम् ॥ ९७ ॥  
 अम्भोजैर्गलितं तटैर्विघटितं हंसैर्द्रुतं विद्रुतं  
 वापीभिर्विरतं पुरैव पतितैरघाविलैस्त्वज्जलैः ।  
 हा धिक्किं पुनरप्युपार्जितमहादौर्जन्य पर्जन्य हे  
 प्रारब्धोऽयमतानवैरभिनवैर्वारिप्लवैर्विप्लवः ॥ ९८ ॥  
 तापातङ्कं कलय विलयं याहि हे दुर्निवारं  
 वारं वारं विगलितगतिर्नेह दाहं सहेथाः ।  
 दैवादग्रे खरतरजरद्भर्मसंदर्भगर्भो  
 नेदीयांस्ते नववनदवोद्दीपितः पान्थ पन्थाः ॥ ९९ ॥  
 यद्भूतं च भवच्च भावि च कुलं भूमण्डले मूरुहां  
 तन्मध्ये न बभूव नास्ति भविता न कापि तादृक्तरुः ।  
 साम्ये यश्चलकेलिकङ्कणरणत्काराङ्गदोर्लेखया  
 पौलोम्या निहितालवालपयसः कल्पद्रुमस्य क्षमः ॥ १०० ॥  
 लब्धं वलादवल्गुमद्गुरसितं सोद्रेकभेकस्वरं  
 किं च क्रौञ्चवचःप्रपञ्चविरसं दैवादिदं ते सरः ।  
 तत्ते हंस न गीतिरत्रसरसा सा कान्तसीमन्तिनी-  
 लीलाचङ्गमणक्रमानुकरणोद्युक्ता च युक्ता गतिः ॥ १०१ ॥

उन्मीलन्मुकुलो न चात्र बकुलो नावर्जकाः केतका  
 नास्मिन्कोमलकुञ्जला विचकिला नोद्दीपकाश्चम्पकाः ।  
 तत्किं मुग्ध मुधैव दग्धसिकतागर्भः सदर्भो मरो-  
 मार्गः पान्थ पतत्पतंगकिरणाङ्गारोऽयमङ्गीकृतः ॥ १०२ ॥  
 वार्ता यत्र न शेखरेषु न तथा धम्मिल्लमाल्यप्रथा  
 कर्णोत्तंसकथा न काचन न च स्रग्दामनामग्रहः ।  
 तस्मिन्मालतिवल्लि हालिकपुरे रूढासि पश्यैष ते  
 स्वात्मन्येव शमं गतस्त्रिजगतीगण्यो गुणानां गणः ॥ १०३ ॥  
 एतस्मिन्विपुले प्लवंगमकुले जातो गुणैरग्रणी-  
 रेकः कापि कपिः स कोऽपि मरुतां बन्धो मरुन्नन्दनः ।  
 केलिप्राङ्गणवापिकावदभवद्यस्याम्भसां भर्तरि  
 द्राक्कलोलविकारकल्पितजगत्कम्पेऽपि झम्पारसः ॥ १०४ ॥  
 साश्चर्याः सरसाश्च सन्ति सरितः पाथःपतिप्रेयसि  
 क्षोणीविभ्रमवैजयन्ति तदपि त्वां ताअर्पणिं स्तुमः ।  
 स्वच्छे निर्जितनारिकेलसलिलस्वादिभि यद्वारिणि  
 प्राप्तः केतकपत्रगर्भरुचिभिर्मुक्ताफलैरुद्भवः ॥ १०५ ॥  
 इयं यदि रदच्छदच्छविरपाटला पौटला  
 नताङ्गि तव चेदियं रुचिरकिंचनं काञ्चनम् ।  
 किमन्यदमृतद्रवः श्रवणयोरिदं चेद्रवः  
 क्व न अमरयोषितां गलदहंकृतिर्हुंकृतिः ॥ १०६ ॥  
 उद्भिन्ना कलकण्ठकण्ठकुहरात्कर्णामृतस्यन्दिनी  
 हृद्या यद्यपि मार्दवैकवसतिः सा काकलीहुंकृतिः ।  
 अन्यस्तन्वि तथापि ते पशुपतिप्लुष्टस्य जीवार्पणे  
 पञ्चेषोरुचितः प्रपञ्चितरसः पाकाञ्चितः पञ्चमः ॥ १०७ ॥  
 या लक्ष्मीः सरकार्मुके स्फुरति या बाले प्रवाले रुचि-  
 र्यो नीलाम्बुरुहच्छदे मृदुमरुत्प्रेङ्खोलिते विभ्रमः ।

या कान्तिः कनकाम्बुजेऽपि सकलं द्रष्टुं तदेकत्र चे-  
 चैतः कन्दलिताद्भुतं तव सखे पश्याननं सुश्रुवः ॥ १०८ ॥  
 इति महाकविश्रीशंभुमिश्रकृतान्योक्तिमुक्तालता समाप्ता ।

**महाकविश्रीक्षेमेन्द्रकृतः  
 सेव्यसेवकोपदेशः ।**

विभूषणाय महते तृष्णातिमिरहारिणे ।  
 नमः संतोषरत्नाय सेवाविषविनाशिने ॥ १ ॥  
 उत्सृज्य निजकार्याणि सद्भिर्वाष्पाकुलेक्षणम् ।  
 सेव्यसेवकसेवानां क्रियतामनुशासनम् ॥ २ ॥  
 दर्पादेकः परो लोभाद्वावन्धौ सेव्यसेवकौ ।  
 धनोष्मदैन्यविकृती मुखे कः कस्य पश्यति ॥ ३ ॥  
 दुर्वारमोहलोभान्धो यदि न स्यादयं जनः ।  
 कः क्रूरक्रोधविधुरं सहेत धनिनां मुखम् ॥ ४ ॥  
 यः पृथ्वीमपि दर्पान्धो न पश्यति पुरःस्थिताम् ।  
 स दैन्यलघुतां यातं कथं सेवकमीक्षते ॥ ५ ॥  
 अगतिं वाहयत्येको बधिरं स्तौति चापरः ।  
 अहो जगति हास्याय निर्लज्जौ सेव्यसेवकौ ॥ ६ ॥  
 दूरं हुंकारमात्रेण विसृष्टो मार्गणः सदा ।  
 गुणअष्टः क्रियाहीनो नोद्वेगं याति सेवकः ॥ ७ ॥  
 मन्ये सुकृतिना तेन भागीरथ्यां कृतं तपः ।  
 वैराग्यभागी रथ्यां यः सेवासु न विगाहते ॥ ८ ॥  
 कथितक्लेशवापेन शापेनेव विपाकिना ।  
 सेवातापेन पच्यन्ते नह्यदुष्कृतिनो नराः ॥ ९ ॥  
 अदैन्यपुण्यमनसां यशस्तेषां विराजते ।  
 सेवापङ्ककलङ्कानां यैर्न पात्रीकृतं शिरः ॥ १० ॥



प्रभुप्रणामे जठरं दैन्यमूलं विलोकयन् ।  
 प्रवेष्टुं सेवकः शङ्के विलक्षः क्षितिमीक्षते ॥ ११ ॥  
 सेवाध्वजोऽञ्जलिर्मूर्ध्नि हृदि दैन्यं मुखे स्फुटितः ।  
 आशाग्रहगृहीतानां कियतीयं विडम्बना ॥ १२ ॥  
 अकालागमनक्रोधविधुरेश्वरचक्षुषा ।  
 क्षिप्रं सर इवायाति सेवको दग्धभूतिताम् ॥ १३ ॥  
 पुनः सेवावमानानां तेन दत्तं तिलोदकम् ।  
 प्रविश्य वाहिनीं येन खड्गपात्रीकृतं वपुः ॥ १४ ॥  
 कणवृत्तिपरिक्लिष्टः कष्टं सेवकचातकः ।  
 धनाशानिरतो नित्यमुद्रीवः परिशुष्यति ॥ १५ ॥  
 निःसंतोषः परित्यज्य भ्रमरः पुष्पितं वनम् ।  
 सेवते दानलोभेन मातङ्गमपि सेवकः ॥ १६ ॥  
 जडसेवापरिक्लिष्टस्त्रीवदम्भवकव्रतः ।  
 कृच्छ्रेण क्षणिकां प्रीतिमासादयति सेवकः ॥ १७ ॥  
 नित्यमुन्नतिकामोऽपि मानभङ्गादधोमुखः ।  
 यत्सत्यमुभयभ्रष्टखिंशङ्कुरिव सेवकः ॥ १८ ॥  
 स्वमांसविक्रयासक्तः प्रभुवेतालघट्टितः ।  
 निःसत्त्वः प्रलयं याति रात्रिसेवासु सेवकः ॥ १९ ॥  
 भूमिशायी निराहारः शीतवातातपक्षतः ।  
 मुनिव्रतोऽपि नरकक्लेशमश्नाति सेवकः ॥ २० ॥

१. ईश्वरो धनवान्, शिवश्च. २. भूतिर्भस्म, संपच्च. ३. वाहिनीं सेनां प्रविश्य  
 येन वपुः खड्गपात्रीकृतम्. युद्धे मृत इत्यर्थः. तेन सेवाजनितावमानानां तिलोदक  
 जलाञ्जलिर्दत्तम्. अन्योऽपि वाहिनीं नदीं प्रविश्य खड्गपात्रं गण्डकचर्मनिर्मितमर्घ्य-  
 पात्रमादाय पितृभ्यस्तिलमिश्रमुदकं ददाति. ४. घना निविडा आशा, अथ च घनानां  
 मेघानामाशा. ५. मातङ्गो गजः, चण्डालश्च. ६. त्रिशङ्कुर्नाम कश्चिद्राजा स्वर्गं प्राप्तः,  
 ततश्च देवैः पुनरपि मर्त्यलोके पाल्यमानो विश्वामित्रवचसा मध्ये स्तम्भितोऽद्यापि दक्षि-  
 णदिशि नक्षत्ररूपेण तिष्ठति-इति पौराणिकाः.

करोति सेवकः सेवां तावदाशामिवायताम् ।  
 यावद्भोगरसज्ञेन यौवनेन वियुज्यते ॥ २१ ॥  
 चक्षुर्द्वार्यञ्जलौ पाणिः स्तुतौ जिह्वा नतौ शिरः ।  
 अहो नु सेवकैः कायः परोपकरणीकृतः ॥ २२ ॥  
 हन्त याच्ञावमानेन सेवको लघुतां गतः ।  
 सेवापङ्कपदे मग्नो यदन्विष्टो न लभ्यते ॥ २३ ॥  
 अविश्रान्त्याविरक्तस्य दीर्घोच्छ्वासेन शुष्यतः ।  
 जरेव दुःसहा जन्तोः सेवा संकोचकारिणी ॥ २४ ॥  
 त्रुट्यति क्लिन्नतन्त्रीव मालेव म्लायति क्षणात् ।  
 सेवा नारचयत्येव दिनच्छेदेन नश्यति ॥ २५ ॥  
 सेवासंक्षपिताङ्गानां राजरथ्यासु शुष्यताम् ।  
 तीव्रतृष्णाविषार्तानां शरणं शमवारिदः ॥ २६ ॥

लोभस्य मोहाध्वनि वृद्धभावे जाता दुराशाशयितस्य सेवा ।  
 अधोमुखी सा सततं सलज्जा जरत्कुमारीव न कस्य शोच्या ॥ २७ ॥  
 आशेव शून्येषु विवर्तमाना तृष्णेव संतोषपराङ्मुखीयम् ।  
 दिवानिशं कर्षणदीर्घरज्जुः सेवा सुराणामपि दैन्यभूमिः ॥ २८ ॥  
 निसर्गवन्ध्यासु फलाशया ये कुर्वन्ति सेवासु सदा प्रयत्नम् ।  
 कृषिप्रवृत्ताः शशशृङ्गकोट्या खनन्ति मूर्खाः खलु स्वस्थली ते ॥ २९ ॥  
 अन्तःस्थितेऽप्यात्मनि यैः क्रियन्ते सेवाप्रवृत्तैः पुरुषैः प्रणामाः ।  
 दुग्धाब्धिकल्लोलिनि कूलकच्छे तृष्णातुरास्ते जलमर्थयन्ते ॥ ३० ॥  
 भागीरथीतीरवनान्तरेषु फलावनम्रेषु महाद्रुमेषु ।  
 क्षुत्तापतृष्णाशमनेषु सत्सु किं दैन्यसेवाव्यसनावमानैः ॥ ३१ ॥  
 नित्यप्रसक्त्या न सृजत्यवज्ञां न लौल्यगर्हागणनां करोति ।  
 अत्यन्तयाच्ञासु न याति खेदं भिक्षामुजां पात्रमतो नु सेव्यम् ॥ ३२ ॥  
 जयन्ति ते स्वस्ति नमोऽस्तु तेभ्यः प्रभुप्रणामच्युतमानरत्नम् ।  
 सेवाप्रयासव्यसनेषु मिथ्या रथ्यारजोभागि शिरो न येषाम् ॥ ३३ ॥

किं राजभिर्दुर्जनजन्मजालव्यासैरवासैरपि कष्टदृष्टैः ।  
 सन्त्येव सेव्या भुवि भूमृतस्ते तटेषु येषां मुनयो निविष्टाः ॥ ३४ ॥  
 तृष्णातुराणां रजसा वृतानां सेवाकुंकूलानलतापितानाम् ।  
 शान्त्यै हितं चन्द्रकिरीटजूटमैत्रीपवित्रं त्रिदशापगाम्भः ॥ ३५ ॥  
 उत्सृज्य तीव्रं विषयाभिलाषं संतोषपोषं कुशलो भजस्व ।  
 इत्यर्ह्यमानः सुखसेवयायमात्मैव सर्वं सुधियां ददाति ॥ ३६ ॥  
 एकस्य जाने सुखभोगभाजः श्लाघ्यस्य सेवाव्यसनं निवृत्तम् ।  
 सदैव शिशोदरवर्जितत्वादयाच्ययाच्चारहितस्य राहोः ॥ ३७ ॥  
 सेवाव्रते प्राय इवोपविष्टः सर्वात्मना निश्चितजीवनाशः ।  
 द्वाःस्थैः प्रयत्नेन निवारितोऽपि न दुर्ग्रहं मुञ्चति नष्टसंज्ञः ॥ ३८ ॥  
 तमोऽध्वतापेन च चिन्तया च शीतेन दैन्येन च पिण्डिताङ्गः ।  
 मुखाशया दुःखसहस्रभागी सेवाव्रतं मुग्धमतिर्विभर्ति ॥ ३९ ॥  
 गच्छामि गच्छामि दिनं गतं मे दिने गतोऽहं न नृपोऽद्य दृष्टः ।  
 इति ब्रुवाणस्य सदा जनस्य जीर्णातरां तस्य तनुर्न तृष्णा ॥ ४० ॥  
 विच्छेदकारी सहसा कथानामनीप्सितो दीप इव प्रविष्टः ।  
 संसक्तवस्त्रान्तरमक्षिकेव न सेवकः कस्य करोति दुःखम् ॥ ४१ ॥  
 धूमायमानोऽक्षिविपक्षभूतश्चाटुक्रमोत्पादितकर्णशूलः ।  
 कुसेवकः पादतलेऽवलग्नः पदे पदे कण्टकतामुपैति ॥ ४२ ॥  
 एकः स्वमेव क्षितिमीक्षतेऽन्यः स निर्जनार्थी स च गाढलग्नः ।  
 स्व स्वार्थिता तस्य (१) भृशं स चार्थी कथं स सेव्यः स च सेवकोऽस्तु ॥ ४३ ॥  
 छैयाग्रहो मूर्त इवानुयायी स्थितश्चिरं वृश्चिकनिश्चलश्च ।  
 अकालपाती सुखकेलिलीलायन्त्रोपलः सेवकदुर्विदग्धः ॥ ४४ ॥  
 विसृज्यमानोऽप्यनिशं न याति तीव्रोपरोधप्रणयेन मूर्खः ।  
 भर्तुः प्रसादे विहितप्रयत्नो जातः परं प्रत्युत कोपहेतुः ॥ ४५ ॥

१. कुकूलशब्दस्तुषाम्निवाचकः, तस्मादत्रानलशब्दोऽधिक इवाभाति. परंतु कवय-  
 स्त्वेवमेव प्रत्युज्जते, यथा—'शिरीपादपि मृद्वङ्गी केयमायतलोचना । अयं क्व च कुकू-  
 लाम्निर्केशो मदनज्वरः ॥'. २. अनशनव्रते. ३. शनैश्चरः.

शूकारिदीर्घश्वसितानुबन्धैर्निवेदितोद्वेगगतिप्रयासः ।

अतिप्रवेशात्स्वरमार्गणोऽसौ निरस्यमानो विफलत्वमेति ॥ ४६ ॥

श्रीरत्नचन्द्रवरवाजिगर्जोर्जितेऽस्मि-

न्वाम्मीरराजकुलनाम्नि महासमुद्रे ।

अश्नाति मूढमतिरीश्वरतामवासु-

माशावशात्क्षितिपतेर्वहु कालकूटम् ॥ ४७ ॥

विरम विरम नेयं पान्थ नम्राप्रमाला

वधिर खदिरपाली निष्फलैषा प्रयाहि ।

इति बहुविधमुक्तः सेवकोऽन्यापदेशै-

स्त्यजति न विपुलाशापाशवद्धः कुसेवाम् ॥ ४८ ॥

प्रम्लाना सरसत्वमेति न पुनर्मात्रेव लग्नातपा

भग्ना काचमयीव संधिघटना योगेन न श्लिष्यति ।

सेवा दीपशिखेव दुर्गतगृहे संधार्यमाणा परं

निःस्नेहा क्षयमेति खेदजनितैरुच्छ्वासमालानिलैः ॥ ४९ ॥

कैस्त्वं गत्वर सेवकस्त्वरितता कस्मात्प्रभुर्दृश्यते

लाभः कस्तव तत्र वेत्रिविपुलाघातैः शिरस्ताडनम् ।

किं मृद्वासि मुदा विशालचरणैर्मिथ्यैव रथ्यामिमां

बन्धो बन्ध्यनरेन्द्रभव्यभवनभ्रान्त्या विडम्ब्यामहे ॥ ५० ॥

सुप्ताकर्षणदाम धाम महतो मोहस्य दैन्यस्य वा

सेवाक्लेशमहर्निशं विषहते यो वित्तलेशाशया ।

प्रसूर्जद्वडवाग्निगर्भगहनोद्भूतोर्मिमालाकुलं

संक्षुब्धं मकराकरं प्रविशति श्रीरत्नलब्धै न किम् ॥ ५१ ॥

व्यर्थात्यर्थगतागतव्यतिकरैरश्रान्ततीव्रत्वरो

द्वारालोकनतत्परः परिजनैरुत्सार्यमाणः परम् ।

यत्नेनैव पुरः प्रवेशकलनैः क्लेशावमानाश्रयः

सर्वापत्पिशुनः शुनः सदृशतामालप्स्यते सेवकः ॥ ५२ ॥

कूजत्कूरकपाटपीडनरुषा दत्तप्रहारैः परं  
 द्वारावस्थगनाय सुस्थिरभुजैर्द्वाःस्थैर्भृशं भर्त्सितः ।  
 कुञ्जीभूय जनस्य जानुविवरैः क्षिप्रप्रवेशोत्सुकः  
 पृच्छत्यन्तरनिर्गतानवसरं मौनव्रतान्सेवकः ॥ ९३ ॥  
 द्वारे रुद्धमुपेक्षते कथमपि प्राप्तं पुरो नेक्षते  
 विज्ञप्तौ गजमीलनानि कुरुते गृह्णाति वाक्यच्छलम् ।  
 निर्यातस्य करोति दोषगणनां स्वल्पापराधे यमः  
 स स्वामी यदि सेव्यते मरुतटे किं नः पिशाचैः कृतम् ॥ ९४ ॥  
 नित्यं राजकुले न पूज्ययजने तद्द्वारपालार्चनं  
 भक्तिं भूतिसमुद्भवे न तु भवे ध्यानं धने नात्मनि ।  
 दृष्टादृष्टविचिन्तनं नरपतौ न खोचिते कर्मणि  
 श्रीहेतोर्बत निष्फलं प्रकुरुते सर्वं जडः सेवकः ॥ ९५ ॥  
 सा तीव्रं जडनिम्नपातनरता नो नित्यसक्ता त्वरा  
 रथ्यापङ्ककलङ्कितं न वदनं न द्वारपालैः कलिः ।  
 यस्मिंस्तच्चिरसेवकः प्रविततं पुण्यं वनं गम्यतां  
 क्रूरास्ते न भवन्ति तत्र विकृतक्रोधोद्धताः पार्थिवाः ॥ ९६ ॥  
 हंहो कष्टविनष्ट सेवक सखे खिन्नोऽसि पोषाशया  
 रागश्चेद्विभवे तदेष कुपतिः क्लीबः किमासेव्यते ।  
 सेव्यः कोऽपि महेश्वरः स भगवान्यस्य प्रसादेक्षणै-  
 रक्षुण्णैः करुणास्पदीकृतमरुन्नाथो मरुत्तः कृतः ॥ ९७ ॥  
 राज्ञामज्ञतया कृतं यदनिशं दैन्यं तदुत्सृज्यतां  
 संतोषाम्भसि मृज्यतामपि रजः पादप्रणामार्जितम् ।  
 संतोषः परमः पुराणपुरुषः संविन्मयः सेव्यतां  
 यत्समृत्या न भवन्ति ते सुमनसां भूयो भवग्रन्थयः ॥ ९८ ॥

१. महाभारत आश्वमेधिकपर्वणि मरुत्तकथा द्रष्टव्या, द्रोणपर्वणि च पक्षपञ्चा-  
 शत्तमेऽध्याये.

उत्सृज्य प्राज्यसेवां विजनसुखजुषां भूभुजां व्याजभाजां  
छित्त्वाशापाशवन्धान्विमलशमजलैस्तीव्रतृष्णां निवार्य ।  
स्थित्वा शुद्धे समाधौ किमपरममृतं मृग्यतां ज्योतिरन्त-  
र्यस्मिन्दृष्टे विनष्टोत्कटतिमिरभरे लभ्यते मोक्षलक्ष्मीः ॥ ५९ ॥  
वृत्त्या जीवति लोकः सेवावृत्तिर्निजैव केषांचित् ।  
अस्थाने तीव्रतरा निन्द्या तु तदर्थिनां सेवा ॥ ६० ॥

विद्वज्जनाराधनतत्परेण संतोषसेवारसनिर्भरेण ।

क्षेमेन्द्रनाम्ना सुधियां सदैव सुखाय सेवावसरः कृतोऽयम् ॥ ६१ ॥

इति श्रीव्यासदासापराह्यमहाकविश्रीक्षेमेन्द्रकृतः सेव्यसेवकोपदेशः समाप्तः ।

### श्रीविक्रमविरचितं

### नेमिदूतम् ।

प्राणित्राणप्रवणहृदयो बन्धुवर्गं समग्रं  
हित्वा भोगान्सह परिजनैरुग्रसेनात्मजां च ।  
श्रीमान्नेमिर्विषयविमुखो मोक्षकामश्चकार  
क्लिग्धच्छायातरुषु वसतिं रामगिर्याश्रमेषु ॥ १ ॥  
सा तत्रोच्चैः शिखरिणि समासीनमेनं मुनीशं  
नासान्यस्तानिमिषनयनं ध्याननिर्धूतदोषम् ।  
योगासक्तं सजलजलदश्यामलं राजपुत्री  
वप्रक्रीडापरिणतगजप्रेक्षणीयं ददर्श ॥ २ ॥  
उद्वीक्ष्यैनं शमसुखरतं मेदुराम्भोदनादै-  
र्नृत्यत्केकिन्नजमथ नगं प्रोन्मिषन्नीपपुष्पम् ।  
सा शोकार्ता क्षितितलमगात्स्थान्न दुःखं हि नार्याः  
कण्ठाश्लेषप्रणयिनि जने किं पुनर्दूरसंस्थे ॥ ३ ॥  
तां दुःखार्तां शिशिरसलिलासारसारैः समीरै-  
राश्रास्यैवं स्फुटितकुटजामोदमत्तालिनादैः ।

साध्वीमद्रिः पतिमनुगतां तत्पदन्यासपूतः

प्रीतः प्रीतिप्रमुखवचनं स्वागतं व्याजहार ॥ ४ ॥

सिद्धेः सङ्गं समभिलषतः प्राणनाथस्य नेमेः

सा तन्वङ्गी विरहविधुरा तच्छिरोऽधिष्ठितस्य ।

तत्संमोहाद्भुतमनुनयं शैलराजं ययाचे

कामार्ता हि प्रकृतिक्वपणाश्चेतनाचेतनेषु ॥ ५ ॥

सा तं दूना मनसिजशरैर्यादवेशं बभाषे

रक्षेत्स्वामी शरणगमसौ भूपतीनां तु धर्मः ।

तन्मां स्वामिन्नव भवदधीनां समन्वयर्थे त्वां

याञ्चा मोघा वरमधिगुणे नाधमे लब्धकामा ॥ ६ ॥

जुङ्गं शृङ्गं परिहर गिरेरेहि यावः पुरीं स्वां

रत्नश्रेणीरचितभवनद्योतिताशान्तरालाम् ।

शोभासाम्यं कलयति मनाङ् नालका नाथ यस्या

बाह्योद्यानस्थितहरशिरश्चन्द्रिकाधौतहर्म्या ॥ ७ ॥

आलोक्यैनं तरलतडिदाक्रान्तनीलाब्दमालं

प्रावृट्कालं विततविकसद्भूथिकाजातिजालम् ।

अन्तर्जाग्रद्विरहदहनो जीवितालम्बनेऽलं

न स्यादन्योऽप्यहमिव जनो यः पराधीनवृत्तिः ॥ ८ ॥

अस्मादद्रेः प्रसरति मरुत्पेरितः प्रौढनादै-

भिन्दानोऽयं विरहिजनताकर्णजाहं पयोदः ।

यं पश्यैताः पथिकवनिताम्भोजचन्द्रातपाभाः

सेविष्यन्ते नयनसुभगं खे भवन्तं बलाकाः ॥ ९ ॥

वीक्ष्याकाशं नवजलधरश्याममुद्दामकामा-

विर्भावेन व्यथितवपुषो योषितो विह्वलायाः ।

काले कोऽस्मिन्वद यदुपते जीवितेशादृतेऽन्यः

सद्यःपाति प्रणयिहृदयं विप्रयोगे रुणद्धि ॥ १० ॥

शैलप्रस्थे जलदतमसा छादिताशाम्बरेण

स्निग्धश्यामाञ्जनचयरुचासादिताभिन्नभावाः ।

यामिन्योऽमूर्ध्वहितवसतेर्वासराश्चाजनेऽस्मि-

न्संपत्स्यन्ते नभसि भवतो राजहंसाः सहायाः ॥ ११ ॥

तन्मत्वैवं व्रज निजपुरीं द्वारकां सत्सहायै-

र्गोविन्दाद्यैः सममनुभवासाद्य राज्यं सुखानि ।

कामं तेषां यदुवर पुनःसंगमे भाविनी ते

स्नेहव्यक्तिश्चिरविरहजं मुञ्चतो वाप्पमुष्णम् ॥ १२ ॥

वन्याहारा धृतमुनिजनाचारसाराः सदारा

यां नाथान्ते वयसि सुधियः क्षत्रियाः संश्रयन्ति ।

किं तारुण्ये गिरिवरभुवं सेवसे तां तपोभिः

क्षीणः क्षीणः परिलघु पयः स्रोतसां चोपभुज्य ॥ १३ ॥

कात्र प्रीतिस्तव नगवरे चारु तद्द्वारकाया-

स्त्यक्त्वोद्यानं युवयदुमनोन्मादि यत्रासुरारिः ।

निर्जित्येन्द्रं ससुरमनयत्पारिजातं द्युलोका-

द्दिङ्नागानां पथि परिहरन्स्थूलहस्तावलेपान् ॥ १४ ॥

यत्प्रागासीदनलविलसद्भूषणाभाभिरामं

भात्यारोहन्नवघनजलोद्भिन्नवल्लीचयेन ।

तत्ते नीलोपलतटविभाभिन्नभासाधुनाङ्गं

बहेणैव स्फुरितरुचिना गोपवेषस्य विष्णोः ॥ १५ ॥

रम्या हर्म्यैः क तव नगरी दुर्गशृङ्गः क चाद्रिः

कैतत्काम्यं तव मृदु वपुः क व्रतं दुःखचर्यम् ।

चित्तग्राह्यं हितमिति वचो मन्यसे चेन्ममालं

किंचित्पश्चाद्भ्रज लघुगतिर्भूय एवोत्तरेण ॥ १६ ॥

कुर्वन्पान्थांस्त्वरितहृदयान्संगमायाङ्गनाना-

मेनं पश्याधिगतसमयः स्वं वयस्यं मयूरम् ।



जीमूतोऽयं मदयति विभो कोऽथवान्योऽपि काले  
 प्राप्ते मित्रे भवति विमुखः किं पुनर्यस्तथोच्चैः ॥ १७ ॥  
 पूर्वं येन त्वमसि वयसा भूषितोऽङ्गे समग्रे  
 तैस्तैः क्रीडारससुखसखैर्भव्यभोगैरिदानीम् ।  
 तत्तारुण्यं सफल्य पुरीं द्वारकामेत्य शीघ्रं  
 सद्भावाद्द्रवः फलति न चिरेणोपकारो महत्सु ॥ १८ ॥  
 किं शैलेऽस्मिस्तव निवसतो न व्यथा कापि चित्ते  
 संत्यज्य स्वां पुरमनुपमां द्योतते नाथ यस्याः ।  
 त्वत्सौधेनासितमणिमयाग्रेण हैमोग्रवप्रो  
 भेषश्यामः स्तन इव भुवः शेषविस्तारपाण्डुः ॥ १९ ॥  
 यामालोक्य स्वगृहगमनायोत्सुकाः स्युस्त्वदन्ये  
 पश्याकाशे जलदपटलेऽस्मिन्बलाकावलीं ताम् ।  
 अन्तर्विद्युत्स्फुरितरुचिरे सुप्रकाशेन्द्रचापे  
 भक्तिच्छेदैरिव विरचितां भूतिमङ्गे गजस्य ॥ २० ॥  
 युक्तं लक्ष्म्या मुदितमनसो यादवेशाः सभाया-  
 मासीनं यं निजपुरि चिरं त्वामसेवन्त पूर्वम् ।  
 संप्रत्येकः श्रयसि स नगं नाथ किं वेत्सि नैवं  
 रिक्तः सर्वो भवति हि लघुः पूर्णता गौरवाय ॥ २१ ॥  
 मुक्तातङ्कास्तव यदुविभो जिह्याङ्गं लिहन्तः  
 संक्रीडन्ते शिशव इव येऽङ्गे समाधिस्थितस्य ।  
 संप्रत्येते पुरमभियतो विप्रयोगेण नेत्रैः  
 सारङ्गास्ते जललवमुचः सूचयिष्यन्ति मार्गम् ॥ २२ ॥  
 एतत्तुङ्गं त्यज शिखरिणः शृङ्गमङ्गीकुरुष्व  
 प्राज्यं राज्यं प्रणयमखिलं पालयन्बन्धुवर्गे ।  
 रम्ये हर्म्ये चिरमनुभव प्राप्य भोगानखण्डा-  
 न्तोत्कण्ठानि प्रियसहचरीसंभ्रमालिङ्गितानि ॥ २३ ॥

धूतोन्निद्रार्जुनपरिमलोद्गारिणः पान्थसार्था-  
 न्ये कुर्वीरञ्जलदमरुतो वेश्मसंदर्शनोत्कान् ।  
 तैः संस्पृष्टो विरहिहृदयोन्माथिभिः स्वां पुरीं नु  
 प्रत्युघातः कथमपि भवान्गन्तुमाशु व्यवस्येत् ॥ २४ ॥  
 नोत्साहस्ते स्वपुरगमने चेद्वियुक्ता त्वयाहं  
 वृद्धावेतौ तव च पितरौ तज्जनास्ते त्रयोऽमी ।  
 स्लानास्याब्जाः कलुषतनवो ग्रीष्मतोयाशयाभाः  
 संपत्स्यन्ते कतिपयदिनस्थायिहंसा दशार्णाः ॥ २५ ॥  
 तन्नः प्राणानव तव मते जीवरक्षैव धर्मो  
 वासार्थं वः सुरविरचितां तां पुरीमेहि यस्याः ।  
 वप्रप्रान्ते स्फुरति जलधेर्हारि वेलारमण्याः  
 सभ्रूमङ्गं मुखमिव पयो वेत्रवत्याश्चलोर्मि ॥ २६ ॥  
 अस्मादद्रेः प्रतिपथमधः संचरन्दानवारेः  
 क्रीडाशैलं विमलमणिभिर्भासुरं द्रक्ष्यसि त्वम् ।  
 अन्तः कान्तारतरसगलद्भूषणैर्यो यदूना-  
 मुद्दामानि प्रथयति शिलावेश्मभिर्यौवनानि ॥ २७ ॥  
 तस्योघाने वरतरुचिते त्वं मुहूर्तं श्रमार्त-  
 स्तिष्ठेस्सुष्टो विविधतदुपानीतपुष्पोपहारैः ।  
 पुष्पन्नन्तश्चर परिमलोद्गारसारस्मितानां  
 छायादानक्षणपरिचितः पुष्पलावीमुखानाम् ॥ २८ ॥  
 दृष्ट्वा रूपं तव निरुपमं तत्र पीनस्तनीनां  
 तासामन्तर्मनसिजरसोल्लासलीललसानाम् ।  
 कर्णाम्भोजोपगतमधुकृत्संभ्रमोद्यद्विलासै-  
 लोलापाङ्गैर्यदि न रमसे लोचनैर्वञ्चितोऽसि ॥ २९ ॥  
 तस्मिन्नुद्यन्मनसिजरसाः प्रांशुशाखावनाम-  
 व्याजादाविष्कृतकुचवलीनामिकाञ्चीकलापाः ।

संधास्यन्ते त्वयि मृगदृशस्तान्विचित्रान्विलासा-

न्स्त्रीणामाद्यं प्रणयवचनं विभ्रमो हि प्रियेषु ॥ ३० ॥

त्वां याचेऽहं न नयविदुषां कापि कार्ये विलम्बो

गन्तव्या ते सपदि नगरी स्वा यतः सा त्वदम्बा ।

मुक्ताहारा सजलनयना त्वद्वियोगार्तिदीना

काश्यं येन त्यजति विधिना स त्वयैवोपपाद्यः ॥ ३१ ॥

तस्याधस्ताद्विषमपुलिनां स्वर्णरेखामतीतो

मार्गं दृष्ट्वा पुरमनुपमां तां भवान्वामनस्य ।

मुक्त्वा लोकोपचयमवर्निं नाकिनामागतानां

शेषैः पुण्यैर्हृतमिव दिवः कान्तिमत्खण्डमेकम् ॥ ३२ ॥

यस्यां सान्द्रोऽनुपमचलितो वेश्मसु स्वेच्छयैवं

मुष्णन्नङ्गात्सुरतललितादुज्जयन्तीं विगाह्य ।

खेदं तीरे विदलितपुटः सेवते वारनारीं

सिप्रावातः प्रियतम इव प्रार्थनाचाटुकारः ॥ ३३ ॥

यत्र स्तम्भान्मरकतमयान्देहलीं विद्भुमाणां

प्रासादाग्रं विविधमणिभिर्निर्मितं वासवेन ।

भूमिं मुक्ताप्रकररचितां हास्तिकं चापि दृष्ट्वा

संलक्ष्यन्ते सलिलनिधयस्तोयमात्रावशेषाः ॥ ३४ ॥

अत्रात्युग्रैः किल मुनिवरो वामनः प्राक्तपोभि-

र्लब्ध्वा सिद्धिं निखिलभुवनव्यापिना विग्रहेण ।

ईशं वामं भुजगसदने प्रापयद्दानवाना-

मित्यागन्तूनरमयति जनो यत्र बन्धूनभिज्ञः ॥ ३५ ॥

तामासाद्य प्रवरनगरीं विश्रुतां संनिवासं

कुर्याः पौरैर्नृवर विहितानेकपूजोपचारः ।

आस्तीर्णान्तर्विमलशयनेष्वग्रसौधेषु कामं

नीत्वा खेदं ललितवनितापादरागाङ्कितेषु ॥ ३६ ॥

उद्यानानामुपतटभुवामुज्जयन्त्या. समन्ता-

दाधुन्वद्भिर्विपुलविकसन्मालतीजालकानि ।

अङ्गान्मार्गश्रमजलकणान्सेव्यसेऽस्यां हरद्भि-

स्तोयक्रीडानिरतयुवतिस्नानतिकैर्मरुद्भिः ॥ ३७ ॥

तत्रोपास्यः प्रथितमहिमा नाथ देवस्त्वयाद्यः

प्रसादस्थ क्षणमनुपमं यं निरीक्ष्य त्वमक्षणो. ।

शृण्वन्प्रेक्षामुरजनिनदान्वारिवाहस्य तुल्या-

नामन्द्राणां फलमविकलं लप्स्यसे गर्जितानाम् ॥ ३८ ॥

त्वद्रूपेणापहृतमनसो विस्मयात्पौरनार्यः

सौन्दर्याधःकृतमनसिजे राजमार्गं प्रयाति ।

प्रातस्तस्यां कुवलयदलयामलाङ्गे सलील-

मामोक्ष्यन्ते त्वयि मधुकरश्रेणिदीर्घान्कटाक्षान् ॥ ३९ ॥

तस्याः पश्यन्वरगृहतिं तां ब्रजेर्घ्यां स्पृशन्ती-

मैक्यं प्राप्यासितरजनिषु प्रस्फुरद्रत्नदीपाः ।

विद्योतन्ते निहततिमिरव्योममार्गश्च लोके

शान्तोद्वेगस्तिमितनयनं दृष्टभक्तिर्भवान्या ॥ ४० ॥

पौरैस्तस्यां रथमुपहृतं रम्यमास्थाय यान्तं

द्रष्टुं ग्राम्याः पथि युवतयस्त्वामुपैष्यन्ति तस्मात् ।

शब्दैस्तत्र स्वलदुपलजैरर्थिसार्थीकृतश्री-

स्तोयोत्सर्गस्तनितमुखरो मा च भूर्विक्लवास्ताः ॥ ४१ ॥

त्वामायान्तं पथि यदुवराः केशवाद्या निशम्य

प्रीता बन्धूंस्तव पितृमुखान्सौहृदान्प्रन्दयन्तः ।

साकं सैन्यै रथमभिमुखं प्रेषयिष्यन्ति तूर्णं

मन्दायन्ते न खलु सुहृदामभ्युपेतार्थकृत्याः ॥ ४२ ॥

श्रुत्वा तीरे तदनुजलधेरागतं सोपहारो

मान्यो मन्त्री यदि बलपुराच्छीरिणस्त्वामुपेतः ।

तस्यादेया स्वशयविहिता सत्क्रिया तेन वेत्सि

प्रत्यावृत्तस्त्वयि कररुधि स्यादनल्पाभ्यसूयः ॥ ४३ ॥

गच्छेवैलातटमनु ततस्तोयमुल्लासिमत्स्यं

स्वच्छं काचच्छवि जलनिधेस्तस्य पश्यन्रथस्थः ।

यः कामीव क्षणमपि सरित्कामिनीनां न शक्तो

मोधीकर्तुं चटुलशफरोद्वर्तनप्रेक्षितानि ॥ ४४ ॥

तां वेलाङ्के विमलसलिलामागतां द्रक्ष्यसि त्वं

पूर्वोद्दिष्टां सरितमसकृद्धारिभिर्वीचिहसैः ।

यामालिङ्ग्योपरमति पिबन्धन्मुखं न क्षणार्धं

ज्ञातास्वादो विपुलजघनां को विहातुं समर्थः ॥ ४५ ॥

तस्मिन्नुच्चैर्दलितलहरीसीकरासारहारी

वारां राशेस्तटजविकसत्केतकामोदरम्यः ।

खेदं मार्गक्रमणजनितं ते हरिष्यत्यजस्रं

शीतो वायुः परिणमयिता काननोदुम्बराणाम् ॥ ४६ ॥

नाम्ना रत्नाकरमथ पुरस्ताद्भजे वीक्षमाणो

जज्ञे यस्मान्भुवनभयकृत्तपुरा कालकूटम् ।

यत्रासाध्यं निवसति जगद्वाहदक्षं जलाना-

मत्यादित्यं हुतवहमुखे संभृतं तद्धि तेजः ॥ ४७ ॥

त्वामायान्तं तटवनचरा मेघनीलं मयूरा

दृष्ट्वा दूरान्मधुरविरुतैस्तत्र ये संस्तुवन्ति ।

त्वं तान्दिव्यध्वनिभिरुदधेः सान्द्रितैः संनिकृष्टः

पश्चादद्रिग्रहणगुरुभिर्गर्जितैर्नर्तयेथाः ॥ ४८ ॥

उत्कल्लोला विपुलपुलिनाग्नेऽथ भद्राभिधाना

सा ते सिन्धुर्नयनविषयं यास्यति प्रस्थितस्य ।

वातोद्भूतैर्हसति सलिलैर्या शशाङ्कांशुगौरैः

स्रोतोमूर्त्या भुवि परिणतां रन्तिदेवस्य कीर्तिम् ॥ ४९ ॥

उच्चैर्भिन्नं जवितमुदधौ हारि नीरं रथस्थे  
 तस्यास्त्वय्युत्तरति सरितो यादवेन्द्र प्रवाहम् ।  
 वीक्षिष्यन्ते क्षणमनिमिषो व्योमभाजोऽतिदूरा-  
 देकं मुक्तागुणमिव भुवः स्थूलमध्येन्द्रनीलम् ॥ ९० ॥  
 तामुत्तीर्णः पुनरधिवसेरीशपौराभिधानं  
 नानादेशागतजनचयैः पूर्णरम्यापणं तत् ।  
 यस्याकाशं स्पृशति निवहो वैश्मनामूर्ध्वभागा-  
 त्पात्रीकुर्वन्दशपुरवधूनेत्रकौतूहलानाम् ॥ ९१ ॥  
 तस्माद्द्वर्त्मानघ तव कियद्गच्छतो भाति दुर्गं  
 पङ्काकीर्णं नवतृणचितं तत्र तोयाशयानाम् ।  
 कुर्वन्नब्दः किल कलुषतां मार्गणैः प्रागरीणां  
 धारापातैस्त्वमिव कमलान्यभ्यषिञ्चन्मुखानि ॥ ९२ ॥  
 नानारत्नोपचितशिखरश्रेणिरम्यः पुरस्ते  
 यास्यत्यक्ष्णोर्विषयमचलो मादनो गन्धपूर्वः ।  
 यं सोत्कण्ठो नवमिव पुनर्वीक्षितुं कान्त हर्षा-  
 दन्तः शुद्धस्त्वमपि भविता वर्णमात्रेण कृष्णः ॥ ९३ ॥  
 यस्मिन्पूर्वं किल विरचितां वामभागे भवानीं  
 देवीं वीक्ष्य त्रिपुरजयिनः स्वेच्छया केलिमाजम् ।  
 जहोः पुत्री तदनु दधतोऽङ्केऽभ्युपेर्ष्यं सपत्नी  
 शंभोः केशग्रहणमकरोदिन्दुलम्बोर्मिहस्ता ॥ ९४ ॥  
 आरूढस्य स्फटिकमणिभूश्वेतसानुप्रतापे  
 यस्मिञ्छैले विमलविलसत्कान्तितोयप्रवाहा ।  
 संक्रामन्त्या तव घनरुचा छायया स्वर्धुनीव  
 स्यादस्थानोपगतयमुनासंगमेवाभिरम्या ॥ ९५ ॥  
 भास्वद्भास्वन्मणिमयवृहत्तुङ्गशृङ्गाग्रसंस्थाः  
 संप्रत्युद्यत्परिणतफलश्यामला वामभागे ।

यस्मिञ्जम्बुक्षितिरुहचया धारयिष्यन्ति सान्द्राः

शोभां शुभ्रत्रिनयनवृषोत्खातपङ्कोपमेयाम् ॥ ९६ ॥

श्रुत्वायान्तं द्रुतमुपगतास्तत्र बन्दिब्रजा ये

त्वां यावन्तः प्रथितयशसं येऽर्थिनो दौःस्थ्यदीनाः ।

तान्कुर्वीथाः समभिलषितार्थप्रदानैः कृतार्था-

नापन्नार्तिप्रशमनफलाः संपदो ह्युत्तमानाम् ॥ ९७ ॥

आकर्ष्याद्विप्रतिरचगुरुं वानरास्त्वत्सकाशे

क्रोधाताम्रास्ततमुखरवं तत्र येऽभिद्रवन्ति ।

तान्योधानां विमुखय पुनर्दारुणैर्ज्यानिनादैः

के वा न स्युः परिभवपदं निष्फलारम्भयत्नाः ॥ ९८ ॥

तस्मिन्नद्रौ निवसति विभुः स स्वयंभूर्भवो वा

देवः सेवापरसुरगर्णवैन्धपादारविन्दः ।

यद्ध्यानेनापहृतदुरिता मानवाः पुण्यभाजः

संकल्पन्ते स्थिरगणपदप्राप्तये श्रद्धधानाः ॥ ९९ ॥

नीपामोदोन्मदमधुकरं गुञ्जनं गीतरम्यं

केका वेणुक्कणितमधुरा बर्हिणां चारु नृत्यम् ।

श्रोत्रानन्दी मुरजनिनदस्त्वत्प्रयाणे यदि स्या-

त्संगीतार्थो ननु पशुपतेस्तत्र भावी समग्रः ॥ १० ॥

तस्माद्गच्छन्नथ पथि भवान्वीक्षिता वेणुनाख्यं

शैलं नीलोपलपरिचयाशेषसानूच्छ्रयं तम् ।

व्याप्याकाशं नवजलमृतां संनिभो यो विभाति

श्यामः पादो बलिनियमनायोद्यतस्येव विष्णोः ॥ ११ ॥

तांस्तान्प्रामानपि शुचिगिरिं दक्षिणेन व्यतीत्य

द्रष्टास्यग्रे सितमणिमयं सौधसंघं स्वपुर्याः ।

क्रान्त्वा वप्रं वियति विशदैः शोभते योऽशुजालै

राशीभूतः प्रतिदिशमिव त्र्यम्बकस्यादृहासः ॥ १२ ॥

प्रत्यासत्ति विशदशिखरोत्सङ्गभागे पयोदे  
 नीलस्निग्धे क्षणमुपगते पुण्डरीकप्रभस्य ।  
 शोभा काचिद्विलसति मनोहारिणी यस्य संप्र-  
 त्यसन्त्यस्ते सति हलभृतो मेचके वाससीव ॥ ६३ ॥  
 प्राप्योद्यानं पुरपरिसरे केलिशैले यदूनां  
 विश्रामार्थं क्षणमभिरतिं गोमतीवारि पश्यन् ।  
 उत्सर्पद्भिर्दधदिव दिवो वर्त्मनो वाजिसंघैः  
 सोपानत्वं कुरु मणितटारोहणायग्रयायी ॥ ६४ ॥  
 तत्रासीनो मुररिपुयशो निश्चलः किनरीभिः  
 शृण्वंस्तिष्ठञ्छ्रुतिसुखकरं गीयमानं मुहूर्तम् ।  
 शब्दैरश्वस्वलितरवजैर्मेदुरैरम्बुराशैः  
 क्रीडालोलाः श्रवणपरुषैर्गाजितैर्भीषयेस्ताः ॥ ६५ ॥  
 सान्द्रोन्निद्रार्जुनसुरमितं प्रोन्मिषत्केतकीकं  
 हृद्यं जातिप्रसवरजसास्वादमत्तालिनादैः ।  
 नृत्यत्केकामुखरशिखिनं भूषितोपान्तभूमिं  
 नानाचेष्टैर्जलदललितैर्निर्विशेस्तं नगेन्द्रम् ॥ ६६ ॥  
 तस्या हर्षादवकृतमहास्ते प्रवेशाय पुर्या  
 निर्यास्यन्ति प्रवरयदवः संमुखाः शौरिमुख्याः ।  
 या कालेऽस्मिन्भवनशिखरैः प्रक्षरद्वारि धत्ते  
 मुक्ताजालग्रथितमलकं कामिनीवाभ्रवृन्दम् ॥ ६७ ॥  
 शश्वत्सान्द्रस्वतनुमहसं प्रोल्लसद्रत्नदीपा  
 मानप्रांशुं शिखरनिवहैर्व्योममार्गं स्पृशन्तः ।  
 गौरं ज्योत्स्नाविमलयशसा शुभ्रवर्णाः सुधाभिः  
 प्रासादास्त्वां तुलयितुमलं यत्र तैस्तैर्विशेषैः ॥ ६८ ॥  
 यामुद्दामाखिलसुररिपून्माथिनो दानवारेः  
 साहाय्याय प्रथितमहसोऽध्यासते योधवर्याः ।



नानादैत्यप्रहरणभवैः संगरेषु स्वकीत्या  
 प्रत्यादिष्टाभरणरुचयश्चन्द्रहासत्रणाङ्कैः ॥ ६९ ॥  
 व्याधिर्देहान्स्पृशति न भयाद्रक्षितुः शार्ङ्गपाणे-  
 र्मृत्योर्वार्ता श्रवणपथगा कुत्र यद्वासभाजाम् ।  
 कामक्रीडारससुखजुषां यच्छतामर्थिकामा-  
 न्वित्तेशानां न च खलु वयो यौवनादन्यदस्ति ॥ ७० ॥  
 कर्णे जातिप्रसवममलं केतकं केशपाशे  
 कस्तूरीभिः कृतविरचना गण्डयोः पन्नवल्ली ।  
 कण्ठे माला ग्रथितकुटजा मण्डनं भावि काम्यं  
 सीमन्ते च त्वदुमगमजं यत्र नीपं वधूनाम् ॥ ७१ ॥  
 यस्यां रम्यं युवजनमनोहारि वाराङ्गनानां  
 लास्यं तालानुगतकरणं भास्यति त्वत्प्रवेशे ।  
 वाञ्छन्तीनां तदवगमनादङ्गभाजां प्रसादं  
 त्वद्गम्भीरध्वनिषु शनकैः पुष्करेष्वाहतेषु ॥ ७२ ॥  
 संसक्तानां नवरतरसे कामिभिः कुण्ठ्यमानाः  
 पृष्टेऽप्वन्तः कृतविरचनाधर्मवार्यङ्गनानाम् ।  
 यस्यां ग्रीष्मे शिशिरकिरणस्यांशुभिर्यामिनीषु  
 व्यालुम्पन्ति स्फुटजललवस्यन्दिनश्चन्द्रकान्ताः ॥ ७३ ॥  
 गत्वा पूर्वं रजनिसमये धूप्यमानेषु लीला-  
 वेश्मस्वन्तर्युवतिनिहितै रत्नदीपैर्निरस्ताः ।  
 जालैर्यत्रान्धतमसचयाः साध्वसेनेव भूयो  
 धूमोद्गारानुकृतिनिपुणा जर्जरा निप्पतन्ति ॥ ७४ ॥  
 रात्रौ यस्यामुपसखि भृशं गात्रसंकोचभाजां  
 रागेणान्धैः शयनभवनेषूल्लसद्दीपवत्सु ।  
 प्रेम्णा कान्तैरभिकुचयुगं हृद्यगन्धिर्वधूनां  
 हीमूढानां भवति विफलप्रेरणा चूर्णसृष्टिः ॥ ७५ ॥

गायन्तीभिस्त्वदमलयशो वारसीमन्तिनीभिः

साकं माघन्मधुरसुरजं तारसारान्यपुष्टम् ।

यस्यां रम्यं सुरभिसमये सोत्सवाः सीरिसुख्या

वद्भापानं वहिरुपवनं कामिनो निर्विशन्ति ॥ ७६ ॥

उद्यत्कामालसयुवतिभिः सेव्यमानैः सरोज-

स्कन्धान्यस्यां सुमधुररसानक्षयानापिवद्भिः ।

निर्गम्यन्ते शरदि यदुभिः सन्नपृष्टे स्वकीर्त्या

नित्यज्योत्स्नाः प्रतिहततमोवृत्तिरम्याः प्रदोषाः ॥ ७७ ॥

कान्तोत्तंसास्तुहिनसमये कुङ्कुमालिप्तदेहाः

सान्द्रच्छाये शुचिनि तरुभिर्गोमतीरम्यतीरे ।

रूपोल्लासाद्विजितरतयः कुन्दकाले सलीलं

संकीडन्ते मणिभिरमरप्रार्थिता यत्र कन्याः ॥ ७८ ॥

यस्यां पुष्पोपचयममलं भूषणं साधुहृद्यं

गन्धद्रव्यं व्यजननिवहं सूक्ष्ममिच्छानुकूलम् ।

न्यस्तः प्रीत्या त्रिदशपतिना वासुदेवस्य सन्न-

न्येकः सूते सकलमवलामण्डनं कल्पवृक्षः ॥ ७९ ॥

एणाङ्काश्मावनिषु शिशिरैः कुङ्कुमाद्रैः पदाङ्कैः

शीतोत्कम्पाद्गतविगलितैर्वालकैः केशपाशात् ।

अष्टैः पीनस्तनपरिलसद्रम्यमाल्यैश्च यस्यां

नैशो मार्गः सवितुरुदये सूच्यते कामिनीनाम् ॥ ८० ॥

त्राणस्याजौ हरविजयिनो वासुदेवस्य यस्यां

प्राप्यासक्तिं चरति गतभीः पुष्पचापो निरस्तः ।

यस्साद्देहाकृतयुवमनोमोहमात्मप्रकर्षै-

स्तस्यारम्भश्चतुरवनिताविभ्रसैरेव सिद्धः ॥ ८१ ॥

यायास्तस्माद्रथपरिवृतस्त्वं प्रवेशाय यस्यां

तत्प्राचीनं पुरि हरिसुखैर्गोपुरं यादवेन्द्रैः ।

यत्राशोकः कलयति नवस्तोरणाभां तथा न्यो

हस्तप्राप्यस्तवकनमितो बालमन्दारवृक्षः ॥ ८२ ॥

उद्यद्बालव्यजनमनिलोलासिकाशप्रसूनाः

श्वेतच्छत्रं विकसितसिताम्भोजभाजो विलोक्य ।

तस्यां पौरा विशदयशसं न श्रियः शारदीना

नाध्यास्यन्ति व्यपगतशुचस्त्वामपि प्रेक्ष्य हंसाः ॥ ८३ ॥

पुष्पाकीर्णं पुरि सह तदा यस्त्वया राजमार्गं

यास्यत्युद्यद्भूनिजवसनं चन्दनाम्भश्छटाङ्गम् ।

शौरिं पीताम्बरधरमनुक्षमाधरं मेघमेनं

प्रेक्ष्योपान्तस्फुरिततडितं त्वां तमेव सरामि ॥ ८४ ॥

यातं तस्याः पुरि पुरि बलादुत्सवैः कामिनोत्कं

हर्षोत्कर्षं नरपतिपथेनैष्यतस्तौ ययोस्तु ।

स्त्रीणामेको रमयति शतान्यङ्गनां पाययित्वा

काङ्क्षत्यन्यो वदनमदिरां दोहदच्छद्मनास्याः ॥ ८५ ॥

सौधश्रेणीर्विततविलसत्तोरणास्ता व्यतीत्य

स्वावासं तं मणिचयरुचा भासुरं प्राप्स्यसि त्वम् ।

यस्मिन्कस्मै न भवति मुदे साग्रभूमिर्धनानां

यामध्यास्ते दिवसविगमे नीलकण्ठः सुहृद्भः ॥ ८६ ॥

नत्वा पूर्वं पितृमुखगुरुंस्तान्विसृज्याथ बन्धू-

न्सौधं मञ्जद्वयमपि ततोऽलं कुरुष्वार्द्रचित्तः ।

यन्निःश्रीकं हरति न मनस्त्वां विना यादवेन्दो

सूर्यापाये न खलु कमलं पुष्यति स्वामिख्याम् ॥ ८७ ॥

इत्युक्तेऽस्या वदसि विमुखं मुक्तिकान्तानुरक्तं

दृष्ट्वा नेमिं किल जलधरः संनिधौ भूधरस्थः ।

तत्कारुण्यादिव जलधरश्रेणिमुक्ताश्रु धत्ते

खद्योतालीविलसितनिभां विद्युदुन्मेषदृष्टिम् ॥ ८८ ॥

तत्सख्यूचे तमभिवचनं वाञ्छितं साधयास्या  
 बालामेनां नय निजगृहं शैलशृङ्गं विहाय ।  
 त्वत्संयोगान्ननु धृतिसमेतानवद्याङ्गयष्टि-  
 र्यां तत्र स्याद्युवतिविषये सृष्टिराद्येव धातुः ॥ ८९ ॥  
 अस्वीकारात्सुभग भवतः क्लिष्टशोभां कियद्भि-  
 र्द्वृष्टीमन्तर्विरहशिखिना वासरैर्दह्यमानाम् ।  
 एनां शुष्यद्वदनकमलां दूरविध्वस्तपत्रां  
 जातां मन्ये तुहिनमथितां पद्मिनीं वान्यरूपाम् ॥ ९० ॥  
 आकाङ्क्षन्त्या मृदुकरपरिष्वङ्गसौख्यानि सख्याः  
 पश्यामुष्या मुखमनुदिनं म्लानमस्मेरमश्रि ।  
 उद्यत्तापात्कुमुदमिव ते कैरविष्या वियोगा-  
 दिन्दोर्देिन्यं त्वदनुसरणक्लिष्टकान्तेर्विभर्ति ॥ ९१ ॥  
 शय्योत्सङ्गे निशि पितृगृहे प्राप्य निद्रां पुरासौ  
 त्वं क्व स्वामिन्त्रजसि सहसेति ब्रुवाणा प्रबुद्धा ।  
 ऊचेऽस्माभिर्न खलु नयनेनापि द्यो वीक्षिताङ्गः  
 कच्चिद्धर्तुः स्मरसि रसिके त्वं हि तस्य प्रियेति ॥ ९२ ॥  
 एतद्दुःखापनयरसिके प्राक्सखीनां समाजे  
 गायत्यासां किमपि मधुरं गीतमादाय वीणाम् ।  
 तद्भ्रूचानेनापहतहृदया गातुकामा ललज्जे  
 भूयो भूयः स्वयमपि कृतां मूर्च्छनां विस्मरन्ती ॥ ९३ ॥  
 त्वत्प्राप्त्यर्थं विरचितवती तत्र सौभाग्यदेव्या  
 पूजामेषा सुरभिकुसुमैरेकचित्ता मुहूर्तम् ।  
 दैवज्ञान्वानयति निपुणान्स्म क्षणं भाषयन्ती  
 प्रायेणैते रमणविरहेष्वङ्गनानां विनोदाः ॥ ९४ ॥  
 याते पाणिग्रहणसमयेऽर्द्रं विहाय त्वयीमां  
 त्यक्त्वा माल्यं सपदि रचिता यानया विप्रयोगे ।

तामेवैषा वहति शिरसा स्वे निधाय प्रदेशे  
 गण्डाभोगात्कठिनविषमामेकवेणीं करेण ॥ ९५ ॥  
 गीताद्यैर्वा श्रुतमुखकरैः प्रस्तुतैर्वा विनोदैः  
 पौराणीभिः कृतनुतिमिमां त्वद्वियोगात्कथाभिः ।  
 तुष्टिं नेतुं रजनिषु पुनर्नालिवर्गः क्षमोऽभू-  
 तासुन्निद्रामवनिशयनां सौधवातायनस्थः ॥ ९६ ॥  
 या प्रागस्याः क्षणमिव नवैर्गीतवार्ताविनोदै-  
 रासीच्छय्यातलविगलितैर्गल्लभागैर्विलङ्घ्य च ।  
 रात्रिं संवत्सरशतसमां वीक्षते सन्नगात्री  
 तामेवोष्णैर्विरहजनितैरश्रुभिर्यापयन्ती ॥ ९७ ॥  
 पश्यन्ती त्वन्मयमिव जगन्मोहनावासमग्नं  
 ध्यायन्ती त्वां मनसि निहितं तत्क्षणं तद्विरामे ।  
 मूर्तिं भित्तावपि च लिखितामीक्षितुं ते पुरस्ता-  
 दाकाङ्क्षन्ती नयनसलिलोत्पीडरुद्धावकाशम् ॥ ९८ ॥  
 अन्तर्भिन्ना मनसिजशरैर्मीलिताक्षी मुहूर्तं  
 लब्ध्वा संज्ञां दिशि दिशि मुहुर्वीक्ष्यमाणार्तिदीना ।  
 शय्योत्सङ्गे नवकिसलयाग्रेऽपि भद्रं न लेभे  
 साग्रेऽहीव स्थलकमलिनी न प्रबुद्धा न सुप्ता ॥ ९९ ॥  
 वृत्तान्तेऽस्मिंस्तदनु कथिते मातुरस्यास्तयैत-  
 द्दृत्तं ज्ञातं निशि सह मया प्रेषितः सौविदल्लः ।  
 सख्याः पश्यन्नयमपि दशां तां तदावेक्ष्य जातं  
 प्रत्यक्षं ते निखिलमचिराद्भ्रातरुक्तं मया यत् ॥ १०० ॥  
 प्रेक्ष्यैतस्मिन्नपि मृगदृशस्तामवस्थामसह्या-  
 मस्याः प्रातः कथयति पुरा विस्तरात्सैतदम्बा ।  
 श्रुत्वा दुःखं दुहितुरसृजद्वाष्पमच्छिन्नधारं  
 प्रायः सर्वो भवति करुणावृत्तिरार्द्रान्तरात्मा ॥ १०१ ॥

आहूयैनामवददथ सा निर्दयो योऽत्यजत्त्वा-

मित्थं भद्रे कथय किमियद्धार्यते तत्र दुःखम् ।

त्यक्त्वा लोलं नयनयुगलं तेऽरुणत्वं रुदत्या

मीनक्षोभाच्चलकुवलयश्रीतुलामेष्यतीति ॥ १०२ ॥

अन्तस्तापान्मृदुभुजयुगं ते मृणालस्य दैन्यं

म्लानिं चैतन्मिहिरकिरणक्लिष्टशोभस्य धत्ते ।

प्लुष्टः श्वासैर्विरहशिखिना स द्वितीयस्तवायं

यास्यत्यूरुः सरसकदलीस्तम्भगौरश्चलत्वम् ॥ १०३ ॥

वत्से शोकं त्यज सृज पुनः स्वच्छतां मृष्टवार्णीं

यच्छस्त्रैवं प्रयतमनसानुग्रहं मे कुरुष्व ।

भर्तुर्भूयो न भवति रहः संगतायास्तथा ते

सद्यः कण्ठच्युतभुजलताग्रन्थि गाढोपगूढम् ॥ १०४ ॥

आरोप्याङ्गे मधुरवचसाश्वासितेत्यं जनन्या

तत्याजाधिं क्षणमपि न या त्वद्वियोगात्कृशाङ्गी ।

संप्रत्येषा विसृजति तनुं कोमलाङ्गी यथा नो

वक्तुं धीरस्तनितवचनैर्मानिनीं प्रक्रमेथाः ॥ १०५ ॥

मातुः शिक्षाशतमलमवज्ञाय दुःखं सखीना-

मन्तश्चित्तेष्वजनयदियं पाणिपङ्केरुहाणि ।

हस्ताभ्यां प्राक्सपदि रुदती रुन्धती कोमलाभ्यां

मन्द्रस्त्रिगैर्ध्वनिभिरवला वेणिमोक्षोत्सुकानि ॥ १०६ ॥

वृद्धः साध्व्या सुभग तव यः प्रेषितोऽभूत्प्रवृत्तिं

ज्ञातुं तस्मात्कुशलिनमियं रैवताद्रौ द्विजातिः ।

त्वामाकर्ण्योच्छ्वसितहृदयासीत्क्षणं सुन्दरीणां

कान्तोदन्तः सुहृदुपगतः संगमार्त्किचिदूनः ॥ १०७ ॥

इत्थं कृच्छ्राद्विधुरवपुषो वासरान्वर्षतुल्या-

नस्याः सख्या जनकसदने त्वद्वियोगान्नयन्त्याः ।

अन्तश्चित्ते त्वयि सुखलवो न प्रपेदे प्रवेशं  
 संकल्पैस्तैर्विशति विधिना वैरिणा रुद्धमार्गः ॥ १०८ ॥  
 प्राप्यानुज्ञामथ पितुरियं त्वां सहास्माभिरसि-  
 न्संप्रत्यद्रौ शरणमवला प्राणनाथं प्रपन्ना ।  
 अर्हस्येनां विषमविशिखाद्रक्षितुं त्वं हि कृच्छ्रा-  
 त्पूर्वाभाष्यं सुलभविपदां प्राणिनामेतदेव ॥ १०९ ॥  
 धर्मज्ञस्त्वं यदि सहचरीमेकचित्तां च रक्तां  
 किं मामेवं विरहशिखिनोपेक्ष्यसे दह्यमानाम् ।  
 तत्स्वीकारात्कुरु मयि कृपां यादवाधीश बाला  
 त्वामुत्कण्ठाविरचितपदं मन्मुखेनेदमाह ॥ ११० ॥  
 दुर्लङ्घ्यत्वं शिखरिणि पयोधौ च गाम्भीर्यमुर्व्यां  
 स्थैर्यं तेजः शिखिनि मदने रूपसौन्दर्यलक्ष्मीम् ।  
 बुद्धिं क्षान्तिं नृवर कलय्या गीतवृन्दं गुणानां  
 हन्तैकस्थं क्वचिदपि न ते चण्डि सादृश्यमस्ति ॥ १११ ॥  
 एतानीत्थं विधुरमनसा स्वीकृतायास्त्वया मे  
 दुःखार्तायाः क्षितिभृति दिनानीश कल्पोपमानि ।  
 आसन्नसिन्मदनदहनोद्दीपकानि प्रकाशं  
 दिक्संसक्तप्रविरलघनव्यस्तसूर्यात्तपानि ॥ ११२ ॥  
 रात्रौ निन्द्रां कथमपि चिरात्प्राप्य यावद्भवन्तं  
 लब्धं स्वमे प्रणयवचनैः किञ्चिदिच्छामि वक्तुम् ।  
 तावत्तस्या भवति दुरितैः प्राक्तनैर्मे विरामः  
 क्रूरस्तसिन्नपि न सहते संगमं नौ कृतान्तः ॥ ११३ ॥  
 मन्नाथेन ध्रुवमवजितो रूपलक्ष्म्या तपोभि-  
 स्तद्वैरान्मामिषुभिरबलां हन्त्यशक्तो मनोभूः ।  
 दृग्भ्यां कृपेष्वाति मम निशि सस्तरे चिन्तयन्त्या  
 मुक्तास्थूलास्तरुक्सिलयेष्वश्रुलेशाः पतन्ति ॥ ११४ ॥

अस्मिन्नेते शिखरिणि मया यादवेशान्तिकान्ते  
 जीमूताम्भःकणचयमुषः संचरन्तः पुरस्तात् ।  
 संसेव्यन्ते विषमविशिखोत्तंसया नीपवाताः  
 पूर्वं स्पृष्टं यदि किल भवेदङ्गमेभिस्तवेति ॥ ११५ ॥  
 संचिन्त्यैवं हृदि मयि दयां धारयंस्तत्रसीद  
 स्वामिन्निर्वापय वपुरिदं स्वाङ्गसङ्गामृतेन ।  
 यत्संताप्यानिशमत्तितरां प्राणलावण्यशेषं  
 गाढोष्माभिः कृतमशरणं त्वद्वियोगव्यथाभिः ॥ ११६ ॥  
 दुःखं येनानवधि बुभुजे त्वद्वियोगादिदानीं  
 संयोगात्तेऽनुभवतु सुखं तद्वपुर्मे चिराय ।  
 यस्माज्जन्मान्तरविरचितैः कर्मभिः प्राणभाजां  
 नीचैर्गच्छत्युपरि च दशा चक्रनेमिक्रमेण ॥ ११७ ॥  
 प्रावृट् प्रान्तं प्रियतम गता दुर्दशा दुःखदेव  
 प्रायोऽन्योन्यै रतिकरमितः सांप्रतं संगमाय ।  
 भोगानेकोत्सवसुखसुखानिच्छया मन्दिरे स्वे  
 निर्वेक्ष्यावः परिणतशरच्चन्द्रिकासु क्षपासु ॥ ११८ ॥  
 इत्येतस्याः सफल्य चिराद्वाक्यमासाद्य सद्यः  
 स्वं वेश्मैनां नय नवरसैः स्वस्थचित्तां कुरुष्व ।  
 तल्पे प्राक्त्वां निशि वदति या स्मेक्षमाणेव मोहा-  
 दृष्टः स्वप्ने कितव रमयन्कामपि त्वं मयेति ॥ ११९ ॥  
 त्वत्संयोगाकुलितहृदयोत्कण्ठया राजपुत्री  
 त्वामेषा च त्वरयति चिरात्स्नेहपूर्णा प्रयातु ।  
 प्रायेणैताः प्रियजनमनोवृत्तयोऽप्राप्तिभावा-  
 दिष्टे वस्तुन्युपचितरसाः प्रेमराशीभवन्ति ॥ १२० ॥  
 तस्माद्दालां सरशरचयैर्दुःसहैर्जर्जराङ्गीं  
 संभाष्यैनां नय निजगृहान्सत्वरं यादवेन्द्र ।



प्रीत्या चास्या मधुरवचनाश्रासनाभिः प्रयान्तं  
 प्रातः कुन्दप्रसवशिथिलं जीवितं धारयेथाः ॥ १२१ ॥  
 त्वामर्थेऽस्या किमिति नितरां प्रार्थये नाथ भूयो  
 यस्मादीदृग्जगति महतां लक्षणं सुप्रसिद्धम् ।  
 स्नेहादेते न खलु मुखरा याचिताः संभवन्ति  
 प्रत्युक्तं हि प्रणयिषु सतामीप्सितार्थक्रियैव ॥ १२२ ॥  
 गत्वा शीघ्रं स्वपुरमतुलं प्राप्य राज्यं त्रिलोक्याः  
 कीर्तिं शुद्धां वितनु सुहृदां पूरयाशां च पित्रोः ।  
 राजीमत्या सह नवघनस्येव वर्षासु भूयो  
 मा भूदेवं क्षणमपि च ते विद्युता विप्रयोगः ॥ १२३ ॥  
 तत्सख्योक्ते वचसि सदयस्तां सतीमेकचित्तां  
 संबोधयेशः स भवविरतो रम्यधर्मोपदेशैः ।  
 चक्रे योगान्निजसहचरीं मोक्षसौख्यासिहेतोः  
 केषां न स्यादभिमतफला प्रार्थना ह्युत्तमेषु ॥ १२४ ॥  
 श्रीमान्योगादचलशिखरे केवलज्ञानमस्मि-  
 न्नेमिदेवोरगनरगणैः स्तूयमानोऽधिगम्य ।  
 तामानन्दं शिवपुरि परित्याज्य संसारभाजां  
 भोगानिष्टानविरतसुखं भोजयामास शश्वत् ॥ १२५ ॥  
 तद्दुःखार्थं प्रवरकवितुः कालिदासस्य काव्या-  
 दन्त्यं पादं सुपदरचितान्मेघदूताद्गृहीत्वा ।  
 श्रीमन्नेमेश्वरितविशदं साङ्गणस्याङ्गजन्मा  
 चक्रे काव्यं बुधजनमनःप्रीतये विक्रमाख्यः ॥ १२६ ॥  
 इति साङ्गणसूनुश्रीविक्रमकविविरचितं नेमिदूत समाप्तम् ।

पण्डितराजश्रीजगन्नाथविरचिता

लक्ष्मीलहरिः ।

समुन्मीलनीलाम्बुजनिकरनीराजितरुचा-

मपाङ्गानां भङ्गैरमृतलहरीश्रेणिमसृणैः ।

हिया हीनं दीनं भृशमुदरलीनं करुणया  
 हरिश्यामा सा मामवतु जडसामाजिकमपि ॥ १ ॥  
 समुन्मीलत्वन्तःकरणकरुणोद्गारचतुरः  
 करिप्राणत्राणप्रणयिनि दृगन्तस्तव मयि ।  
 यमासाद्योन्माद्यद्विपनियुतगण्डस्थलगल-  
 न्मदक्लिन्नद्वारो भवति सुखसारो नरपतिः ॥ २ ॥  
 उरस्यस्य अश्रयत्कवरभरनिर्यत्सुमनसः  
 पतन्ति स्वर्वालाः स्मरशरपराधीनमनसः ।  
 सुरास्तं गायन्ति स्फुरिततनु गङ्गाधरमुखा-  
 स्तवायं दृक्पातो यदुपरि कृपातो विलसति ॥ ३ ॥  
 समीपे संगीतस्वरमधुरभङ्गी मृगदृशां  
 विदूरे दानान्धद्विरदकलभोद्दामनिनदः ।  
 वहिर्द्वारे तेषां भवति हयहेषाकलकलो  
 दृगेषा ते येषामुपरि कमले देवि सदया ॥ ४ ॥  
 अगण्यैरिन्द्राद्यैरपि परमपुण्यैः परिचितो  
 जगज्जन्मस्थानप्रलयरचनाशिल्पनिपुणः ।  
 उदञ्चत्पीयूषाम्बुधिलहरिलीलामनुहर-  
 न्नपाङ्गस्तेऽमन्दं मम कलुषवृन्दं दलयतु ॥ ५ ॥  
 नमन्मौलिश्रेणित्रिपुरपरिपन्थिप्रतिलस-  
 त्कर्पद्व्यावृत्तिस्फुरितफणिफूत्कारचकितः ।  
 लसत्फुल्लाम्भोजम्रदिमहरणः कोऽपि चरण-  
 श्चिरं चेतश्चारी मम भवतु वारीशदुहितुः ॥ ६ ॥  
 प्रवालानां दीक्षागुरुरपि च लाक्षारुणरुचां  
 नियन्त्री बन्धूकद्युतिनिकरबन्धूकृतिपटुः ।  
 नृणामन्तर्धान्तं निविडमपहर्तुं तव किल  
 प्रभातश्रीरेषा चरणरुचिवेषा विजयते ॥ ७ ॥

प्रभातप्रोन्मीलत्कमलवनसंचारसमये

शिखाः किंजल्कानां विदधति रुजं यत्र मृदुलाः ।

तदेतन्मातस्ते चरणमरुणश्लाघ्यकरुणं

कठोरा मद्वाणी कथमियमिदानीं प्रविशतु ॥ ८ ॥

स्मितज्योत्स्नामज्जद्विजमणिमयूखामृतझरै-

निषिञ्चन्तीं विश्वं तव विमलमूर्ति स्मरति यः ।

अमन्दं स्यन्दन्ते वदनकमलादस्य कृतिनो

विविक्तौ वै कल्पाः सततमविकल्पा नवगिरः ॥ ९ ॥

शरौ मायाबीजौ हिमकरकलाक्रान्तशिरसौ

विधायोर्ध्वं विन्दुं स्फुरितमिति बीजं जलधिजे ।

जपेद्यः स्वच्छन्दं स हि पुनरमन्दं गजघटा-

मदभ्राम्यद्भृङ्गैर्मुखरयति वेश्मानि विदुषाम् ॥ १० ॥

स्मरो नामं नामं त्रिजगदभिरामं तव पदं

प्रपेदे सिद्धिं यां कथमिव नरस्तां कथयतु ।

यया पातं पातं पदकमलयोः पर्वतचरो

हरो हा रोषाद्रामनुनयति शैलेन्द्रतनयाम् ॥ ११ ॥

हरन्तो निःशङ्कं हिमकरकलानां रुचिरतां

किरन्तः स्वच्छन्दं किरणमयपीयूषनिकरम् ।

विलुम्पन्तु प्रौढा हरिहृदयहाराः प्रियतमा

ममान्तः संतापं तव चरणशोणाम्बुजनखाः ॥ १२ ॥

मिषान्माणिक्यानां विगलितनिमेषं निमिषता-

ममन्दं सौन्दर्यं तव चरणयोरम्बुधिसुते ।

पदालंकाराणां जयति कलनिकाणनपटु-

रुदञ्चन्नुद्दामः स्तुतिवचनलीलाकलकलः ॥ १३ ॥

मणिज्योत्स्नाजालैर्निजतनुरुचां मांसलतया

जटालं ते जङ्घायुगलमधमङ्गाय भवतु ।

भ्रमन्ती यन्मध्ये दरदलितशोणाम्बुजरुचां  
 दृशां माला नीराजनमिव विधत्ते मुररिपोः ॥ १४ ॥  
 हरद्गर्वं सर्वं करिपतिकराणां मृदुतया  
 भृशं भाभिर्दम्भं कनकमयरम्भावनिरुहाम् ।  
 लसज्जानुज्योत्स्ना तरणिपरिणद्धं जलधिजे  
 तवोरुद्धन्द्धं नः श्लथयतु भवोरुज्वरभयम् ॥ १५ ॥  
 कलकाणां काञ्ची मणिगणजटालामधिवह-  
 न्वसानः कौसुम्भं वसनमसनं कौस्तुभरुचाम् ।  
 मुनिव्रातैः प्रातः शुचिवचनजातैरतिनुतं  
 नितम्बस्ते विम्बं हसति नवमम्बाम्बरमणेः ॥ १६ ॥  
 जगन्मिथ्याभूतं मम निगदतां वेदवचसा-  
 मभिप्रायो नाद्यावधि हृदयमध्याविशदयम् ।  
 इदानीं विश्वेषां जनकमुदरं ते विमृशतो  
 विसदेहं चेतोऽजनि गरुडकेतोः प्रियतमे ॥ १७ ॥  
 अनल्पैर्वादीन्द्रैरगणितमहायुक्तिनिवहै-  
 र्निरस्ता विस्तारं क्वचिदकलयन्ती तनुमपि ।  
 असत्ख्याति व्याख्याधिकचतुरिमाख्यातमहिमा  
 वलम्बे लग्नेयं सुगतमतसिद्धान्तसरणिः ॥ १८ ॥  
 निदानं शृङ्गारप्रकरमकरन्दस्य कमले  
 महानेवालम्बो हरिनयनरोलम्बवरयोः ।  
 निदानं शोभानां निधनमनुतापस्य जगतो  
 जवेनाभीर्ति मे दिशतु तव नाभीसरसिजम् ॥ १९ ॥  
 गभीरामुद्वेलां प्रथमरसकल्लोलमिलितां  
 विगाढुं ते नाभीविमलसरसीं गौरम मनाक् ।  
 पदं यावन्न्यस्यत्यहह विनिममैव सहसा  
 नहि क्षेमं सूते गुरुमहिमभूतेष्वविनयः ॥ २० ॥

कुचौ ते दुग्धाम्भोनिधिकुलशिखामण्डनमणे  
हरेते सौभाग्यं यदि सुरगिरेश्चित्रमिह किम् ।

त्रिलोकीलावण्याहरणनवलीलानिपुणयो-  
र्ययोर्दत्ते भूयः करमखिलनाथो मधुरिपुः ॥ २१ ॥

हरक्रोधत्रस्यन्मदननवदुर्गद्वयतुलां  
दधत्कोकद्वन्द्वद्युतिदमनदीक्षाधिगुरुताम् ।

तवैतद्वक्षोजद्वितयमरविन्दाक्षमहिले  
मम स्वान्तध्वान्तं किमपि च नितान्तं गमयतु ॥ २२ ॥

अनेकब्रह्माण्डस्थितिनियमलीलाविलसिते  
दयापीयूषाम्भोनिधिसहजसंवासभवने ।

विधोश्चित्तायामे हृदयकमले ते तु कमले  
मनाङ् मन्निस्तारस्मृतिरपि च कोणे निवसतु ॥ २३ ॥

मृणालीनां लीलाः सहजलवणिम्ना लघयतां  
चतुर्णां सौभाग्यं तव जननि दोष्णां वदतु कः ।

लुठन्ति स्वच्छन्दं मरकतशिलामांसलरुचः  
श्रुतीनां स्पर्धां ये दधत इव कण्ठे मधुरिपोः ॥ २४ ॥

अलभ्यं सौरभ्यं कविकुलनमस्या रुचिरता  
तथापि त्वद्भस्ते निवसदरविन्दं विकसितम् ।

कलापे काव्यानां प्रकृतिकमनीयस्तुतिविधौ  
गुणोत्कर्षाधानं प्रथितमुपमानं समजनि ॥ २५ ॥

अनल्पं जल्पन्तु प्रतिहतधियः पल्लवतुलां  
रसज्ञामज्ञानां क इव कमले मन्थरयतु ।

त्रपन्तु श्रीभिक्षावितरणवशीभूतजगतां  
कराणां सौभाग्यं तव तुलयितुं तुङ्गरसनाः ॥ २६ ॥

समाहारः श्रीणां विरचितविहारो हरिदृशां  
परीहारो भक्तप्रभवभवसंतापसरणेः ।

प्रहारः सर्वासामपि च विपदां विष्णुदायिते  
 ममोद्धारोपायं तव सपदि हारो विमृशतु ॥ २७ ॥  
 अलं कुर्वाणानां मणिगणघृणीनां लवणिमा  
 यदीयाभिर्भाभिर्भजति महिमानं लघुरपि ।  
 सुपर्वश्रेणीनां जनितपरसौभाग्यविभवा-  
 स्तवाङ्गुल्यस्ता मे ददतु हरिवामेऽभिलषितम् ॥ २८ ॥  
 तपस्तेपे तीव्रं किमपि परितप्य प्रतिदिनं  
 तव ग्रीवालक्ष्मीलवपरिचयादाप्तविभवम् ।  
 हरिः कम्बुं चुम्बत्यथ वहति पाणौ किमधिकं  
 वदामस्तत्रायं प्रणयवशतोऽस्यै स्पृहयति ॥ २९ ॥  
 अभूदप्रत्यूहः सकलहरिदुल्लासनविधि-  
 र्विलीनो लोकानां स हि नयनतापोऽपि कमले ।  
 तवास्मिन्पीयूषं किरति वदने रम्यवदने  
 कुतो हेतोश्चेतो विधुरयमुदेति स्म जलधेः ॥ ३० ॥  
 मुखाम्भोजे मन्दस्मितमधुरकान्त्या विकसतां  
 द्विजानां ते हीरावलिविहितनीराजनरुचाम् ।  
 इयं ज्योत्स्ना कापि स्रवदमृतसंदोहसरसा  
 ममोद्यद्धारिद्वज्ज्वरतरुणतापं तिरयतु ॥ ३१ ॥  
 कुलैः कस्तूरीणां भृशमनिशमाशास्यमपि च  
 प्रभातप्रोन्मीलन्नलिननिवहैरश्रुतचरम् ।  
 वहन्तः सौरभ्यं मृदुगतिविलासा मम शिवं  
 तव श्वासा नासापुटविहितवासा विदधताम् ॥ ३२ ॥  
 कपोले ते दोलायितललितलोलालकवृते  
 विमुक्ता धम्मिल्लादभिलसति मुक्तावलिरियम् ।  
 स्वकीयानां वन्दीकृतमसहमानैरिव बला-  
 न्निवध्योर्ध्वं कृष्टा तिमिरनिकुरम्बैर्विधुकला ॥ ३३ ॥

प्रसादो यस्यायं नमदमितगीर्वाणमुकुट-

प्रसर्पज्ज्योत्स्नाभिश्चरणतलपीठार्चितविधिः ।

दृग्गम्भोजं तत्ते गतिहसितमत्तेभृगमने

वने लीनैर्दीनैः कथय कथमीयादिह तुलाम् ॥ ३४ ॥

दुरापा दुर्वृत्तैर्दुरितदमने दारणभरा

दयार्द्रा दीनानामुपरि दलदिन्दीवरनिभा ।

दहन्ती दारिद्र्यद्रुमकुलमुदारद्रविणदा

त्वदीया दृष्टिर्मे जननि दुरदृष्टं दलयतु ॥ ३५ ॥

तव श्रोत्रे फुल्लोत्पलसकलसौभाग्यजयिनी

सदैव श्रीनारायणगुणगणौघप्रणयिनी ।

रवैर्दीनां लीनामनिशमवधानातिशयिनी

ममाप्येतां वाचं जलधितनये गोचरयताम् ॥ ३६ ॥

प्रभाजालैः प्राभातिकदिनकराभापनयनं

तवेदं खेदं मे विघटयतु ताटङ्कयुगलम् ।

महिम्ना यस्यायं प्रलयसमयेऽपि क्रतुभुजां

जगत्पायं पायं स्वपिति निरपायं तव पतिः ॥ ३७ ॥

निवासो मुक्तानां निविडतरनीलाम्बुदनिभ-

स्तवायं धम्मिल्लो विमलयतु मल्लोचनयुगम् ।

भृशं यस्मिन्कालागुरुबहुलसौरभ्यनिवहैः

पतन्ति श्रीभिक्षार्थिन इव मदान्धा मधुलिहः ॥ ३८ ॥

विलम्बौ ते पार्श्वद्वयपरिसरे मत्तकरिणौ

करोन्नीतैरञ्चन्मणिकलशमुग्धास्यगलितैः ।

निषिञ्चन्तौ मुक्तामणिगणजयैस्त्वां जलकणै-

र्नमस्यामो दामोदरगृहिणि दारिद्र्यदलिताः ॥ ३९ ॥

अये मातर्लक्ष्मि त्वदरुणपदाम्भोजनिकटे

लुठन्तं बालं मामविरलगलह्वाप्पजटिलम् ।

सुधासेकस्निग्धैरतिमसृणमुग्धैः करतलैः

स्पृशन्ती मा रोदीरिति वद समाश्वास्यसि कदा ॥ ४० ॥

रमे पद्मे लक्ष्मि प्रणतजनकल्पद्रुमलते

सुधाम्भोधेः पुत्रि त्रिदशनिकरोपास्तचरणे ।

परे नित्यं मातर्गुणमयि परब्रह्ममहिले

जगन्नाथस्याकर्णय मृदुलवर्णावलिमिमाम् ॥ ४१ ॥

इति पण्डितराजश्रीजगन्नाथविरचिता लक्ष्मीलहरिः समाप्ता ।

न्यायवाचस्पतिश्रीरुद्रकविकृतो

भावविलासः ।

यः फल्गुकृतफाल्गुनो रणभुवि प्रौढप्रतापानल-

ज्वालाभिः प्रतिपक्षपक्षविपिनश्रेणीर्ददाह क्षणात् ।

योऽभूद्भूसुरभूरुहोऽत्र भगवद्दासो निवासः श्रियां

तस्मादाविरभूत्प्रभूतमहिमा श्रीमानसिंहो नृपः ॥ १ ॥

सङ्ग्रामोद्दामधामप्रतिभटपृतनाकण्ठरक्तोपरक्ता

येनाकीर्य स्वसेनाश्चतुरुदधिजलैः क्षालिता खड्गधारा ।

गाढं शस्त्राभिघातादरिमदकरिणां दानमाच्छिद्य सद्यो

हस्ते न्यस्तं च येन क्षपितरिपुकुले दक्षिणे दक्षिणेन ॥ २ ॥

तत्खड्गाघातजातव्यथरिपुवनितामुक्तवाप्याम्बुधारा-

सारादारादुदारा दिशि दिशि सरितो नोद्भटाश्चेद्भवेयुः ।

कल्पान्तकूरसूरप्रकरविजयिनो विस्फुरत्तल्लतापा-

न्यारावारानपारानपि सपदि पराञ्छुष्यत पूरयेत्कः ॥ ३ ॥

१. अयं कविर्भावसिंहमहीपतेः समये वभूवेल्यस्मिन्नेव ग्रन्थे स्फुटम्. स च भावमि-  
हमहीपतिर्वर्तमानजयपुरमहाराजस्य षोडश. पूर्वपुरुष\* त्रिस्तसंवत्सरीयसप्तदशशतकप्रा-  
रम्भ एवासीत्. यतो भावसिंहमहीपतेर्जनकोऽतिप्रसिद्धो मानसिंहमहीपतिर्दिल्लीवाद्ग्राहो  
जलालुद्दीनानपरनामाकवरशाहश्च समकालीनौ. अकवरशाहस्य राज्यसमयस्तु १५५६  
मितात्त्रिस्तसंवत्सरादारभ्य १६०५ मितत्रिस्तसंवत्सरपर्यन्तमासीत्.



श्रीमाञ्जूरीमानसिंहक्षितिपतिजलधेरुद्धतो भावसिंहः

पूर्णः पीयूषभानुर्विलसति किरणध्वस्तदन्यान्धकारः ।

स्फारस्फारस्तुषाराचलसुरतटिनीहंसहारानुकाराः

कीर्तिज्योत्स्नाः पिवन्ति प्रतिदिशमनिशं यस्य विद्वच्चकोराः ॥ ४ ॥

यस्य स्फारासिधाराहतिदलितमुजभ्रष्टखङ्गप्रमुष्टि-

प्राच्योदीच्य[प्रतीच्य]प्रभृतिनृपतिभिर्दशिता पृष्ठलक्ष्मीः ।

हर्षादुत्तंसयन्ते दिशि दिशि सुदृशो भूरिशो यस्य नित्यं

व्याकोशं कीर्तिपुष्पं चतुरुदधितटीवृक्षवाटीविलासि ॥ ५ ॥

रिङ्गत्तुङ्गतुरंगवन्धुरखुरक्षुण्णक्षमामण्डल-

क्षुभ्यद्भूलिपरम्पराजलधरध्वस्तार्चिषि व्योमनि ।

दोष्णोर्यस्य करालकालरसनाकल्पा कृपाणीलता

विद्युद्बल्लिरिवानिशं प्रतिदिशं लोकैरलोकि प्रभोः ॥ ६ ॥

यद्गन्धद्विपदानवारिभिरभूत्सङ्ग्रामभूः पङ्किला

तस्यां वैरिकरीन्द्रमौक्तिकमयं वीजं च येनाहितम् ।

तस्मादाविरभूद्यशस्तरुरयं तस्योद्गताः कोरका-

स्तारास्तेषु च पूर्णचन्द्रकपटादेकैक उज्जृम्भते ॥ ७ ॥

वूर्णन्ते तूर्णमेते कुलधरणिभृतो दिग्द्विपा दिग्विदिक्षु

क्षुभ्यन्ति क्षोभयन्ति क्षितिमतिमुदितो मर्मणा कूर्मराजः ।

प्रस्थाने यस्य गर्जत्करटिघनघटासंभ्रमन्यञ्चदुर्वी-

मूर्वी दर्वीकरेन्द्रः कलयितुमदितश्चासमार्तिं विभार्तिं ॥ ८ ॥

योऽसौ प्रत्यर्थिनारीनयनजलभरप्रोन्मिषन्नीरराशिं-

प्रोन्मीलत्कीर्तिचन्द्रः क्षितिपकुलमणिर्भानुवंशावतंसः ।

यद्दोरुद्दामचापध्वनिजनितरुषो जामदग्न्यस्य राम-

ज्यानिर्घोषभ्रमेण भ्रमति विचलितस्यारुणा दिक्षु दृष्टिः ॥ ९ ॥

खेलन्ती व्योमगर्भे दिशि विदिशि मुहुर्निष्पतन्ती हरन्ती

शश्वत्प्रौढान्धकारानखिलजनमनोविसयं वर्धयन्ती ।

यस्य स्फारासिधारा तडिदिव तरला वैरिकण्ठोपकण्ठं

प्राप्ता सद्यो नटीव प्रणयकुतुकिनी मोहमाविष्करोति ॥ १० ॥

यस्याग्निः कोपपुञ्जे वसति खुरपुटे वाजिनां गन्धवाहो

लक्ष्मीः सखेहृष्टौ कमठकुलमणेर्वाचि वाचामधीशा ।

रूक्षे कौक्षेयकात्रे क्षपितरिपुगणे कोपनोऽसौ कृतान्तः

कस्तं श्रीभावसिंहं प्रबलमखभुजामाश्रयं नाश्रयेत ॥ ११ ॥

रत्नान्यम्बुधितोयगर्भमगमन्मेरुः सुराञ्छिथ्रिये

स्वीयाङ्के कमलां निधाय विदधौ निद्रां हरिर्निरधौ ।

यस्मिन्दित्सति भूरिदातरि नृणां भालस्थले दुर्लिपी-

र्त्रीडानग्रशिराः कमण्डलुजलं जग्राह मार्ष्टुं विधिः ॥ १२ ॥

पादे कङ्कणमर्पयन्ति करयोर्मञ्जीरमातन्वते

काञ्चीदाम च कुर्वते कुचतटे हारान्नितम्बेषु च ।

नेपथ्यग्रहणे वताग्रजनुषामेणीदृशो भूरिशो

यस्मिन्दानगुरौ महीसुरतरौ विश्वभरां विभ्रति ॥ १३ ॥

फूत्कारेण कुमूर्छितस्य कटुभिः कीटान्तराणां रवै-

र्बालानां रुदितारवैरपि च ये निन्युर्विनिद्रा निशाः ।

यस्मिन्दातरि यापयन्ति त इमे हेषास्वनैर्बृहितै-

र्वामानां करकङ्कणध्वनिभिरप्युज्जागरा यामिनीः ॥ १४ ॥

यस्मिन्दित्सति दातरि द्विजनुषो दर्भाङ्कुराकर्षण-

क्रूरैः पाणितलैर्वधूस्तनतटे वध्नन्ति मुक्तास्रजः ।

शीतोष्णश्रमकर्कशैरतिकृशैरङ्गैः प्रियालिङ्गितैः

कान्ता रुक्मपरिच्छदाः शशिनिभाः शय्याः समध्यासते ॥ १५ ॥

ऐश्वर्यं नहुषस्य विष्णुविषयश्रद्धाम्बरीषस्य सा

पाण्डित्यं धनुषश्च पाण्डुजनुषो गाम्भीर्यमम्भोनिधेः ।

दातृत्वं बलिकर्णयोरिह जगत्येकत्र चेत्यात्तदा

तस्य श्रीयुतभावसिंहनृपतेः साम्यं समुन्मीलतु ॥ १६ ॥

काव्यालापकलाकलापकलनावैदग्ध्यदीक्षागुरो-

भूमीकल्पतरोरशेषजनतासंगीतकीर्तिरिह ।

तस्याज्ञामधिगत्य यः कविकुलानन्दाय संपादितः

संदर्भस्तमत्सराः कृतधियः कुर्वन्तु कर्णातिथिम् ॥ १७ ॥

जिह्वो लोकः कथयति पुरो हन्त हित्वा गुणौघा-

नम्भः क्षारं गुणगणनिघेस्तस्य रत्नाकरस्य ।

विष्वक्छिद्रानुसरणसमारूढसर्वेन्द्रियाणां

दोषे दृष्टिः पिशुनमनसां नानुरागो गुणेषु ॥ १८ ॥

गुणिनां गुणेषु सत्स्वपि पिशुनजनो दोषमात्रमादत्ते ।

कुसुमे फले विरागी क्रमेलकः कण्ठकौघमिव ॥ ११९ ॥

सुजनानामपि हृदयं पिशुनपरिष्वङ्गमलिनमिह भवति ।

पवनः परागवाही रथ्यासङ्गे रजस्वलो भवति ॥ २० ॥

लोक एष गतलोचनत्रपः कस्य वा न विवृणोति वाच्यताम् ।

लोचनोत्सवमशेषजीवनं यत्कलङ्कयति चन्द्रमण्डलम् ॥ २१ ॥

पिशुन समारोहसि किं सुजनसमाजानभीष्टसौजन्यः ।

करटोऽपि किं नु लभते कलकण्ठपदं रसालमौलिगतः ॥ २२ ॥

द्विरदरदनप्रौढाघाताच्च तादृशसंभ्रमः

परशुपतनादस्य त्रासो न हन्त तथाविधः ।

अयमविरतं क्रोडे क्रीडन्हताशहुताशनो

दलयति यथा मर्मात्यर्थं तरोर्न तथापरः ॥ २३ ॥

आपातमलिनिमासौ सहृदयहृदये न दोषाय ।

अङ्गारयोगजन्मा निसर्गशुद्धे यथा स्फटिके ॥ २४ ॥

केनादिष्टौ कमलकुमुदोन्मीलने पुष्पवन्तौ

विश्वं तोयैः स्रपयितुमसौ केन वा वारिवाहः ।

विश्वानन्दोपचयचतुरो दुर्जनानां दुरापः

श्लाघ्यो लोके जयति महतामुज्ज्वलोऽयं निसर्गः ॥ २५ ॥

कस्मादिन्दुरसौ धिनोति जगतीं पीयूषगर्भैः करैः

कस्माद्वा जलधारयैष धरणिं धाराधरः सिञ्चति ।

भ्रामं भ्राममयं च नन्दयति वा कस्मात्रिलोकीं रविः

साधूनां हि परोपकारकरणे नोपाध्यपेक्षं मनः ॥ २६ ॥

तोयानामधिपतिराकरो मणीनां शैलानामभयपदं महान्महद्भ्रुचः ।

अग्राह्यो भवसि यदि त्वमेव तावत्को नु स्याज्जगति तदा जनावलम्बः ॥ २७ ॥

कुम्भोद्भवस्य करपुष्करकोपकोणे

पाथोनिधौ विधिवशाद्विपदं प्रयाते ।

ये दुर्लभास्त्रिदिवलोकविलासिनीनां

ते पङ्कसीमनि महामणयो लुठन्ति ॥ २८ ॥

गरलं यदि जलराशेरिदमुत्पन्नं किमेतेन ।

तेनैवास्य तु महिमा यद्भूत्पीयूषपारिजातादि ॥ २९ ॥

पीयूषपारिजाताद्याः केनाभूवन्पयोनिधेः ।

रत्नैरेव तथाप्येष रत्नाकरपदं गतः ॥ ३० ॥

गुणिनः क इव विशेषो गुणरहिते जननि निरणायि ।

येन विहाय गुणाश्रयमगुणे गाढानुरागासि ॥ ३१ ॥

हरिभामिनि सिन्धुसंभवे कमले किं कथयामि ते गुणान् ।

अनुरज्यसि हा जडे जने गुणगौरै पुरुषे विरज्यसि ॥ ३२ ॥

मधूके माध्वीकं पिबसि शतपत्रेऽभिरमसे

मधूलीपालीभिर्मधुप सहकारे विहरसि ।

वसन्ते वासन्तीमधु मधुरमश्नासि बहुशो

दुरावेशोऽयं ते तदपि कुटजे यद्विचरसि ॥ ३३ ॥

मधूलीमन्विष्यन्मलयपवनान्दोलितदले

मुधा मुग्ध. कुन्दस्तवकनिकुरम्बे विचरसि ।

ततः कान्तादन्तच्छदनवसुधासारमधुरे

वधान प्रेमाणं मधुकर नवाम्भोजमधुनि ॥ ३४ ॥

निःशङ्कं गजपतिगण्डदानधारामाराध्य अमर दिनान्यमून्यनैषीः ।

यावन्न स्फुरति करालकर्णतालस्तावत्त्वं नवनलिनीवनीमुपेयाः ॥ ३५ ॥

मधु नवसुधास्वादं तावन्निपाय्य निरन्तरं

निशि निशि निजक्रोडे कामं ययासि निवेशितः ।

स्मरसि किमु तामेतामद्य त्वदेकपरायणां

अमर नलिनीं दिक्षु आम्यंलताशतलम्पटः ॥ ३६ ॥

इह रूपमात्रसारे चित्रकृते कनककहारे ।

न रसो नापि च गन्धो मधुकर बन्धो मुधा अमसि ॥ ३७ ॥

न चेतश्चाम्पेयस्तबकनिकुरम्बेऽभिरमते

समुत्कण्ठा काचिन्न च विकचपुंनागमुकुले ।

न मल्लीवल्लीनामपि मधुनि वाञ्छा मधुलिहः

समाप्रातो नूनं यदवधि लवङ्गीपरिमलः ॥ ३८ ॥

अम स्वैरं आतर्भ्रमर नवयूथीषु बहुशो

मधूलीमन्विष्यन्कुमुदवनवीथीषु विचर ।

वसन्तप्रारम्भस्फुरितमधुसंभारसुभगो

न ते विस्मर्तव्यः क्वचन सहकारव्यतिकरः ॥ ३९ ॥

आस्वाद्यात्र मधूनि षट्पद मदं मा गाः कषायाङ्कुरै-

र्माकन्देन पिकान्प्रतारितवता मूर्धानमध्यासितः ।

प्रत्यासन्नतमे पिकेऽपि भवते येनार्पिता तादृशी

माध्वी तस्य विवेकविच्युतिरियं साद्गुण्यमेतन्न ते ॥ ४० ॥

नीरजान्यपि निषेव्य निर्भरं नीरसानि कुटजानि वाञ्छसि ।

चञ्चलत्वमिह चञ्चरीक ते साहजं कथमिदं विमोक्षयसि ॥ ४१ ॥

पीतमत्र मधु यापिता क्षपा भृङ्ग सर्वमचिरेण विस्मृतम् ।

हीयमानसुषमां हिमागमे पद्मिनीं यदिह नावलोकसे ॥ ४२ ॥

एणीदृशः श्रवणसीम्नि यदानयन्ति

तेनैव तस्य महिमा नवचम्पकस्य ।

त्वं तत्र नो विहरसे यदि भृङ्ग तेन

नैतस्य किञ्चिदपि तत्तु तवैव हानिः ॥ ४३ ॥

गलितानि मधूनि सर्वतो विनिकीर्णानि दलानि मारुतैः ।

अधुनापि न हन्त माधवीं मधुपैनामिह नाम मुञ्चसि ॥ ४४ ॥

उपानीतं दूरात्परिमलमुपाग्राय मरुता

समायासीदस्मिन्मधुरमधुलोमान्मधुकरः ।

परो दूरे लाभः कुपितफणिनश्चन्दनतरोः

पुनर्जीवन्यायाद्यदि तदिह लाभोऽयमतुलः ॥ ४५ ॥

आतर्भ्राम्य लवङ्गवल्लिषु पिब स्वैरं नवाम्भोरुहे

माधवीं माधविकामधूनि मधुराण्याकण्ठमास्वादय ।

कस्मादापतितोऽसि केतकमिदं यस्मिन्नुदीर्णं रजो

दृष्टिं लुम्पति सूचयः प्रवितताः कृन्तन्ति मर्माण्यपि ॥ ४६ ॥

सहसा समये समीयुषो रुचितामङ्गविशेषशून्ययोः ।

इह षट्पदपङ्कजन्मनोर्न मनोग्लानिरसावुपैष्यति ॥ ४७ ॥

नालिङ्गिता नवलवङ्गलता न चापि

संभाविता विटपिनः कलगुञ्जितेन ।

आसादिता सपदि काचन रीतिरन्या

माकन्दकोरकमुदीक्ष्य मधुव्रतेन ॥ ४८ ॥

किं न पश्यसि महेन्द्रदिङ्मुखे शीतदीधितिरसावुदञ्चति ।

मीलितैव नलिनीह मा कृथास्तन्मधुव्रत मुधा गतागतम् ॥ ४९ ॥

कुन्दकुञ्जलमुपास्यतां त्वया यत्र शीतसमयोऽतिवाहितः ।

चञ्चरीक परिहीणसौरभा रोचते न भवते सरोजिनी ॥ ५० ॥

अये मधुप मा कृथा वत वृथा मनोदीनतां

तुषारसमये लताशतनिषेवणव्याकुलः ।

इयं पुरत एव ते सरसपुष्पमासोदये

रसालनवमञ्जरी मधुझरी जरीजृम्भते ॥ ५१ ॥

चञ्चरीक चतुरोऽसि चन्द्रिकावैभवे कुमुदिनीं निषेवसे ।  
भास्करे जयति पुष्करे करैरुन्मिषन्नवदलेऽनुरज्यसि ॥ ९२ ॥

इतो वसन्तहेमन्तद्वैराज्यादिव दुर्मनाः ।

न कुन्दे नापि माकन्दे पदं वध्नाति षट्पदः ॥ ९३ ॥

मा गाः खेदं कमल किरणैरेष पीयूषगर्भैः

प्रालेयांशुर्यदिह कुमुदामोदमाविष्करोति ।

नानुग्राह्यं यदसि महतामीदृशानामयं ते

मन्ये कालादिह परिणतः प्राक्तनो दुर्विपाकः ॥ ९४ ॥

यावत्त्वां न खलु हसन्ति कैरविष्यो यावत्त्वां तरणिकराः परामृशन्ति ।

यावत्ते मधुविभवो नवोऽस्ति तावन्माध्वीकं वितर सरोज षट्पदेभ्यः ॥ ९५ ॥

रुचिरतिरुचिरा शुचित्वमुच्चैः शिरसि धृतः स्वयमेव शंकरेण ।

कमलिनि मलिनीकरोषि कस्मान्मुखमिदमिन्दुमुदीक्ष्य लोककान्तम् ॥ ९६ ॥

नलिनि निपुणतां वदामि किं ते अमरविलासविशेषलालसायाः ।

त्रिभुवननयनोत्सवं यदिन्दुं न नयसि हन्त दृगन्तवर्त्मसीमाम् ॥ ९७ ॥

न कुले नापि च शीले न चापि रूपेऽस्ति कश्चिदुत्कर्षः ।

यत्पुष्णासि मिलिन्दानरविन्द महत्त्वमेतत्ते ॥ ९८ ॥

वैदग्ध्यं मृगलाञ्छनस्य मनसो निर्माति मे न व्यथां

नो दूये चिरलालिता मधुलिहः सर्पन्ति यन्नान्तिकम् ।

जल्पन्तीव दुरक्षराणि मधुपश्रेणीध्वनिच्छद्मना

यत्कादम्ब कुमुद्वती हसति मां तन्मे मनस्ताम्यति ॥ ९९ ॥

मरन्दलोभान्न मिलिन्दमाला भेजे न बाला श्रवणे निनाय ।

हा हन्त नालीकमिदं दुरन्तप्रालेयपाली कवलीचकार ॥ १०० ॥

एकसिञ्जनिरावयोः समजनि स्वच्छे सरोवारिणि

आतः किं च सहैव कानिचिदहान्यत्र व्यतीतानि नौ ।

लब्धं तामरस त्वया मृगदृशां कर्णावतंसास्पदं

शैवालं विलुठामि पामरवधूपादाहते पाथसि ॥ १०१ ॥

चिभ्रम्य काननमसौ दिवसावसाने  
त्वय्येव षट्पदयुवा हृदयं बबन्ध ।

राजीव चेन्मलिनिमानसुरीकरोषि

कः स्यादहो मधुलिहामधुनावलम्बः ॥ ६२ ॥

मिलसि मनोज्ञे मनसा मालति मलिनेन वारिवाहेण ।

कुसुमाकरे विरज्यसि मुग्धे वैदग्ध्यमीदृशं कस्मात् ॥ ६३ ॥

सौरभ्येण समावृणोषि ककुभः पुष्पासि पुष्पंधयां-

छूतातन्तुवृत्तस्तथापि कियतीस्त्वं यापयेर्यामिनीः ।

अस्मिन्दाशपुरे पुरस्तत इतो विन्यस्तचित्रामिषे

मालाकारमृते लवङ्गि ललितान्कस्ते गुणाञ्ज्ञास्यति ॥ ६४ ॥

संदर्शयस्व मधुवैभवमस्ति यत्ते

रे कुन्द किं दुरभिमानसुरीकरोषि ।

एतन्न चेतसि करोषि सरोजबन्धुः

पुष्पंधयोऽपि मयि सौरभमातनोति ॥ ६५ ॥

एष षट्पदयुवा यदायता. कुन्द यापयति यामिनीस्त्वयि ।

दुर्वहा तदपि नापचीयते पद्मिनीविरहवेदना हृदि ॥ ६६ ॥

आस्वाद्यैष कषायमङ्कुरसुरुप्रेमानुवद्धाशयो

माकन्दस्य यशांसि कोकिलयुवा निर्माति दिग्भित्तिपु ।

माध्वीकानि निपीय तस्य मधुपास्तत्रैव गुञ्जन्त्यमी

को ब्रूतामसतां सतां द्विजनुषां मर्मातिगं चेष्टितम् ॥ ६७ ॥

न पश्यति लवङ्गिकां न च निषेवते मालती

रसाल रसिकस्तथा न नलिनीवनीमञ्चति ।

भवन्तमयमीहते मधुपलक्षपक्षानिलाः

क्षिपन्ति यदसुं जने जयति तत्तवैवायशः ॥ ६८ ॥

शश्वन्निसर्गमलिनाः सहकार कामं

लुण्ठन्ति तान्यपि मधून्यहह द्विरेफाः ।



युक्तं न तन्नव कषायरसप्ररोहै-

रेतान्प्रतारयसि यत्कलकण्ठयूनः ॥ ६९ ॥

स्निग्धाग्राः फलिनो दलत्परिमलैः पुष्पैर्मधुस्यन्दिनो  
नानन्दाय भवन्ति किं वनभुवां भूमीरुहो भूरिशः ।

माधुर्यं मधुनस्तवैव विदितं माकन्द मन्यामहे

माध्वीमर्मविदो दृढं मधुलिहः स्यूता यतो मर्मणि ॥ ७० ॥

विमुक्ता वासन्ती बकुलकुसुमे नापि मिलितं

व्यलोकिकि व्याकोशः क्षणमपि न कोऽपि क्षितिरुहः ।

यमालोक्योत्कण्ठातरलमिह भृङ्गेन चलितं

विदूरान्माकन्दः स खलु दलितो यूथपतिना ॥ ७१ ॥

उन्मीलयन्ति कुसुमानि मनोरमाणि

के नाम नात्र तरवः समयोचितानि ।

कस्येदृशं कथय दोहदमस्ति तस्य

यादृग्विनिर्मितमशोकमहीरुहस्थ ॥ ७२ ॥

गर्वायसे विकचकोरकपुञ्जगुञ्ज-

दुद्धृत्तषट्पदघटाविभवेन किं नु ।

वामभ्रुवां चरणताडनदोहदानि

किं नाम न स्मरसि तावदशोक तानि ॥ ७३ ॥

करट कलकण्ठशावकमेनं पुष्पासि किं मुधायसैः ।

अयमिह पुरा सपक्षः परिचयमपि ते न जानीते ॥ ७४ ॥

कलयसि मृणालकन्दं विहरसि विसिनीदलेषु सानन्दम् ।

अयि राजहंस शंस त्यजसि मनोहारि कथमिदं वारि ॥ ७५ ॥

नेदं सरः सरसवारि न वारिजं वा

नैतन्मधूनि मधुपाः सहवासिनो वा ।

हेमारविन्दवनवासविलासभाजो

रे हंस मानसजुषस्तव मानसेऽपि ॥ ७६ ॥

अत्र स्नातमिहोपमुक्तममलं भूयो मृणालीदलं

याम्यां शश्वदिहान्वभूयत सुखं कल्लोलहिन्दोलजम् ।

कष्टं तावशनध्वनिप्रणयिभिः प्रौढानिलास्फालितैः

स्फाराम्भोधरमण्डलैर्विघटितौ चक्राङ्गचक्राह्वयौ ॥ ७७ ॥

दूरादेष निशां निरस्य ककुभामुन्मूल्य गाढं तमः

प्रेमाणं युवयोर्व्यनक्ति तरणिविश्लेषदुःखं नुदन् ।

एतस्याङ्ग रथाङ्ग चण्डमहसो मा गा. समीपं ब्रज-

न्प्रीतिं हास्यसि निष्पतिष्यसि पुनर्निर्दग्धपक्षः क्षणात् ॥ ७८ ॥

आयातैव विभावरी विभजते नो निर्दयोऽयं विधिः

सस्तापाङ्गि रथाङ्गि पश्यसि मुधा चित्तव्यथां मा कृथाः ।

दैवं संप्रति गर्हयाव बहुशो निर्माय येनावयो-

गाढं प्रेम विनिर्मितः प्रतिनिशं विच्छेदखेदो महान् ॥ ७९ ॥

कूपेऽम्भांसि पिबन्तु कूपरसिका वापीषु वापीजुषो

नादेयाश्च पतत्रिणोऽपि नितरामास्वादयन्तां पयः ।

सारङ्गस्य नमोनिवेशितदृशः किं तेन यावन्मही-

मम्भोभिः स्रपयन्नसावुदयते न प्रावृषेण्यो घनः ॥ ८० ॥

तापं लुम्पसि सर्वतो वितनुषे मुक्ताफलं शुक्तिषु

क्षेत्रान्तिञ्चसि किं च पल्लवयसि श्रीखण्डमुख्यान्द्रुमान् ।

क्षारं क्षारमिदं जलं जलनिधेरादाय जीमूत हे

विश्वं जीवयसि ब्रवीतु जगति प्रौढोऽपि कस्ते गुणान् ॥ ८१ ॥

ऊषरेषु विवरेषु चाम्भसां वीचयोऽपि भवता प्रवर्तिताः ।

क्षेत्रसीम्नि निहितास्तु विन्दवो वारिवाह भवतो नवो नयः ॥ ८२ ॥

संपादिताः सपदि दर्दुरदीर्घनादा

यत्कोकिलाकलरुतानि निराकृतानि ।

निष्पीतमम्बु लवणं न तु देवनद्याः

पर्जन्य तेन भवता न कृतो विवेकः ॥ ८३ ॥

यत्तादृशेषु नलिनेषु न पक्षपातो  
 जातो वत स्फुटमसौ कुटजानुरागः ।  
 विश्वैकजीवनपटोरपि वारिवाह  
 दुर्वारवायुवशगस्य न तद्विचित्रम् ॥ ८४ ॥  
 नैवामी प्रभवन्ति चातकतृषाविच्छेदसंपत्तये  
 प्रागल्भ्यं दधते न हन्त हरितां संतापशान्तावपि ।  
 प्रक्षामास्तरणित्विषोऽपि न तिरोघातुं समर्थाः पुनः  
 क्षुद्राः पिच्छलयन्ति केवलमपां लेशैः पथस्तोयदाः ॥ ८५ ॥  
 उद्दामद्युमणिमयूखमूर्च्छितानामेतेषामहह महीरुहामिह स्यात् ।  
 आलम्बः क इव दिवं भूवं पयोभिः सिञ्चन्तं जगति विहाय वारिवाहम् ॥ ८६ ॥  
 संतापं जगतो विलुम्पसि धरां धाराभिरासिञ्चसि  
 क्षेत्राण्यङ्कुरयस्यमून्मुकुलयस्यहाय नीपद्मान् ।  
 सारङ्गस्य नमोनिवेशितदृशश्चञ्चूपुटीपूरणे  
 वैमुख्यं व्रजसि त्वमम्बुद यदि प्रत्येतु को नाम तत् ॥ ८७ ॥  
 तानि तानि कमलानि तज्जलं तानि षट्पदकुलानि ते खगाः ।  
 सर्वमेकपद एव विच्युतं पङ्कशेषमचिरादभूत्सरः ॥ ८८ ॥  
 नावर्तो न च तरलास्तरङ्गमाला नेदानीं जलरयजा रवाः करालाः ।  
 सैव त्वं तटिनि तटद्रुमान्निपात्य प्रौढानामपयशसामिहासि पात्रम् ॥ ८९ ॥  
 वापी कापि कदापि न श्रुतिचरी को वेद कीदृक्सरो  
 व्योमाम्भोजवनीव नात्र तटिनी कैर्नाम न ज्ञायते ।  
 हंहो पान्थ दुरन्तसाहसभरेणेहागतं चेन्मरौ  
 मण्डूकाकुलपङ्कसंकुलतलार्दन्धोः कबन्धं पिव ॥ ९० ॥  
 मूलं कूलमहीरुजां विरुजति क्लिश्नाति तुङ्गास्तटी-  
 विंश्लेषं च रथाङ्गयोर्वितनुते राजीविनीः कर्षति ।  
 श्यामाः शैवलवल्लरीर्वितुदते मश्नाति वीचीः क्षणा-  
 र्त्किं तद्यन्न करोति मारुतवशादम्भोधरः प्रावृषि ॥ ९१ ॥

राजीविनीविपिनसौरभसारगन्धि

योऽभृद्धसन्तदिवसेषु जनैकबन्धुः ।

रथ्यारजांसि विकिरन्विरुजन्नगेन्द्रा-

नुन्मत्तवद्भ्रमति पश्यत सोऽद्य वायुः ॥ ९२ ॥

गन्धवाह गहनानि गाहसे गन्धजातमिह संचिनोषि च ।

नैपुणच्युतिरियं च तावकी यन्न तत्र सदसद्विवेचनम् ॥ ९३ ॥

निधेः कलानामपि रीतिरेषा मर्माणि मे संस्पृशतीव भूयः ।

कुतो विशेषात्कुमुदेऽनुरागः कुतो विरागश्च कुशेशयेषु ॥ ९४ ॥

रञ्जिता न ककुभो निवेशिता नार्चिषो वत चकोरचञ्चुषु ।

कष्टमिन्दुरुदयन्निपीयते दारुणेन तमसा वलीयसा ॥ ९५ ॥

लक्ष्मीकेलिगृहे कुशेशयदृशां पाणिद्युतिद्रोहिणि

श्यामासूक्तसुधासहोदरमधुप्रस्यन्दसंदोहिनि ।

जीवातुस्त्रिदिवौकसां त्रिजगतामाप्यायनं चन्द्रम-

स्त्वं चेदम्बुरुहे न रज्यसि गुणश्चाघा तदस्तं गता ॥ ९६ ॥

श्रेयान्विधोर्वहुलपक्षपरिक्षयोऽपि

नो पूर्णतापि जलधेरिह वर्णनीया ।

यद्धारि न स्पृशति हन्त पृथग्जनोऽपि

यस्यामृतैर्मखभुजोऽपि मुदं भजन्ते ॥ ९७ ॥

आरोपितः शिरसि यः स्वयमीश्वरेण

सिक्तः सदैव सुरशैवलिनीजलेन ।

न क्षामतां तदपि मुञ्चति सोऽयमिन्दु-

रेतद्यनक्ति दुरतिक्रममेव दैवम् ॥ ९८ ॥

इन्दोर्निन्दतु नाम धाम नलिनी निन्दन्तु चक्राह्वया

नैवानेन सुधाकरस्य सुषमा हानिर्न वा दुर्यशः ।

एतेनैव कृतार्थतास्य जनता यन्मोदमालम्बते

यज्ज्योत्स्नासु चिरं चकोरपरिषञ्चूपुटं न्यस्यति ॥ ९९ ॥

या महेशशिरसो विभूषणं या त्रिलोकजनलोचनोत्सवः ।

सेयमिन्दुकलिका दिनागमे तापिता कमिव नातितापयेत् ॥ १०० ॥

उत्साहं वनितासखेषु विरहग्लानेषु दैन्यं शशी

शोकं कोककुटुम्बिनीषु दिशति क्षेमं चकोरीषु च ।

लक्ष्मीं लुम्पति पङ्कजस्य कुमुदामोदाय संपद्यते

तद्बीजं ध्रुवमत्र पूर्वविहितं द्वेषस्य रागस्य च ॥ १०१ ॥

धुनोति ध्वान्तानि व्यपनयति नीहारपटलं

कुलं राजीवानां दलयति रथाङ्गं रमयति ।

जगद्वचापी देवो जनयति जनानां च नयनं

न याति स्थेमानं यदि तदिह दैवं जयतु कः ॥ १०२ ॥

अरविन्दानि विन्दन्ति व्यथां विरहतो रवेः ।

तेषां विरहतस्तस्य न जाने कीदृगन्तरम् ॥ १०३ ॥

येन शैशवपदे मदेभराङ्गण्डसीम नखरैर्विखण्डितम् ।

यौवनोत्सवमवाप्य केसरी केषु दर्शयतु सोऽद्य पौरुषम् ॥ १०४ ॥

भूमिपालभवने स केसरी पञ्जरे स्फुरति रुद्धपौरुषः ।

उन्मिषत्सु करटेषु कुम्भिनां कः करोति करजार्पणोत्सवम् ॥ १०५ ॥

एतस्य केसरिपतेर्गिरिकाननानि

तानि स्मरन्ति परमस्य पराक्रमस्य ।

अद्यातिदुर्वहजराविकलस्य को नु

प्रत्येतु तानि चरितानि चिरंतनानि ॥ १०६ ॥

मग्नं मत्तैः सरसि करिभिर्विद्रुतं द्वीपिमुख्यै-

लीनं कुञ्जे शबरपतिभिर्मूर्च्छितं रङ्गयूथैः ।

आकर्ण्योच्चैरिह मृगपतेर्जृम्भमाणस्य नादा-

न्कैः कैः किं किं न खलु चकितैः काननेऽस्मिन्नकारि ॥ १०७ ॥

स्वैरं सैरिभयूथैरिह सरः शृङ्गेण विक्षोभितं

तावन्न्यङ्कुलं च हुङ्कतिशतैर्विद्रावितं द्वीपिभिः ।

हेलाक्षिसपदे पराक्रमनिधावुज्जृम्भमाणे हरौ

चित्रं सैव तदैव चित्रलिखितेवासीदरण्यस्थली ॥ १०८ ॥

माद्यत्कुञ्जरकुम्भकूटविगलन्मुक्तावदातान्तराः

किञ्चित्कोपकषायितेन मनसा येनाद्रिपादाः कृताः ।

सोऽयं संप्रति दूषिकाकुलदृशा कष्टां दशामागत.

सिंहः पांसुभिरेणशावकखुरोन्मुक्तैः समाकीर्यते ॥ १०९ ॥

गर्भान्हेठेन दलयन्ति करेणुकानां

गण्डूषयन्ति गजगण्डतटीमदाम्भः ।

यद्गर्जितानि जरया मुषितः स एव

कण्ठीरवः परिभवं सहते मृगेभ्यः ॥ ११० ॥

मीलितेक्षणयुगं विगाहसे वारणेन्द्र गहनं न वीक्षसे ।

अन्तिके तृणविमुद्रिताननः कूप एष खलु दुस्तरस्तव ॥ १११ ॥

शैवलानि शिरसा प्रतीच्छतः पद्भिरेव कमलानि लुम्पतः ।

स्वैरिणस्तव सरोविहारिणो वारणेन्द्र विदितो न वो नयः ॥ ११२ ॥

नैवावासमहीरुहं विरहयंल्लीलासरो न त्यज-

न्विश्लिष्यन्न करेणुकाभिरमितः श्लिष्यन्न वा कण्टकान् ।

एवं नाम विदूयते मरुमहीमासाद्य मध्यंदिने

संतप्तैः कलभैर्यथा करिपतिः कान्तारगस्ताम्यति ॥ ११३ ॥

न स्वां करेणुमपि नापि निजान्किशोरा-

न्नात्मानमेष परिशोचति वारणेन्द्रः ।

दावाग्निमग्नतनुरत्र यथोपसन्ना-

न्दानार्थिनो मधुकरानधिरूढभावान् ॥ ११४ ॥

हेलाकुञ्जालितेक्षणेन करटं कण्डूयतोन्मूलिताः

शाखाचुम्बितचन्द्रविम्बवपुषो भूमिरुहो भूरिशः ।

छिन्ना कुम्भविघट्टितैर्गिरितटी येनाद्य माद्यन्वला-

देरण्डे स कथं हि गण्डमिभराद् कण्डूयितुं काङ्क्षतु ॥ ११५ ॥

रे यूथनाथ गहनानि विगाहमानो  
 मञ्जासि पादपशतानि भिनत्सि शैलान् ।  
 किं पौरुषाणि न वदामि हरेः परोक्षं  
 किं तत्समक्षमथ तानि पलायितानि ॥ ११६ ॥

लीयन्तां मशकास्तृणेषु विहगा गुच्छेषु गुल्मेषु वा  
 वल्लीषु भ्रमराः क्षुपेषु स्रमराः श्वश्रेषु च श्वापदाः ।  
 मध्येऽहि द्युमणौ महांसि खदिराङ्गारोपमान्युत्किर-  
 त्युत्तसस्य मरौ परं करिपतेर्नास्त्येव विश्रामभूः ॥ ११७ ॥

सरसि न सहसा विनिप्पतेस्त्वं बहिरमलं कलयन्विसारि वारि ।  
 द्विरदपरिवृढ प्ररूढपङ्के कति करिणोऽत्र मदालसा न मञ्जाः ॥ ११८ ॥

आधोरणेन सुतरां च निपीडितोऽसि  
 धिक्कृच्छ्रलामपि हठादिह लम्भितोऽसि ।  
 श्वभ्रोदरे कलमलुब्धमना निपत्य

रे यूथनाथ सहसे बहुयन्नणानि ॥ ११९ ॥

साधो किमाधोरण यूथनाथमङ्गुष्ठकेनातितरां दुनोषि ।  
 नो चेदयं वेद निजानुभावं तज्ज्ञस्य ते कर्तुमिदं न युक्तम् ॥ १२० ॥

तीर्णः कथं वनकिरातशराभिपाता-

न्मुक्तः कथं कथमपि क्षुधितात्तरक्षोः ।

दुर्दैववैभवशान्मृगशावकोऽय-

सुदामदावदहने गहने निमग्नः ॥ १२१ ॥

कस्तूरिकाहरिण मुञ्च वनोपकण्ठं

मा सौरभेण ककुभः सुरभीकुरुष्व ।

आस्तां यशो ननु किरातशराभिपाता-

त्रातापि हन्त भविता भवतो दुरापः ॥ १२२ ॥

खिलपति तनुते गतागतानि स्पृहयति न व्यथिता कुशाङ्कुरेभ्यः ।

अचकमत निरीक्ष्य रुद्धमेणी हरिणमरुंतुदजालवन्धनानि ॥ १२३ ॥

त्वरितेन तरक्षुदर्शनात्रिजशावोऽपि मनाद् न वीक्षितः ।

अधुना हरिणीषु हन्त ते वलते कोऽपि कुरङ्ग विक्रमः ॥ १२४ ॥

कुरु कुञ्चितचिल्लि पामराणां न समाजे सरसानि कौशलानि ।

स्फुटदर्शनमत्र दृग्विलासो न तु वैदग्ध्यमतिस्फुटैव वाणी ॥ १२५ ॥

सूर्याचन्द्रमसौ-घनैरतिघनैरेतौ विलुप्तद्युती

स्वच्छन्दं मलिनाः परं जलमुचो वर्षन्ति गर्जन्ति च ।

तुल्या एव सरित्समुद्रसरसीकुल्या वभूवुः क्षणा-

त्कालः क्रीडति कौतुकं विरचयन्कसै किमाचक्ष्महे ॥ १२६ ॥

अतुलरूपगुणोचितयोगयोः कमलिनीशशिनोरसमागमात् ।

अपयशो विधिना निजमर्जितं विनिहिता च जनस्य हृदि व्यथा ॥ १२७ ॥

परेषु लोकेषु विचिन्त्य याचनां परोऽपि को नाम न यातु नम्रताम् ।

त्रिलोकनाथोऽपि यया दुरन्तया हठादयं वामनतामनीयत ॥ १२८ ॥

लभते लघुरप्येष सपक्षो लक्षमाशुगः ।

पक्षहीनतया हन्त न धनुर्गुणवानपि ॥ १२९ ॥

मणिरयमनुष्ण इति ते मनसीलायामुदेतु नाश्वासः ।

अचिरेण तरणिकिरणव्यतिकरमात्रेण दन्दहीत्येषः ॥ १३० ॥

घनपांसुविधूरसांशुराशिर्न मणे तापयसे मुधावधान ।

अधिचत्वरवीथि पामरीणाममरीदुर्लभ कस्तव प्रकारः ॥ १३१ ॥

दीर्णोऽसि चेत्कनकसूत्रनिवेशनाय

मुक्ताकलाप किमतो भवतो विषादः ।

यत्पञ्चबाणजयमङ्गलहेमकुम्भे

कुम्भस्तनीस्तनतटे भवितानुषङ्गः ॥ १३२ ॥

येनाकारि महीभृतामविरतं कण्ठेषु लीलायितं

येन प्रापि सरोजसुन्दरदृशां तुङ्गस्तनालिङ्गनम् ।

जातं येन गजेन्द्रगण्डयुगले साधारणं गुञ्जया

मुक्तादाम तदेव पामरपुरे नावाप कां कां दशाम् ॥ १३३ ॥



अन्यापदेशविनिवेशविदग्धबुद्धि-

श्रीभावसिंहनरसिंहनियोगयोगात् ।

संपादितो विविधभावविकासभाजां

प्रीत्यै भृशं भवतु भावविलास एषः ॥ १३४ ॥

सद्गुणानां समुद्रेण रुद्रेण ग्रथिता गुणैः ।

कण्ठस्था श्लोकमालेयं केषां न कुरुते श्रियम् ॥ १३५ ॥

विद्याविलासपुत्रस्य न्यायवाचस्पतेरियम् ।

काव्यालापविदग्धानां मुदं निर्मातु निर्मितिः ॥ १३६ ॥

इति विद्याविलाससूनून्यायवाचस्पतिश्रीरुद्रकविकृतो भावविलासः समाप्तः ।

महाकविश्रीक्षेमेन्द्रकृता

चारुचर्या ।

श्रीलामसुभगः सत्यासक्तः स्वर्गापवर्गदः ।

जयतात्रिजगत्पूज्यः सदाचार इवाच्युतः ॥ १ ॥

ब्राह्मे मुहूर्ते पुरुषस्त्यजेन्निद्रामतन्द्रितः ।

प्रातः प्रबुद्धं कमलमाश्रयेच्छ्रीर्गुणाश्रया ॥ २ ॥

पुण्यपूतशरीरः स्यात्सततं स्नाननिर्मलः ।

तत्याज वृत्रहा स्नानात्पापं वृत्रवधार्जितम् ॥ ३ ॥

न कुर्वीत क्रियां कांचिदनम्यर्च्य महेश्वरम् ।

ईशार्चनरतं श्वेतं नाभूत्नेतुं यमः क्षमः ॥ ४ ॥

श्राद्धं श्रद्धान्वितं कुर्याच्छास्त्रोक्तेनैव वर्त्मना ।

भुवि पिण्डं ददौ विद्वान्भीष्मः पाणौ न शंतनोः ॥ ५ ॥

नोत्तरस्यां प्रतीच्यां वा कुर्वीत शयने शिरः ।

शय्याविपर्ययाद्गर्भो दितेः शक्रेण पातितः ॥ ६ ॥

अर्थिमुक्तावशिष्टं यत्तदक्षीयान्महाशयः ।

१. सत्ये सत्यभामायां चासक्तः. २. इन्द्रः. ३. श्वेतो नाम मुनिः. तत्कथा लिङ्गपुराणे पृथार्थं त्रिगन्धितेऽध्याये द्रष्टव्या.

श्वेतोऽर्थिरहितं भुक्त्वा निजमांसाशनोऽभवत् ॥ ७ ॥

जपहोमार्चनं कुर्यात्सुधौतचरणः शुचिः ।

पादशौचविहीनं हि प्रविवेश नैलं कलिः ॥ ८ ॥

न संचरणशीलः स्यान्नशि निःशङ्कमानसः ।

मौण्डव्यः शूललीनोऽभूदचौरश्चौरशङ्कया ॥ ९ ॥

न कुर्यात्परदारेच्छां विश्वासं स्त्रीषु वर्जयेत् ।

हतो दशास्यः सीतार्थे हतः पत्या विदूरथः ॥ १० ॥

न मद्यव्यसनी क्षीवः कुर्याद्वितालचेष्टितत् ।

वृष्णयो हि ययुः क्षीवास्तृणप्रहरणाः क्षयम् ॥ ११ ॥

ईर्ष्या कलहमूलं स्यात्क्षमा मूलं हि संपदाम् ।

ईर्ष्यादोषाद्विप्रशापमवाप जनमेजयः ॥ १२ ॥

न त्यजेद्धर्ममर्यादामपि क्लेशदशां श्रितः ।

हरिश्चन्द्रो हि धर्मार्थी सेहे चण्डालदासताम् ॥ १३ ॥

न सत्यव्रतभङ्गेन कार्यं धीमान्प्रसाधयेत् ।

ददर्श नरकक्लेशं सत्यनाशाद्युधिष्ठिरः ॥ १४ ॥

कुर्वीत संगतं सद्भिर्नासद्भिर्गुणवर्जितैः ।

प्राप राघवसंगत्या प्राज्यं राज्यं विभीषणः ॥ १५ ॥

१, श्वेतो नाम राजा तत्कथा वाल्मीकीयरामायण उत्तरकाण्डेऽष्टसप्ततितमे संगं द्रष्टव्या. २ 'कृत्वा मूत्रमुपस्पृश्य संध्यामन्वांस्त नैषधः । अकृत्वा पादयोः शौच तत्रैनं कलिराविशत् ॥' इति महाभारते वनपर्वण्येकोनषष्टितमेऽध्याये. ३ 'स रक्षिभिस्तैरज्ञात. शूले प्रोतो महातपाः' इत्यादि महाभारत आदिपर्वणि १०७ अध्याये माण्डव्यकथा द्रष्टव्या. ४ 'शस्त्रेण वेणीविनिगूहितेन विदूरथ स्वा महिषी जघान' इति वृहत्संहिता (७८११) । 'वेणीनिगूढेन च शस्त्रेण विन्दुमती वृष्णि विदूरथ [जघान]' इति हर्षचरितपट्टोच्छ्वासः ५ वृष्णयो यादवाः. एतत्कथा महाभारते मौसलपर्वणि प्रसिद्धैव. ६. 'जगाम स रथो नाश शापाद्गार्ग्यस्य धीमतः । गार्ग्यस्य हि सुतं बालं सराजा जनमेजयः । वाक्शूर हिसयामास ब्रह्महत्यामवाप सः ॥' इति हरिवंशे प्रथमपर्वणि त्रिंशेऽध्याये. ७. 'व्याजेन हि त्वया द्रोण उपचीर्णः सुत प्रति । व्याजेनेव ततो राजन्दर्शितो नरकस्तव ॥' इति महाभारते स्वर्गारोहणपर्वणि तृतीयेऽध्याये.

मातरं पितरं भक्त्या तोषयेन्न प्रकोपयेत् ।  
 मातृशापेन नागानां सर्पसन्नेऽभवत्क्षयः ॥ १६ ॥  
 जराग्रहणतुष्टेन निजयौवनदः सुतः ।  
 कृतः कनीयान्प्रणतश्चक्रवर्ती ययातिना ॥ १७ ॥ (युग्मम्)  
 दानं सत्त्वमितं दद्यान्न पश्चात्तापदूषितम् ।  
 बलिनात्मार्षितो बन्धे दानशेषस्य शुद्धये ॥ १८ ॥  
 त्यागे सत्त्वनिधिः कुर्यान्न प्रत्युपकृतिस्पृहाम् ।  
 कर्णः कुण्डलदानेऽभूत्कलषः शक्तियाच्चया ॥ १९ ॥  
 ब्राह्मणान्नावमन्येत ब्रह्मशापो हि दुःसहः ।  
 तक्षकाग्रौ ब्रह्मशापात्परीक्षिदगमत्क्षयम् ॥ २० ॥  
 दम्भारम्भोद्धतं धर्मं नाचरेदन्तनिष्फलम् ।  
 ब्राह्मण्यदम्भलब्धास्त्रविद्या कर्णस्य निष्फला ॥ २१ ॥  
 नासेव्यसेवया दध्याद्वैवाधीने धने धियम् ।  
 भीष्मद्रोणादयो याताः क्षयं दुर्योधनाश्रयात् ॥ २२ ॥  
 परप्राणपरित्राणपरः कारुण्यवान्भवेत् ।  
 मांसं कपोतरक्षायै स्वं श्येनाय ददौ शिविः ॥ २३ ॥  
 अद्वेषपेशलं कुर्यान्मनः कुसुमकोमलम् ।

१. 'नावपद्यन्त ये वाक्य ताञ्जशाप भुजंगमान् । सर्पसन्ने वर्तमाने पावको वः प्रधक्ष्यति ॥' इति महाभारत आदिपर्वणि विशेऽध्याये. २. 'गृहाण यौवन मत्तश्चर कामान्यथेप्सितान् । जरयाहं प्रतिच्छन्नो चरिष्यामि यथात्थ माम् ॥ ययातिरुवाच— पुरो प्रीतोऽस्मि ते वत्स प्रीतश्चेदं ददामि ते । सर्वकामसमृद्धा ते प्रजा राज्ये भविष्यति ॥' इति महाभारत आदिपर्वणि चतुरशीतितमेऽध्याये. ३. 'वर्मणा कुण्डलाभ्यां च शक्तिं मे देहि वासव । अमोघां शत्रुसंधाना नाशिनी पृतनामुखे ॥' इति महाभारते वनपर्वणि दशाधिकत्रिंशत्तमेऽध्याये. ४. 'यस्मान्मिथ्योपचरितो ह्यल्लोभादिह त्वया । तस्मादेतन्न ते मूढ ब्रह्मालं प्रतिभास्यति ॥' इति महाभारते शान्तिपर्वणि राजधर्मे तृतीयेऽध्याये कर्णं प्रति परशुरामस्य शापः. ५. 'उत्कृत्य स स्वयं मांसं राजो परमधर्मवित् । तुलयामास कौन्तेय कपोतेन समं विभो ॥' इति महाभारते वनपर्वण्येकत्रिंशदधिकशततमेऽध्याये.

वभूव द्वेषदोषेण देवदानवसंक्षयः ॥ २४ ॥  
 अविस्मृतोपकारः स्यान्न कुर्वीत कृतघ्नताम् ।  
 हत्वोपकारिणं विप्रो नाडीजङ्घमघश्च्युतः ॥ २५ ॥  
 स्त्रीजितो न भवेद्धीमान्गाढरागवशीकृतः ।  
 पुत्रशोकाद्दशरथो जीवं जायाजितोऽत्यजत् ॥ २६ ॥  
 न स्वयं संस्तुतिपदैर्गर्लानिं गुणगणं नयेत् ।  
 स्वगुणस्तुतिवादेन यैयातिरपतद्विवः ॥ २७ ॥  
 त्यजेन्मृगव्यव्यसनं हिंसयातिमलीमसम् ।  
 मृगयारसिकः पाण्डुः शापेन तनुमत्यजत् ॥ २८ ॥  
 क्षिपेद्वाक्यशरांस्तीक्ष्णान्न पारुष्यव्युपप्लुतान् ।  
 वाक्पारुष्यरुषा चक्रे भीमः कुरुकुलक्षयम् ॥ २९ ॥  
 परेषां क्लेशदं कुर्यान्न पैशुन्यं प्रभोः प्रियम् ।  
 पैशुन्येन गतौ राहोश्चन्द्रार्कौ भक्षणीयताम् ॥ ३० ॥  
 कुर्यान्नीचजनाभ्यस्तां न याच्चां मानंहारिणीम् ।  
 बलियाच्चापरः प्राप लाघवं पुरुषोत्तमः ॥ ३१ ॥  
 न जातूल्लङ्घनं कुर्यात्सतां मर्मविदारणम् ।  
 चिच्छेद वदनं शंभुर्ब्रह्मणो वेदवादिनः ॥ ३२ ॥  
 न बन्धुसंबन्धिजनं दूषयेन्नापि वर्जयेत् ।  
 दक्षयज्ञक्षयोयांभूत्रिनेत्रस्यं विमानना ॥ ३३ ॥  
 न विवादमदान्धः स्यान्न परेषाममर्षणः ।  
 वाक्पारुष्याच्छिरश्छिन्नं शिशुपालस्य शौरिणा ॥ ३४ ॥  
 गुणस्त्वेन कुर्वीत महतां मानवर्धनम् ।

१ विप्रो गौतमः. नाडीजङ्घं नाम वकम्. एतत्कथा महाभारते शान्तिपर्वण्यपद्धर्म-  
 ऽष्टपष्टयधिकशततमाध्यायमारभ्यापद्धर्मसमाप्तिपर्यन्तं द्रष्टव्या. २. इयं यथातिकथा महा-  
 भारत आदिपर्वण्यष्टाशीतिमितेऽध्याये द्रष्टव्या. ३. 'ततो वैरविनिर्वन्धः कृतो राहु-  
 मुखेन वै । शाश्वतश्चन्द्रसूर्याभ्यां असत्यद्यापि चैव तौ ॥' इति महाभारत आदिपर्व-  
 ण्येकोनविंशतितमेऽध्याये.

हंनूमानभवत्स्तुत्या रामकार्यभरक्षमः ॥ ३५ ॥  
 गुणेष्वेवादरं कुर्यान्न जातो जातु तत्त्ववित् ।  
 द्रौणिर्द्विजोऽभवच्छूद्रः शूद्रश्च विदुरः क्षमी ॥ ३६ ॥  
 नात्यर्थमर्थार्थनया धीमानुद्वेजयेज्जनम् ।  
 अब्धिर्दत्ताश्वरत्नश्रीर्मथ्यमानोऽसृजद्विषम् ॥ ३७ ॥  
 वक्रैः क्रूरतरैर्लुब्धैर्न कुर्यात्प्रीतिसंगतिम् ।  
 वसिष्ठस्याहरद्वेनुं विश्वामित्रो निमन्त्रितः ॥ ३८ ॥  
 तीव्रे तपसि लीनानामिन्द्रियाणां न विश्वसेत् ।  
 विश्वामित्रोऽपि सोत्कण्ठः कण्ठे जग्राह मेनेकाम् ॥ ३९ ॥  
 कुर्याद्वियोगदुःखेषु धैर्यमुत्सृज्य दीनेताम् ।  
 अश्वत्थामवधं श्रुत्वा द्रोणो गतघृतिर्हतः ॥ ४० ॥  
 न क्रोधयातुधानस्य धीमान्गच्छेदधीनताम् ।  
 पपौ राक्षसवद्भीमः क्षतजं रिपुवक्षसः ॥ ४१ ॥  
 प्रभुप्रसादे नो दद्यात्स्वविनाशास्पदे मतिम् ।  
 स्वक्षयायोद्धतं युद्धं वाणरूपक्षमयाचत ॥ ४२ ॥  
 विद्योद्योगी गतोद्वेगः सेवया तोषयेद्गुरुम् ।  
 गुरुसेवापरः सेहे कायक्लेशदशां कंचः ॥ ४३ ॥  
 भक्तं शक्तं हितं रक्तं निर्दोषं न परित्यजेत् ।  
 रामस्त्यक्त्वा सतीं सीतां शोकशल्यातुरोऽभवत् ॥ ४४ ॥  
 रक्षेतल्यातिं पुनः स्मृत्या यशःकायस्य जीवनीम् ।

१. वाल्मीकीयरामायणे किष्किन्धाकाण्डे षट्पष्ठितमे सर्गे कथेयं द्रष्टव्या. २ द्रौणि-  
 रश्वत्थामा. इय कथा महाभारते सौप्तिकपर्वसमाप्तौ द्रष्टव्या. ३. 'एवमुक्तस्तथा  
 पार्थ विश्वामित्रो बलादिव । हंसचन्द्रप्रतीकाशां नन्दिनी तां जहार गाम् ॥' इति  
 महाभारत आदिपर्वणि पञ्चसप्तत्यधिकशततमेऽध्याये. ४. इयं कथा महाभारत आ-  
 दिपर्वणि द्विसप्ततितमेऽध्याये द्रष्टव्या. ५ दीनतामुत्सृज्य धैर्यं कुर्यादित्यन्वयः ६. 'तद्गू-  
 ष्ठी मम युद्धस्य कच्चिदागमनं भवेत् । न मे युद्धं विना देव रतिरस्ति प्रसीद मे ॥' इति  
 हरिवंशे द्वितीयपर्वणि. ७. कचो बृहस्पतिपुत्रः. तत्कथा महाभारत आदिपर्वणि  
 षट्सप्ततितमेऽध्याये द्रष्टव्या.

च्युतः स्मृतो जनैः स्वर्गमिन्द्रद्युम्नः पुनर्गतः ॥ ४९ ॥  
 न कदर्यतया रक्षेलक्ष्मीं क्षिप्रपलायिनीम् ।  
 युक्त्या व्याडीन्द्रदत्ताभ्यां हता श्रीर्नन्दभूभृतः ॥ ४६ ॥  
 शक्तिक्षये क्षमां कुर्यान्नाशक्तः शक्तमाक्षिपेत् ।  
 कार्तवीर्यः ससंरम्भं ववन्ध दशकंधरम् ॥ ४७ ॥  
 वेश्यावचसि विश्वासी न भवेन्नित्यकैतवे ।  
 ऋष्यशृङ्गोऽपि निःसङ्गः शृङ्गारी वेश्याया कृतः ॥ ४८ ॥  
 अल्पमप्यवमन्येत न शत्रुं बलदर्पितः ।  
 रोमेण रामः शिशुना ब्राह्मण्यदययोज्झितः ॥ ४९ ॥  
 जगद्वैरी जरासंधः पाण्डवेन द्विधा कृतः ॥ ५० ॥  
 औचित्यप्रच्युताचारो युक्त्या स्वार्थं न साधयेत् ।  
 व्याजवालिबधेनैव रामकीर्तिः कलङ्किता ॥ ५१ ॥  
 वर्जयेदिन्द्रियजयी विजने जननीमपि ।  
 पुत्रीकृतोऽपि प्रद्युम्नः कामितः शंभ्वरस्त्रिया ॥ ५२ ॥  
 न तीव्रतपसां कुर्याद्द्वैर्यविप्लवचापलम् ।  
 नेत्राग्निशलभीभावं भवोऽनैषीन्मनोभवम् ॥ ५३ ॥  
 न नित्यकलहाक्रान्ते सक्तिं कुर्वीत कैतवे ।  
 रूक्मी फलकदुर्घातैर्घूते हलभृता हतः ॥ ५४ ॥

१. इन्द्रद्युम्नो नाम राजा तत्कथा महाभारते वनपर्वणि नवनवत्युत्तरशततमेऽध्याये  
 द्रष्टव्या २ इयं व्याडीन्द्रदत्तयोः कथा कथासरित्सागरे चतुर्थतरङ्गे द्रष्टव्या ३. 'स  
 तु बाहुसहस्रेण बलाद्ब्रह्म दशाननम् । ववन्ध बलवान् राजा बलिं नारायणो यथा ॥' इति  
 वाल्मीकीयरामायणे उत्तरकाण्डे द्वात्रिंशे सर्गे ४. ऋष्यशृङ्गकथा वाल्मीकीयरामायणे वा-  
 लकाण्डे दशमसर्गे, महाभारते च वनपर्वणि दशोत्तरशततमेऽध्याये द्रष्टव्या. ५. रामेण  
 दशरथसुतेन. राम परशुराम. ६. 'करे गृहीत्वा चरणे द्वेधा चक्रे महाबलः' इति  
 महाभारते सभापर्वणि चतुर्विंशेऽध्याये. ७ 'स यदा यौवनस्यस्तु प्रद्युम्नः कामदर्शनः ।  
 त सा मायावती कान्त कामयामास कामिनी ॥' इति हरिवंशे द्वितीयपर्वणि चतुरत्तर-  
 शततमेऽध्याये ८ 'विवादे कुपितो राम क्षेपारं किल रुक्मिणम् । जघानाष्टापदेनैव  
 प्रमथ्य यदुनन्दनः ॥' इति हरिवंशे द्वितीयपर्वण्येकपष्टिमितेऽध्याये.

प्रभुप्रसादे सत्यांशां न कुर्यात्स्वप्नसंनिभे ।  
 नन्देन मन्त्री निहितः शकटालो हि बन्धने ॥ ५५ ॥  
 न लोकायतवादेन नास्तिकत्वेऽर्पयेद्वियम् ।  
 हरिर्हिरण्यकशिपुं जघान स्तम्भनिर्गतः ॥ ५६ ॥  
 अत्युन्नतपदारूढः पूज्यान्नैवावमानयेत् ।  
 नैहुषः शक्रतामेत्य च्युतोऽगस्त्यावमाननात् ॥ ५७ ॥  
 संधिं विधाय रिपुणा न निःशङ्कः सुखी भवेत् ।  
 संधिं कृत्वावधीदिन्द्रो वृत्रं निःशङ्कमानसः ॥ ५८ ॥  
 हितोपदेशं श्रुत्वा तु कुर्वीत च यथोचितम् ।  
 विदुरोक्तमकृत्वा तु शोच्योऽभूत्कौरवेश्वरः ॥ ५९ ॥  
 वहन्नाशनलोभेन रोगी मन्दरुचिर्भवेत् ।  
 प्रभूताज्यभुजो जाड्यं देहनस्याप्यजायत ॥ ६० ॥  
 यत्नेन शोषयेद्दोषान्न तु तीव्रव्रतैस्तनुम् ।  
 तपसा कुम्भकर्णोऽभून्नित्यनिद्राविचेतनः ॥ ६१ ॥  
 स्थिरताशां न बध्नीयाद्भुवि भावेषु भाविषु ।  
 रामो रघुः शिविः पाण्डुः क्व गतास्ते नराधिपाः ॥ ६२ ॥  
 विडम्बयेन्न वृद्धानां वाक्यकर्मवपुःक्रियाः ।  
 श्रीसुतः प्राप वैरूप्यं विडम्बिततनुर्मुनेः ॥ ६३ ॥  
 नोपदेशेऽप्यभव्यानां मिथ्या कुर्यात्प्रवादिताम् ।  
 शुक्रपाङ्गुण्यगुप्तापि प्रक्षीणा दैत्यसंततिः ॥ ६४ ॥  
 न तीव्रदीर्घवैराणां मन्युं मनसि रोपयेत् ।  
 कोपेनापातयन्नन्दं चाणक्यः सप्तभिर्दिनैः ॥ ६५ ॥

१ 'योगनन्दोऽथ कूपान्तः शकटाल तमक्षिपत्' इति कथासरित्सागरे चतुर्थतर  
 २ इय नहुपकथानुशासनिकपर्वणि शततमेऽध्याये द्रष्टव्या ३. इय वृत्रवधकथा च  
 न्तिपर्वणि मोक्षधर्म द्व्यशीत्युत्तरद्विशततमेऽध्याये द्रष्टव्या. ४. अग्ने' इयं कथा मह  
 भारत आदिपर्वणि त्रयोविंशत्युत्तरद्विशतमितेऽध्याये द्रष्टव्या. ५. 'अवश्यं हतनन्  
 ऽय सप्तभिर्दिवसैर्मथा । विनाशो बन्धनीया च ततो निर्मन्युना गिरा । सप्तमे दि  
 प्राप्ते पञ्चत्व सप्तपागमत ॥' इति कथासरित्सागरे पञ्चमतरङ्गे.

न सतीनां तपोदीप्तं कोपयेत्क्रोधपावकम् ।  
 वधाय दशकण्ठस्य वेदवत्यत्यजत्तनुम् ॥ ६६ ॥  
 गुरुमाराधयेद्भक्त्या विद्याविनयसाधनम् ।  
 रामाय प्रददौ तुष्टो विश्वामित्रोऽस्त्रमण्डलम् ॥ ६७ ॥  
 वसु देयं स्वयं दद्याद्द्वालाद्यद्वापयेत्परः ।  
 द्रुपदोऽपहवी राज्यं द्रोणेनाक्रम्य दापितः ॥ ६८ ॥  
 साधयेद्भर्मकामार्थान्परस्परमवाधकान् ।  
 त्रिवर्गसाधना भूपा बभूवुः सगरादयः ॥ ६९ ॥  
 स्वकुलान्यूनतां नेच्छेत्तुल्यः स्यादथवाधिकः ।  
 सोत्कर्षेऽपि रघोर्वशे रामोऽभूत्स्वकुलाधिकः ॥ ७० ॥  
 कुर्यात्तीर्थाम्बुभिः पूतमात्मानं सततोच्चलम् ।  
 लोमशादिष्टतीर्थेभ्यः प्रापुः पार्थाः कृतार्थताम् ॥ ७१ ॥  
 आपत्कालोपयुक्तासु कलासु स्यात्कृतश्रमः ।  
 नृत्तवृत्तिर्विराटस्य किरीटी भवनेऽभवत् ॥ ७२ ॥  
 अरागभोगसुभगः स्यात्प्रसक्तविरक्तधीः ।  
 राज्ये जनकराजोऽभून्निलेपोऽम्भसि पद्मवत् ॥ ७३ ॥  
 अशिष्यसेवया लाभलोभेन स्याद्गुरुर्लघुः ।  
 संवर्तयज्ञयाच्चाभिल्लज्जां लेभे बृहस्पतिः ॥ ७४ ॥  
 नष्टशीलां त्यजेन्नारीं रागवृद्धिविधायिनीम् ।  
 चन्द्रोच्छिष्टाधिकप्रीत्यै पत्नी निन्दाप्यभूर्दुरोः ॥ ७५ ॥  
 न गीतवाद्याभिरतिर्विलासव्यसनी भवेत् ।

१ वेदवत्येव जन्मान्तरे सीता समभूत् तत्कथा वाल्मीकीयरामायण उत्तरकाण्डे  
 सप्तदशे सर्गे द्रष्टव्या. २. द्रुपदकथा महाभारत आदिपर्वण्यष्टात्रिंशदधिकशततमेऽध्याये  
 द्रष्टव्या ३. लोमशोक्त तीर्थवर्णन महाभारते वनपर्वण्यशीतितममध्यायमारभ्य द्रष्टव्यम्  
 ४. अर्जुन इय कथा महाभारते विराटपर्वण्येकादशेऽध्याये द्रष्टव्या. ५. इय संवर्त-  
 वृहस्पतिकथा महाभारत आश्वमेधिकपर्वण्यष्टमनवमाध्याययोर्द्रष्टव्या. ६. इयं बृहस्प-  
 त्तिपत्नीकथा हरिवशे प्रथमपर्वणि पञ्चविंशेऽध्याये द्रष्टव्या



वीणाविनोदव्यसनी वत्सेशः शत्रुणा हतः ॥ ७६ ॥  
 उद्वेजयेन्न तैक्ष्ण्येन रामाः कुसुमकोमलाः ।  
 सूर्यो भार्याभयोच्छित्त्यै तेजो<sup>२</sup> निजमशातयत् ॥ ७७ ॥  
 पद्मवन्न नयेत्कोषं धूर्तभ्रमरभोज्यताम् ।  
 सुरैः क्रमेण नीतार्थः श्रीहीनोऽभूत्पुराम्बुधिः ॥ ७८ ॥  
 नोपदेशामृतं प्राप्तं भग्नकुम्भनिभस्त्यजेत् ।  
 पार्थो विस्मृतगीतार्थः सासूयः कलहेऽभवत् ॥ ७९ ॥  
 न पुत्रायत्तमैश्वर्यं कार्यमार्यैः कदाचन ।  
 पुत्रार्पितप्रभुत्वोऽभूद्धृतराष्ट्रस्तृणोपमः ॥ ८० ॥  
 न शत्रुशेषदूष्याणां स्कन्धे कार्यं समर्पयेत् ।  
 निष्प्रतापोऽभवत्कर्णः शैल्यतेजोवधार्दितः ॥ ८१ ॥  
 न लब्धे प्रभुसंमाने फलक्लेशं समाश्रयेत् ।  
 ईश्वरेण धृतो मूर्ध्नि क्षीण एव क्षपापतिः ॥ ८२ ॥  
 श्रुतिस्मृत्युक्तमाचारं न त्यजेत्साधुसेवितम् ।  
 दैत्यानां श्रीवियोगोऽभूत्सत्यधर्मच्युतात्मनाम् ॥ ८३ ॥  
 श्रियः कुर्यात्पलायिन्या वन्धाय गुणसंग्रहम् ।  
 दैत्यांस्त्यक्त्वा श्रिता देवा निर्गुणान्सगुणाः श्रिया ॥ ८४ ॥  
 पदारिभिं गां गुरुं देवं न चोच्छिष्टः स्पृशेद्धृतम् ।  
 दानवानां विनष्टा श्रीरुच्छिष्टस्पृष्टसर्पिषाम् ॥ ८५ ॥  
 प्रतिलोमविवाहेषु न कुर्यादुन्नतिस्पृहाम् ।  
 ययातिः शुककन्यायां सस्पृहो म्लेच्छतां गतः ॥ ८६ ॥  
 रूपार्थकुलविद्यादिहीनं नोपहसेन्नरम् ।

१. इय वत्सेशकथा कथासरित्सागरे द्वादशे तरङ्गे द्रष्टव्या. २. 'ततोऽभ्युपगमात्त्वष्टा  
 मार्तण्डस्य विवस्वतः । भ्रमिभारोप्य तत्तेज शतयामास भारत ॥' इति हरिवंशे प्रथमपर्वणि  
 नवमेऽध्याये ३. अर्जुनस्य गीतार्थविस्मरणकथा महाभारते आश्वमेधिकपर्वण्यनुगीताया  
 प्रसिद्धा. ४. शल्यकृतकर्णतेजोवधकथा महाभारते कर्णपर्वण्यतिप्रसिद्धा. ५. देव-  
 चान्याम्

हसन्तमशपन्नन्दी रावणं वानराननः ॥ ८७ ॥  
 बन्धूनां वारयेद्वैरं नैकपक्षाश्रयो भवेत् ।  
 कुरुपाण्डवसङ्ग्रामे युयुधे न हलायुधः ॥ ८८ ॥  
 परोपकारं संसारसारं कुर्वीत सत्त्ववान् ।  
 निद्रधे भगवान्बुद्धः सर्वसत्त्वोद्धृतौ धियम् ॥ ८९ ॥  
 विभृयाद्बन्धुमधनं मित्रं त्रायेत दुर्गतम् ।  
 बन्धुमित्रोपजीव्योऽभूदर्थिकल्पद्रुमो बलिः ॥ ९० ॥  
 न कुर्यादभिचारोऽग्रध्यादिकुहकाः क्रियाः ।  
 लक्ष्मणेनेन्द्रजित्कृत्याद्यभिचारमयो हतः ॥ ९१ ॥  
 ब्रह्मचारी गृहस्थः स्याद्धानप्रस्थो यतिः क्रमात् ।  
 आश्रमादाश्रमं याता ययातिप्रमुखा नृपाः ॥ ९२ ॥  
 कुर्याद्वच्यं स्वहस्तेन प्रभूतधनसंपदाम् ।  
 अगस्त्यभुक्ते वातापौ कोषस्थान्यैः कृतो व्ययः ॥ ९३ ॥  
 जन्मावधि न तत्कुर्यादन्ते संतापकारि यत् ।  
 सस्मरैकशिरःशेषः सीताक्लेशं दशाननः ॥ ९६ ॥  
 जराशुभ्रेषु केशेषु तपोवनरुचिर्भवेत् ।  
 अन्ते वनं ययुर्धोराः कुरुपूर्वा महीभुजः ॥ ९५ ॥  
 पुनर्जन्मजराछेदकोविदः स्याद्वयःक्षये ।  
 विदुरेण पुनर्जन्मबीजं ज्ञानानले हुतम् ॥ ९६ ॥  
 परमात्मानमन्तेऽन्तर्ज्योतिः पश्येत्सनातनम् ।  
 तत्प्राप्त्या योगिनो जाताः शुक्रशान्तनवादयः ॥ ९७ ॥  
 प्राप्तावधिरजीवेऽपि जीवेत्सुकृतसंततिः ।  
 जीवन्त्यद्यापि मांघातृमुखाः कायैर्यशोमयैः ॥ ९८ ॥  
 अन्ते संतोषदं विष्णुं स्मरेद्भन्तारमापदाम् ।

१. 'यस्माद्धानरूप मामवज्ञाय दशानन' इत्यादि कथा वाल्मीकिरामायण .उत्तर-  
 काण्डे षोडशे सर्गे. २. इयं वातापिकथा महाभारते वनपर्वणि नवनवतिमितेऽध्याये  
 दृश्यते.

शरतल्पगतो भीष्मः सस्मार गरुडध्वजम् ॥ ९९ ॥

श्रव्या श्रीव्यासदासेन समासेन सतां मता ।

क्षेमेन्द्रेण विचार्येयं चारुचर्या प्रकाशिता ॥ १०० ॥

इति श्रीप्रकाशेन्द्रात्मजव्यासदासापराख्यमहाकविश्रीक्षेमेन्द्रकृता चारुचर्या समाप्ता ।

### श्रीमधुसूदनसरस्वतीविरचिता

### आनन्दमन्दाकिनी ।

वाग्देवीचतुरास्यपञ्चवदना नित्यं सहस्राननो-

ऽप्युच्चैर्यत्र जडात्मतामुपगताः केऽन्ये वराकाः सुराः ।

मर्त्याः स्वल्पधियः कथं नु कुशलास्तत्राप्यहं प्रज्ञया

हीनः किं करवाणि तां ब्रजकुलोत्तंस प्रशंसां तव ॥ १ ॥

नित्यं ब्रह्मसुरेन्द्रशंकरमुखैर्दत्तोपहाराय ते

विस्वादांस्तुषमिश्रतण्डुलकणान्विप्रः सुदामा ददौ ।

तद्वद्देव निरर्थकैः कतिपयै रूक्षाक्षरैर्निर्मितां

वागीशप्रमुखस्तुतस्य भवतः कुर्यां स्तुतिं निस्त्रयः ॥ २ ॥

शश्वद्ब्रह्मशिवेन्द्रदेवगुरुवाग्देवीफणीन्द्रादिभिः

स्तुत्यस्यापि हरे ममास्तु रचिता वाणी विनोदाय ते ।

चित्रालंकृतिशालिभिः सुललितैर्नित्यं कवीनां स्तवैः

सम्राजः समुपासितस्य शुक्रगीर्धत्ते प्रमोदं यथा ॥ ३ ॥

चित्राकारकिरीटकोटिविलसद्रत्नौघकान्तिच्छटा-

संघट्टेन विचित्रमम्बरतलं कुर्वत्स्थितं मूर्धनि ।

जीयात्केकिशिखण्डमण्डनमिदं नीलाचलस्थायिनी

खर्णाद्रेः शिखरे पुरंदरधनुर्व्यूहस्य निन्दावहम् ॥ ४ ॥

१. भीष्मस्य गरुडध्वजस्मरण महाभारते शान्तिपर्वणि राजधर्मे सप्तचत्वारिंशोऽध्याये द्रष्टव्यम्. २. अद्वैतसिद्धि-प्रस्थानभेद-भगवद्गीताटीका-महिमस्तवटीका-सिद्धान्तविन्दुटीकाद्यनेकग्रन्थकर्ता श्रीमधुसूदनसरस्वती कस्मिन्समये बभूवेति न निश्चयः. ३. श्रीकृष्णस्य केशादिपादान्तवर्णनरूपं स्तोत्रमिदम्.

यत्पादान्तनखांशुचिन्तनवशादज्ञानमन्धं तमो-

ऽप्यन्तं याति मुकुन्द तस्य भवतो ध्वान्तानि किं मूर्धनि ।

ज्ञातं त्वां दयितं समेत्य जलदा ये केशतामाश्रिता-

स्ते बद्धाश्चपलागणैः प्रणयजक्रोधात्किरीटच्छलात् ॥ ९ ॥

त्वच्चक्षुःसवितुः सरोरुहरुचेः साक्षात्कथं गण्डयो-

र्भाले च ब्रजनाथ नर्तनपरा ध्वान्तार्भकाः संततम् ।

निर्णीतं मुखनेत्रपङ्कजवनीमाध्वीकपानान्मुहु-

र्माद्यन्तो मधुपा भ्रमन्ति परितो वक्त्रालकव्याजतः ॥ ६ ॥

त्वद्भाले निकषोपले विजयते काश्मीरगोरोचना-

संभूतस्तिलकः परीक्षणविधौ किं हेमरेखोद्गमः ।

चाञ्चल्यं चपला विहाय जलदं किं वा समालम्बते

किं वा मारकतस्थले समुदित. कन्दर्पवृक्षाङ्कुरः ॥ ७ ॥

त्वद्भ्रूवल्लिमिषेण कार्मुकलतामाकृष्य पुष्पाशुगः

कृत्वा चम्पककोरकं च तिलकव्याजेन वाणं हरे ।

लक्ष्यं कुन्तलनीलकण्ठमतुलश्रीचन्द्रकं विध्यति

प्रायः शत्रुसमाननाम्न्यपि जने क्रोधो यदूर्जस्विनाम् ॥ ८ ॥

निःशेषप्रमदामनोमनसिजक्रीडामहामन्दिर-

क्रीडावज्रकपाटिकाविघटनप्रौढाकृतिः कुञ्चिका ।

दुर्मानग्रहिलत्रिलोकमहिलामानच्छिदाकर्तरी

शृङ्गारद्रुममञ्जरी स्फुरति किं गोविन्द ते भ्रूलता ॥ ९ ॥

नो कार्यं श्रुतिवर्त्मलङ्घनमिदं नैलीकमुग्धाकृतिः

पर्यन्ताकलनं विधाय सहजस्वच्छेन भाव्यं सदा ।

अन्तः कृष्णमुपास्य तद्भुचिमता संभावना सर्वतः

कार्येत्यम्बुजलोचनाक्षियुगलं मानं दधौ ते सताम् ॥ १० ॥

१. श्रुतिवर्त्मन. श्रोत्रसीमायाः; (पक्षे) वेदमार्गस्य. २. नालीकस्य कमलस्यैव मुग्धा मनोहराकृतिः; (पक्षे) न अलीकेनासत्येन मुग्धा मूढाकृतिः. ३. कृष्ण कृष्णवर्ण स्वन-  
ध्यभागस्थितम्; (पक्षे) श्रीकृष्णम्.

सौन्दर्यामृतदीर्घिके तव दृशौ पक्ष्मावलिश्चैतयोः

कूले कामकृषीवलेन रचिता शृङ्गारसस्योन्नतिः ।

दृग्भङ्गीर्निगदन्ति यास्तु विवुधा रत्यम्भसां वीचय-

स्ताः स्युर्गोपवधूहृदम्बुजवनीदोलयिता यत्नतः ॥ ११ ॥

दूरे ब्रह्मशिवेन्द्रपूर्वदिविषद्वन्दे नमस्कुर्वति

व्यावल्गद्भ्रजवालकौघलगुडत्र्युद्यत्किरीटे हठात् ।

सावज्ञा मधुमत्तसुन्दरदृशां शोभाद्विषः सालसा

दृक्पातास्तव नन्दवंशतिलक स्वान्ते सदा सन्तु मे ॥ १२ ॥

मुक्तेरप्यतिदुर्लभा हिमगिरिप्रस्यन्दिमन्दाकिनी-

धारातोऽप्यतिशीतलातिमसृणा चान्द्रान्मयूखादपि ।

वाञ्छातोऽप्यतिविस्तृता विषयिणां त्वत्पादचिन्तापर-

स्वान्तादप्यतिनिर्मला मयि कृपादृष्टिस्तवास्तां हरे ॥ १३ ॥

कल्पान्ताग्निशिखोन्नतिर्दितिसुतव्राते प्रपन्ने जने

पीयूषद्रवसिन्धुवृद्धिरमरस्तोमे विभूत्यायतिः ।

सीमा प्रेमभरस्य गोपनिकरे कन्दर्पकाण्डाहति-

ब्रह्माण्डोदरसुन्दरीहृदि हरे जीयाद्दृशोस्ते द्युतिः ॥ १४ ॥

निर्वन्धेन यदीन्द्रनीलमहसा संपादितौ दर्पणौ

ताभ्यां किं तुलना कपोलतलयोः संभाव्यते वा न वा ।

एवं ज्ञातुमुपागते श्रुतिपथं नेत्रे त्रपाकुञ्चिते

शङ्के द्वैधवती त्वदीयवदनप्रान्तश्रियं पश्यतः ॥ १५ ॥

त्वां पादाङ्गदकङ्कणाङ्गदशिरोलंकारहाराम्बरैः

संपूज्य प्रददौ सुतामथ मणिं रत्नाकरः कौस्तुभम् ।

आस्ये तस्य सुतः सुधांशुरखिलां कान्तिं यदा दत्त्वा-

न्स्वाकारं व्यतरंस्तदैव मकराः किं कुण्डलान्तस्तव ॥ १६ ॥

लावण्यामृतवाहिनी तव मुखस्येयं मनोज्ञाकृति-

स्तस्यामद्भुतबुद्बुदः समभवत्त्रापि फेनोद्गमः ।

नाशावंशगतं तमेव विशदं मुक्ताफलं ये विदु-

स्ते मान्या मधुसूदन त्वयि मनोवृत्त्यैव धन्या यतः ॥ १७ ॥

नेत्राम्भोजमुखेन्दुभालतिलकैर्नित्यं विवादो यतः

सौन्दर्यार्थमिति प्रतीत्य विधिना सीता कृता नासिका ।

तूणी वा कुसुमायुधस्य नृपतेर्यन्मल्लिकाकोरकः

काण्डस्तत्र चकास्ति मौक्तिकफलव्याजेन नन्दात्मज ॥ १८ ॥

योऽहं ते पदपङ्कजद्युतिलवं प्राप्याभवं पल्लवः

कल्पक्षमारुहमस्तकाभरणतां यातश्च राधापते ।

तं मां निन्दति विम्बविद्रुमलताश्रीतस्करोऽयं श्रुता-

वेवं जल्पितुमागते किसलये स्थानेऽधरो रागवान् ॥ १९ ॥

दृग्भङ्गीः स्फुरदिन्द्रनीलनिचयः पक्ष्माणि कस्तूरिका

जिह्वेयं तव पद्मरागनिकरः शोणाधरो विद्रुमः ।

दन्ताली गजमौक्तिकानि मधुजिन्मन्दस्मितं चन्दनं

पण्यस्थानमिदं मनोजवणिजो जाने तवास्ते मुखम् ॥ २० ॥

या रक्ता वदनेन्दुमण्डलगतं माधुर्यमुच्चैस्तरा-

मास्वाद्येह सरस्वती स्थितवती सत्यं रसज्ञेव सा ।

यत्ससस्वरमण्डलानि बहुधा त्वत्कण्ठदेशाद्बहिः

प्रादुर्भूय मुदं श्रुतौ सुकृतिनां यच्छन्ति नन्दात्मज ॥ २१ ॥

साम्यं त्वद्ददनस्य वाञ्छति विधुर्दोषाकरो यद्यपि

क्षिसोऽप्यम्बुनि पद्मरागशकलो दन्तच्छदं स्पर्धते ।

दृष्ट्वैवं कुशलः कुशेशयभवः क्लेशाद्यशोदात्मज

व्यक्तं त्वच्चिबुकं तथैव विदधे यत्तुल्यता न क्वचित् ॥ २२ ॥

माधुर्यं न लवं मधूनि दधति द्राक्षा तु साक्षाद्विपं

पीयूषान्यपि यान्ति निम्बसमतां के दुग्धखण्डादय

प्रालेयानि न शीतलानि सरसं नो कोकिलाकूजितं

गोधुग्वंशवतंस जातु जयति त्वद्वाग्विलासोदये ॥ २३ ॥

वेदाश्चन्द्रमसं वदन्ति भवतः स्वान्तं कथं तद्दृथा  
 कुर्वन्त्यत्र विवादमात्रकुशला गोविन्द नन्दादयः ।  
 तस्यैवामृतपङ्किलास्तव मुखादाविर्भवन्तो वहि-  
 ध्वान्तं यत्तिरयन्ति हन्त किरणा मन्दस्मितव्याजतः ॥ २४ ॥  
 यन्नामस्मरणादपि श्रवणतः प्रक्षीणरागाशया  
 यान्ति त्वत्परमं सदाशिवपदं यद्योगिनां दुर्लभम् ।  
 तस्याप्याननपङ्कजे तव जयत्युच्चैस्तरां रागिता  
 येनाभीरकुलप्रदीप तदलं ताम्बूलमास्तां मुदे ॥ २५ ॥  
 पीयूषद्रवसारसारघमधुद्रोणी त्वदीयाधरा-  
 स्वादायार्कसुतातटे श्रितवती सद्द्वंशजाता तपः ।  
 तत्पुण्यैर्मुर्लीमिषेण रसिका माधुर्यमुच्चैस्तरा-  
 मास्येन्दोरनुभूय गोकुलपते गीतामृतं मुञ्चति ॥ २६ ॥  
 साफल्यं श्रुतिसंपदां त्रिजगतां प्रालेयधाराप्रपा  
 पीयूषद्रवमाधुरी परिभवक्लेशाम्बुधेः शोषणम् ।  
 ब्रह्मानन्दतिरस्कृतिः कुलवधूधैर्याद्रिवज्राहतिः  
 कंसध्वंसन शंस किं न भवतो वंशीनिनादोदयः ॥ २७ ॥  
 धैर्यं धिक्कुरुते त्रपां विचिनुते कौलं यशः प्रोञ्छति  
 प्रत्येकं गुरुवर्गगञ्जनशतं विस्मारयत्यञ्जसा ।  
 साध्वीनाम निराकरोति भवनं भर्तुर्विधत्ते विषं  
 किं किं नो विदधाति हन्त सुदृशां वंशीनिनादस्तव ॥ २८ ॥  
 लावण्यैरखिलैस्त्वदास्यमुकुरं निर्माय धाता चिरा-  
 न्मुष्टिं मारकतं विधाय तदधः कण्ठस्थलव्याजतः ।  
 ध्यायं ध्यायमशेषवस्तुसुषमाधाराय रेखात्रयं  
 ब्रूते नास्ति बभूव नो न भविता सौन्दर्यमेतादृशम् ॥ २९ ॥  
 आशानागकरप्रसारिमहसा निःशेषवामभ्रुवा-  
 माशाभिस्त्रिदशेशनिर्भरशुभैः कंसादिनाशश्रिया ।

प्रेम्णा नन्दयशोदयोस्तनुजुषां नि.सीमभाग्यैर्दृशां  
 सौभाग्यैर्त्रजसुभ्रुवां ब्रजपते किं ते भुजौ निर्मितौ ॥ ३० ॥  
 कं यस्मादलमभ्युदेति भवत. सर्वाङ्गमेतादृशं  
 साम्यं वा भजतां कथं जलरुहे सर्वज्ञमध्यस्यतो ।  
 मत्तर्कः पुनरत्र गोकुलपते त्रैलोक्यलक्ष्मी यत-  
 स्त्वत्पाण्योरिति तौ वदन्ति कमले सा यत्तदेकालया ॥ ३१ ॥  
 अङ्गुल्यस्तव हस्तयोर्मुहरहर प्रायो रसालङ्कुर-  
 श्रेणी यत्परितोऽङ्गुलीयकमिषस्त्रिग्धालवालावलि ।  
 किं वा पञ्चशरप्रचण्डतपसा पञ्चाशुगाः पञ्चतो-  
 तीर्णाः सत्फलिनः पुनर्भवरुचा पुष्पान्ति नेत्रोत्सवान् ॥ ३२ ॥  
 भक्तानुग्रहकातरेण भवता कृत्वा नृसिंहाकृतिं  
 रागान्धस्य पुरा हिरण्यकशिपोर्वक्षःस्थली पाटिता ।  
 तेनाभूत्तव पाणिपङ्कजयुगे रागः स राधापते  
 गोपीनां कुचकुङ्कुमैर्द्विगुणितो नाद्यापि विश्राम्यति ॥ ३३ ॥  
 एतौ पञ्चशिरस्त्विषा दशदिशः संभावयन्तौ भृशं  
 दैत्यप्राणसमीरसंहतियमौ श्यामौ भुजंगोत्तमौ ।  
 तन्मौलिद्युतिशालिनी पुनरिय रत्नावली जृम्भते  
 यां प्राहुस्तव गोकुलेश नखरश्रेणीं करस्यां जनाः ॥ ३४ ॥  
 दोर्दण्डद्वयवन्धनानि विदधुर्नन्दोपनन्दादय-  
 स्तद्गन्धित्रुटिगङ्गातिचकिता गोवर्धनोद्धारणे ।  
 तान्येवाप्रतिमप्रभाणि हरितो विद्योतयत्यद्भुतं  
 विद्वांसस्तव कङ्कणाङ्गदतया गोविन्द यज्जायते ॥ ३५ ॥  
 शृङ्गारद्रुमसारकण्डनवशात्रैलोक्यसीमन्तिनी-  
 क्रीडामन्दिरमण्डनाय विधिना स्तम्भौ प्रलम्बौ कृतौ ।



तन्मध्ये पुनरिन्द्रनीलमणिभिः संपादिता वेदिका

तौ वाहू मधुजिद्वदन्ति भवतो वक्षःस्थलीं तामपि ॥ ३६ ॥

यद्रक्तः कमलाकरं करतलेनालम्बते भास्कर-

स्त्वच्चक्षुर्मुखपाणिपादकमले जातस्ततः शोणिमा ।

तन्मित्रं पुनराकलय्य स धृतः कण्ठे त्वया कौस्तुभ-

व्याजेनेति मुकुन्द मादृशि जने तर्कः समुज्जृम्भते ॥ ३७ ॥

आलोक्याखिलवेदशास्त्रजलधेस्तत्त्वं यदेकान्ततः

कृत्वा संकलितं स्वकीयनिलये क्षीराब्धिमध्ये धृतम् ।

सर्वार्थप्रतिभासकं ब्रजकुलालंकार तत्कौस्तुभ-

व्याजाद्विस्मृतिशङ्कयेव भवता कण्ठे कृतं सांप्रतम् ॥ ३८ ॥

यात्वा विष्णुपदं समाश्रितवती नक्षत्रमाला स्फुर-

द्दीप्तिर्योग्यमिदं कथं मुररिपो नक्तंदिनं द्योतते ।

आं ज्ञातं दयितं तवाननविधुं यान्तीमिमां यामिनी

रोमश्रेणिमिषात्ततो धृतवती ज्ञात्वा सपत्नीमियम् (१) ॥ ३९ ॥

यः पाशेन यशोदया नियमितो येनापराधं विना

तस्मिन्नस्ति वलिस्त्रिधा मयि पुरः सोऽयं वलिध्वंसिनः ।

एवं चिन्तनतत्परः कृशतरस्त्वन्मध्यदेशो भृशं

याशोदेय स शोकमुद्गिरति ते रोमावलिख्याजत. (२) ॥ ४० ॥

सृष्ट्यादौ प्रकृतिर्गुणत्रयमयी या स्वीकृतासीत्त्वया

सेयं सत्त्वमयी सुखाय जगतां हाराकृतिस्ते भुवि ।

गुञ्जादाममिषान्मुकुन्द दधती रागाद्रजोविग्रहं

नाभीसीम्नि तमोमयी पुनरियं रोमावली राजते ॥ ४१ ॥

सौन्दर्यामृतवारिधौ स्मरमहायादःसमारम्भतः

संभूता अभिरम्भसां सुललिता जातास्ततो वीचयः ।

तां जाने स्फुरदिन्द्रनीलघटितश्रीसंपुटार्धद्युतिं

त्वन्नाभीमपि तां वलित्रयमिति श्यामाभिरामाकृते ॥ ४२ ॥

नीलाम्बोरुहवल्लिरुल्लसति ते नाभीसरस्यां ध्रुवं  
यच्छ्रीवत्समिषाद्विभर्ति कुसुमं नालं च रोमावली ।  
यं वा वक्षसि कौस्तुभं बुधजना जानन्ति नन्दात्मज  
प्रायः सोऽप्यनुराग एव भविता त्रैलोक्यवामभ्रुवाम् ॥ ४३ ॥

नीरूपोऽपि घनद्युतिर्मुनिमनोमात्रैकपात्रीकृतो-  
ऽप्याभीरीगणसंगतः सुखधनोऽप्यानन्दितो वान्धवैः ।  
ज्ञानात्माप्यतिमुग्धतामुपगतो वामभ्रुवां विभ्रमै-  
रित्थं ते त्रिवलीमिषान्मुरहर त्रैव्यस्ति चित्रार्पिता ॥ ४४ ॥

देव्यः पल्लवसंपदा विदधते सौभाग्यलक्ष्मीं श्रुतौ  
स्वच्छन्दं सुमनःफलानि विबुधा विन्दन्ति ते सेवया ।  
वेदेनापि निगद्यते मुरहर त्वं भक्तकल्पद्रुमः  
प्रायः कल्पलता ततः श्रितवती त्वां वैजयन्तीछलात् ॥ ४५ ॥

विश्वानन्दकेंदम्बसंपदमतिस्निग्धं तमालद्युतिं  
दृष्ट्वा निर्भरविभ्रमं घन इति त्वां संगता विद्युतः ।  
त्वद्रूपामृतसिन्धुसंगमवशात्प्राप्याम्बरप्रच्यवं  
चाञ्चल्यात्किमु नन्दनन्दन भवत्पीताम्बरत्वं दधुः ॥ ४६ ॥

कौञ्ची ते धृतयोगसंपदभितो जाता विशालाकृति-  
र्यावन्ती मधुरा ध्वनिं विदधती पश्चादयोध्याभवत् ।  
मायाद्वारवती शिवाधिवसतिः सा काशिका दृश्यते  
तच्चित्रं न वदामि माधव यतस्त्वां सा सदा संश्रिता ॥ ४७ ॥

जानीमः सहजां त्वदङ्गमिलितामालोक्य पद्मालयां  
तत्सङ्गस्थितिभङ्गकातरतमौ कल्पद्रुमैरावतौ ।

१. निविडकान्तिः, मेघच्छविश्च २. वेदत्रयी. ३. चक्रिता. ४. समूहः, वृक्ष-  
विशेषश्च. ५. काञ्ची, विशाला (वदरीनारायणपुरी), अवन्ती (उज्जयिनी), मधुरा  
(मधुरा), अयोध्या, माया (हरिद्वारम्), द्वारवती (द्वारका), काशिका (काशी), इत्यष्ट-  
पुरीनामान्यत्रोपन्यस्तानीति चमत्कार..

आद्यः पल्लवसंपदं करपदे बिम्बाधरे चापरः

शुण्डादण्डगुणं तवोरुयुगले येनादधे माधव ॥ ४८ ॥

रम्भास्तम्भयुगं न तद्यदुपरि स्थूलं तवोरुद्वयं

तूणीरौ मकरध्वजस्य सुमनोमोदेन विद्मो वयम् ।

हा कष्टं मधुकैटभौ स्फुटमदौ किं कैटभारे हठा-

न्निष्पिष्टौ शतकोटिकोटिकठिनौ तस्मिन्स्थले क्रोमले ॥ ४९ ॥

स्तम्भद्वैतमिदं पयोनिधिसुतागेहस्य मन्दाकिनी-

स्यन्दामन्दमरन्दिताङ्घ्रिकमलद्वन्द्वस्य नालायुगम् ।

त्वज्जङ्घायुगलं विमुक्तिकलशीनिर्माणदण्डद्वयं

संपत्तिद्विपसंघयन्त्रणविधावालानयुग्मं भजे ॥ ५० ॥

विद्वान्सोऽपि कथं कठोरकमठीपृष्ठेन तुल्यं वद-

न्नीदृक्पादयुगं कथं नु कमला वक्षोजशैले दधत् ।

धिञ्जन्दां वसुधामिदं मधुरिपो गोचारणे संचर-

त्पाषाणाङ्कुरकण्टकादिषु हठादृष्ट्वा विदीर्णा न यत् ॥ ५१ ॥

यद्रत्नौघमरीचयोऽपि समताव्यावर्तनं विश्वतः

कृत्वा दिग्बलयं भ्रमन्ति महिता नैर्दर्मधुस्यन्दिभिः ।

यच्च ब्रह्मशिवेन्द्रवन्दितपदद्वन्द्वोपरि द्योतते

तत्कृष्णस्य पदाङ्गद्वयमतः किं वर्ण्यतां मादृशैः ॥ ५२ ॥

शेते यत्कमलालया तव पदाम्भोजद्वये संगता

धाता तत्र तनूपधानयुगलं गुल्फच्छलान्निर्ममे ।

किं वा मन्मथकारुणा विरचिते तस्या मुदे कन्दुके

सा यत्क्रीडति पाणिपङ्कजतले कृत्वा सखीभिः सह ॥ ५३ ॥

या रक्ता दशलोकपालमुकुटप्रान्तत्विषः संततं

कल्पक्षमारुहपुष्पसंभृतरुचस्त्वत्पादमूले वसुः ।

ता दीव्यन्नखराञ्चिताङ्गुलितया जानन्ति सत्यं जनाः

स्वस्मिन्नेव सदाधरेण दधते लेखा यदूर्ध्वश्रियम् (?) ॥ ५४ ॥

पीयूषद्युतिविम्बमम्बरतले विद्योतमानं पुरः

प्रेक्ष्योत्फुल्लदशा त्वया मुहुरिदं देहीति यद्भाषितम् ।

तन्मन्ये तव पङ्कजेक्षण महच्चित्रं यशोदार्थनं

यन्वत्पादसरोजयोर्नखमणिव्याजेन शीतांशवः ॥ ९९ ॥

सत्यं यद्विबुधा वदन्ति पदयोर्द्वन्द्वं तवाम्भोरुहे

गोधूलिच्छलतः स्थितानि परितो हंसालिचेतांस्यलम् ।

पीत्वैतन्मकरन्दविन्दुमसकृद्वृन्दावनीभूपते

मञ्जीरद्वयमञ्जुशिञ्जितमिषादञ्चन्ति यत्पञ्चमम् ॥ ९६ ॥

आकृष्याखिलवस्तुतः प्रथमतो रागं मुनीन्द्रैस्ततः

कृत्वा मानसपङ्कजे तव पदद्वन्द्वं स तस्मिन्धृतैः ।

येनास्मिन्नरविन्दलोचन पुनस्तत्केसराणां द्युति-

स्तोमेनापि समञ्चितः समुदयत्युच्चैस्तरां शोणिमा ॥ ९७ ॥

हंसास्त्वामुपनीय मानससरोजन्मप्रदेशेऽनिशं

क्रीडन्तः कमलालयेन भवता सार्धं प्रमोदं दधुः ।

स त्वं लोचनलोहिताधरपदद्योतः श्रितो हंसतां

तत्संपर्कवशादिति व्रजकुलालंकार शङ्कामहे ॥ ९८ ॥

क्षुद्रात्मा नितरां किमुन्नततरः काठिन्यवान्निर्भयं

किं वा केवलकोमलः श्रयति चेत्किञ्चिन्मदीयं पदम् ।

धन्यः सोऽयमितीव लोकमखिलं संवोधयन्माधव

त्वं धत्से पदयोर्यवं ध्वजवरं दम्भोलिमम्भोरुहम् ॥ ९९ ॥

त्वां नित्यं समुपास्य दास्यविधया स्थास्याम इत्याशया

ब्रह्मेन्द्राद्यमरैस्त्वदीयपदयोः स्वीया धृताः संपदः ।

तासामङ्कुशनीरजाशनिलसच्छत्रध्वजाद्याकृतिं

विभ्राणा विजयश्रियं त्रिजगतां वन्द्यारविन्दालया ॥ ६० ॥

त्वत्पादाम्बुजसंगमात्रिजगतां वन्द्यारविन्दालया

स्थाने स्थानगुणाद्भवन्ति हि जनाः प्रायः पदं संपदाम् ।

किं त्वेकं शतपत्रलोचन महच्चित्रं यदस्मादधः

पाता पुण्यतमा विमुक्तिनगरीनिःश्रेणिका स्वर्धुनी ॥ ६१ ॥

यत्पादान्बु विधाय मूर्धनि चितावासः शिवत्वं हठा-

त्प्राप्तो भक्षितकालकूटनिकरो मृत्युंजयत्वं ययौ ।

दिग्वासा नृकपालमात्रविभवश्चाविन्ददीशानतां

स त्वं नन्दसि यस्य मन्दिरगतो नन्दाय तस्मै नमः ॥ ६२ ॥

धूलीधूसरितं मुखं तव क्षरत्पूर्णेन्दुनिन्दावहं

व्यालोलालककुण्डलद्युति चलन्नेत्रश्रिया प्रोल्लसत् ।

यालोक्यार्द्रविलोचना स्मितमुखी प्रस्यन्दमानस्तनी

पाणिभ्यामवलम्ब्य चुम्बितवती तां नन्दजायां भजे ॥ ६३ ॥

पीत्वा स्तन्यविषं सहासुपवनैः संपातिते पूतना-

देहे वै भवता जनार्दन तृणावर्ते च नीते क्षयम् ।

राहून्मुक्तसुधामयूखसुषमा यादृक्चकोरालिभि-

र्याभिस्त्वद्ददनद्युतिश्चुलुकिता ता गोपकन्याः स्तुमः ॥ ६४ ॥

यद्बन्धस्य विधित्सयापि विवशः कीनाशपाशैर्दृढं

वद्धः सानुगपुत्रबान्धवजनो दुर्योधनोऽन्तं गतः ।

तं त्वां येन निबध्य नन्ददयिता वृन्दारकैर्वन्दिता

जातानन्दमयी मुकुन्द महते भावाय तस्मै नमः ॥ ६५ ॥

निर्भिन्ने यमलार्जुनेऽतिचकितास्तूर्णं गृहान्निर्गताः

पीत्वा दृक्चषकैस्त्वदक्षततनूरूपामृतं निर्वृताः ।

त्वामादाय विधाय नेत्रसलिलैः सिक्तं त्वरामाश्रिता

ये वृन्दावनमागताः कृतधियस्तान्गोपवृद्धान्स्तुमः ॥ ६६ ॥

कृत्वा कालियदन्दशूकदमनं त्वय्यास्थिते ताण्डवं

तस्योत्तब्धसमस्तमस्तकमणिस्तोमे समुत्तस्थुषि ।

येनाल्मिभ विभातभास्करकरप्राग्भारशोभास्फुर-

द्रत्नाम्भोजयुगद्युतिः प्रतिपदं तत्तेऽङ्घ्रियुग्मं भजे ॥ ६७ ॥

उत्फुल्लैः परिपीय कर्णपुटकैर्वंशीनिनादामृतं  
 तच्च घ्राणमुदस्य दत्तकवलं प्रोद्भिन्नरोमाङ्गुरम् ।  
 निःस्पन्दैर्नयनैरमन्दमधुरैः श्यामं महस्तावकं  
 येनोद्धीक्षितमम्बुजेक्षण भजे तद्गोकदम्वं तव ॥ ६८ ॥  
 जम्भारेः स्फुरदायुधस्य भवता दम्भाद्रिचिद्रावणं  
 कृत्वा वामभुजेन सप्तदिवसान्योऽसौ धृतः पर्वतः ।  
 सोऽस्तु खिग्धतमालसारघटितस्तम्भैकसंभावित-  
 प्रासादद्युतिनिन्दकः प्रतिपदं भव्याय गोवर्धनः ॥ ६९ ॥  
 त्वद्वाहूद्धृतपर्वतार्पितदृशः प्रेक्ष्य प्रियायाः स्वल-  
 द्वासःपीनपयोधरक्षितिधरौ दोःस्तम्भकम्पे तव ।  
 शैले चञ्चलतां गते व्रजपते त्रासाकुले गोकुले  
 नन्दे मन्दमुखद्युतौ जयति ते मन्दाक्षमन्देक्षणम् ॥ ७० ॥  
 पौगण्डं मदखण्डनं बलभिदः किं ते हरे स्तूयते  
 कौमारं चरितं यतो विजयते व्यामोहनं ब्रह्मणः ।  
 किं स्तव्यं तव यौवनं त्रिपुरजिघद्वाणयुद्धे जितः  
 संमोहं गमितास्त्वया यदबला भावेऽपि नेत्रश्रिया(?) ॥ ७१ ॥  
 पीते दाबहुताशने निजजनत्राणैकहेतोस्त्वया  
 निःस्पन्दं पशुपौघपक्षिपशुभिः पेपीर्यमाने त्वयि ।  
 प्रेमाद्राप्यतिनिर्मलानि दिविषच्चित्तानि सत्यं मुहु-  
 स्त्वद्गात्रे नु वितीर्यमाणकुसुमव्याजेन भान्ति प्रभो ॥ ७२ ॥  
 कङ्कल्लिस्तबकं मुहुः कमलिनीकान्तं प्रतीचीगतं  
 पर्यालोच्य विलोक्य धूमपटलं गोधूलिवुद्ध्याकुलाः ।  
 उच्चैः कोकिलकूजितं च मुरलीनादं विदित्वा गृहा-  
 त्त्वां या वीक्षितुमागताः पथि गवां गोपाङ्गनास्ताः स्तुमः ॥ ७३ ॥  
 सायाहे समुदञ्चति श्रुतिपथं वंशीनिनादे हठा-  
 न्नेपथ्यस्य समापनेन शपथैरालीजनैः प्रार्थिते ।

पाणिभ्यामवलम्ब्य नीविरशना निर्गम्य तूर्णं वहि-

र्दग्भ्यां ते मुखसौरभं चुलुकितं यामिर्मजे ता जनीः ॥ ७४ ॥

यत्राघासुरकेशिधेनुकवकारिष्टप्रलम्बादयः

क्रोधाग्नौ भवता हुता दितिसुताः संतर्पिता देवताः ।

यस्मिंस्ते पदपङ्कजद्वयरजः पद्मोद्भवप्रार्थितं

भेजुर्गोमृगपक्षिभूरुहलता वृन्दावनं तद्भजे ॥ ७५ ॥

देवेन्द्रस्य पराभवं किमपरं व्यामोहनं ब्रह्मणः

संपश्यन्नपि वैभवं ब्रजकुलोत्तंस प्रचेतास्तव ।

नन्दं यत्पितरं जहार भवतः स्थाने जलात्मन्यदः

स्थाने तादृशि ते वभूव न मनाक्कोधस्य लेशोऽपि तत् ॥ ७६ ॥

मञ्जीरद्वयकङ्कणावलिलसत्काञ्चीघटाशिञ्जिते

वीणावेणुमृदङ्गझर्रकरोत्ताले दिशश्चुम्बति ।

कामं पूर्णकलानिधौ विलसति अश्रयत्पटे स्वर्वधू-

वृन्दे वर्षति दैवते सुमनसो रासस्तवास्तां मुदे ॥ ७७ ॥

नृत्यञ्जनयनोत्पलस्मितमुखस्विद्यत्कपोलस्थलं

लीलाचञ्चलकुण्डलं भुजलतान्दोलकणत्कङ्कणम् ।

त्रुद्यत्कञ्चुकबन्धमुन्नतकुचं तिर्यक्त्रिकं प्रस्वल-

त्रीवि व्यञ्जितशिञ्जितं जयति ते रासः प्रियाभिः सह ॥ ७८ ॥

आकुञ्चद्वदनं क्वचिद्विलसिताम्भोजास्यशोभं क्वचि-

न्मन्दस्यन्दिविलोचलं क्वचिदलं दृक्चापलं कुत्रचित् ।

काप्युद्दाममदान्धसिन्धुरगतं कुत्रापि विद्युल्लता-

चाञ्चल्यं सरवर्धनं विजयते लास्यं प्रियाणां तव ॥ ७९ ॥

अध्यास्योरुतलं वपुः पुलकितं स्विद्यत्कपोलस्थलीं

दोर्वलीमपि तावकांसमिलितां कम्पाकुलां विभ्रति ।

प्रोद्यत्पूर्णकलानिधावरुचिरे स्मेरे मुहुःसीत्कृते

राधा धन्यतमा दधार वदने ताम्बूलकल्कं तव ॥ ८० ॥

यस्यां तुङ्गतरङ्गसंगमवशाद्भीता भुजंगभ्रमा-

दालिङ्गन्ति वराङ्गनास्तव जलक्रीडाजुपोऽङ्गं हठात् ।

सा नित्यं दलितेन्द्रनीलनिकरश्रीतस्करा भास्कर-

स्यापत्यं तटिनी शिवं दिशतु मे गोपालभूपालज ॥ ८१ ॥

उत्फुल्लाम्बुजमाकलय्य दयितास्मेराननं विभ्रम-

द्भृङ्गश्रेणिमनङ्गभङ्गुरदृशस्तस्याः कटाक्षच्छटाम् ।

शैवालं परिगृह्य कुन्तलधिया द्राक्चुम्बनायोद्यत-

स्त्वं यस्यां हसितः प्रियाभिरभितस्तां भानुकन्यां भजे ॥ ८२ ॥

पुष्पं त्वय्यवचिन्वति प्रियतमावृन्देन सार्धं मुदा

वृन्दारण्यमहीरुहस्य निकरे कम्पाकुले निर्भरम् ।

तस्मिन्वर्षति कौतुकेन कुसुमान्युच्चैः पुनर्देवत-

स्तोमेऽपि ब्रजभूपते विजयते तैस्तैश्चित्तं ते वपुः ॥ ८३ ॥

कान्ताकोटिकलाकुलस्य भवतः संतोष्य रासे स्मर-

क्षीणां वीक्ष्य निशां निशाकरकरस्तोमे परं मुञ्चति ।

सातङ्कं समुपागतस्य सदनाद्यान्तं शयाने जने

कीरस्यापि गिरा जयन्ति परितः पर्याकुला दृष्टयः(?) ॥ ८४ ॥

उद्यन्नेव भवानिव ब्रजभुवां सर्वापदां संहति-

ध्वान्तस्तोममनुत्तमन्तमनयत्कान्तः सरोजन्मनाम् ।

सोल्लासानि सरोरुहाणि नयनानीव त्वदालोकेने

लोकानां किल नन्दवंशतिलक स्वापस्य नायं क्षणः ॥ ८५ ॥

मित्रेणेह तमस्विनीं विनिहतां नाथ त्वया पूतनां

व्याधूतामिव कैरवेष्वपि भवद्विद्वेषिवक्त्रद्युतिम् ।

आशां पश्य पुरंदरस्य दयितां रक्ताम्बरालंकृतां

सिन्दूरान्वितकुम्भमम्बरमणेर्विम्बं वहन्ती पुरः ॥ ८६ ॥

गीतज्ञाः कवयो नटा बहुकलाशिक्षासु दक्षाः परे

विभ्रेन्द्राः कुशपाणयोऽपि भवनद्वारेषु सन्त्युत्सुकाः ।



तल्पं मुञ्च ददस्व लोचनफलं त्वं देहभाजामिति  
 प्रातर्वेन्दुगिरो जयन्ति भवतः संवोधने नित्यशः ॥ ८७ ॥ (विशेषकम्)  
 भानोर्मण्डलमाविरस्ति पुरतो नाद्यापि निद्राहतिः  
 किं ते तात बलानुजेति जननी वाग्वीचिमाचामतः ।  
 अर्धोन्मीलितपाटलाक्षियुगलं पर्यस्तनीलालकं  
 जृम्भारम्भविशेषशोभिवदनाम्भोजं भजामस्तव ॥ ८८ ॥  
 मुञ्चन्तं शयनं भवन्तममितः संगम्यगोपाङ्गना-  
 सैलाम्यञ्जनमञ्जनादि दधतीः संवीक्ष्य देव्यश्चिरम् ।  
 उज्जन्त्यः सुमनोम्बराणि सुमनोभावा वरं संगताः  
 प्रायो गोपवधूत्वलब्धिमनसैवाकाशसाम्यं दधुः(?) ॥ ८९ ॥  
 प्रातर्भोजनमारचय्य विपिनं प्रस्थातुकामे त्वयि  
 प्रायो गोपवधूलतासु मिलितः कंदर्पदावानलः ।  
 यद्गोधूलिमिषादुदेति परितो धूमालिरभ्रंलिहा  
 तासामश्रुरसाः स्रवन्ति च मुहुर्दन्दह्यमानेऽन्तरे ॥ ९० ॥  
 पञ्चास्ये चतुरानने दशशतीनेत्रादिपूर्वे गवा-  
 मध्वन्यध्वनि लोकपालनिवहे भूमिलुठन्मूर्धनि ।  
 तद्व्याघ्राजिनभूषणादिभिरलं त्रस्ते समस्ते पशौ  
 गोपाः कोपवशाद्गृहीतलगुडा हीहीरवाः स्युर्मुदे ॥ ९१ ॥  
 तिग्मांशौ तपति क्वचिज्जलमुचां स्तोमे जलं मुञ्चति  
 प्रेमार्द्रः प्रतनोति यः स्ववपुषा चित्रातपत्रं तव ।  
 सोऽयं भास्करकोटिभास्वरमहःसंभारपाटञ्चरः  
 पारीन्द्रोऽसुरदन्तिनां दिशतु मे भव्यं भुजंगान्तकः ॥ ९२ ॥  
 मध्याहे यमुनातटे विटपिनां मूले वयस्यैः समं  
 दध्यन्नान्युपमुज्य रज्यति पुनस्तक्कीडने च त्वयि ।  
 देवेन्द्रस्त्रिपुरान्तकः कमलभूरन्ये च नाकालयाः  
 काकाकारजुषो मुहुः कवलयन्त्युच्छिष्टमिष्टं तव ॥ ९३ ॥

निद्राणे त्वयि शीतले तरुतले तल्पे दलैः कल्पिते  
 संवीक्ष्याम्बुजपत्रमन्दमरुता संवाहिते पादयोः ।  
 रुद्रब्रह्ममहेन्द्रतर्जनविधौ गोपार्मकाणां कर-  
 व्याधूतानि जयन्ति भङ्गुरदृशां कान्तिश्च शोणायिता ॥ ९४ ॥  
 स्फूर्जन्तस्तपसा पुलस्त्यपुलहागस्त्याः सदुर्वाससः  
 सन्त्युच्चैर्यशसः परेऽपि स परं धन्यो मुनिर्नारदः ।  
 यस्य त्वद्गुणगानमग्नमनसो व्यापादिते केशिनि  
 प्रालेयाद्रिविनिःसृतामरधुनीधारायतेऽस्त्रावलिः ॥ ९५ ॥  
 लक्ष्माणि ध्वजवज्रपङ्कजयवच्छत्रोर्ध्वलेखायुता-  
 न्यालक्ष्याम्बुरुहाक्ष ते चरणयोः क्षोणीतलेऽह्वाय यः ।  
 ध्यायत्युत्पुलकत्युदञ्चति लुठत्याक्रन्दति प्रीयते  
 कोऽन्यो धन्यतमस्ततस्त्रिभुवने स्याद्गान्दिनीनन्दनात् ॥ ९६ ॥  
 धन्यं तस्य जनुस्तथैव पितरौ धन्यं तदीयं कुलं  
 धन्या तेन वसुंधरा किमधिकं तेनैव धन्यं जगत् ।  
 यः कंसैकनिदेशवर्त्यपि भवत्पादाम्बुजालोकना-  
 दकूरोऽश्रुनिरुद्धकण्ठकुहरः प्रेमान्धिमग्नोऽजनि ॥ ९७ ॥  
 पर्यावृत्त्य पशूनशेषसखिभिः साकं त्वया स्वीकृते  
 गोपीलोचनपङ्कजालिनिचिते सायं गवामध्वनि ।  
 जीयासुर्दयिताननेषु नितरां साकूतनृत्याकुलाः  
 कालिन्दीसदृशाः स्मितेन सुरसास्त्वच्चक्षुषोः कान्तयः ॥ ९८ ॥  
 यो वाचो मनसोऽपि नैव विषयस्तं त्वां विधायात्मजं  
 याभ्यङ्गस्रपनाशनप्रभृतिभिः संलालयत्यन्वहम् ।  
 नो दानेन न चेज्यया न तपसा नो सांख्ययोगादिभि-  
 र्यल्लभ्यं तदवाप गोपदयिता सास्तां यशोदा मुदे ॥ ९९ ॥  
 पूर्णे दानपतेर्मनोरथशतैः सार्धं प्रलम्वारिणा  
 तल्पे निन्दितदुग्धसिन्धुसुषमासारे त्वया स्वीकृते ।

संदष्टोष्ठमुदञ्चु मर्दितकरं तच्चेष्टितं शृण्वतः

कंसध्वंसमभीप्सतो जयति ते आत्रा समं मन्त्रणा ॥ १०० ॥

या संव्याप्य सुवर्णभूधरपदं जाता गिरीशार्चिता

स्वच्छा हंसकविप्रिया कमलमुद्गाम्भीर्यमभ्यञ्चति ।

येयं कृष्णपदाब्जभक्तिवसुधापातालमालम्बिता

सा तापं मम सर्वतः प्रशमयत्वानन्दमन्दाकिनी ॥ १०१ ॥

ये पाण्डित्यकवित्वसूनुधरणीधर्मार्थकामाणिमा-

दीशित्वेन्द्रपदाप्तिमोक्षमथवा वाञ्छन्ति भक्तिं हरौ ।

संभूतां मधुसूदनप्रपदतः सन्तो भजन्त्वादरा-

त्ते संसारद्वाम्नितापशमनीमानन्दमदाकिनीम् ॥ १०२ ॥

इति श्रीमन्नन्दनन्दनपदद्वन्द्वसमुदक्षत्रखचन्द्रचन्द्रिकाचयदत्तचित्तचकोर-

श्रीमधुसूदनसरस्वतीविरचितानन्दमन्दाकिनी संपूर्णा ।

## श्रीशंकराचार्यकृतम्

### अम्बाष्टकम् ।

टिप्पणसहितम् ।

चेटीभवन्निखिलखेटी कदम्बतरुवाटीषु नाकिपटली-

कोटीरचारुतरकोटीमणीकिरणकोटीकरम्बितपदा ।

पाटीरगन्धिकुचशाटी कवित्वपरिपाटीमगाधिपसुता

घोटीकुलादधिकधाटीसुदारमुखवीटीरसेन तनुताम् ॥ १ ॥

अगाधिपो हिमाद्रिस्तत्सुता । ममेति शेषः । मम कवित्वस्य कवितायाः परिपाटीम-  
तिपरिचितिसुदारः कवित्वादिगुणप्रसरकर्ता चासौ मुखवीटीरसस्तेन स्वमुखचर्चितताम्बू-  
लरसेन तनुतां विस्तारयतु । कीदृश्यगसुता । कदम्बतरुणां वाटीषूद्यानेषु चेटीभवन्त्यो  
दासीभवन्त्यो निखिलाः सर्वाः खेद्यो गगनचारिण्यः सिद्धचारणविद्याधरादित्रियो यस्याः  
सा । पुनः कीदृशी । नाकिनां देवानां पटली समूहस्तस्याः कोटीराणि मुकुटास्तेषां  
चारुतरा अतिसुन्दराश्च ताः कोटीमणयोऽग्रभागस्थितरत्नानि तासां किरणकोट्यो-  
ऽसंख्याः किरणास्ताभिः करम्बिते व्यामिश्रे पदे यस्याः सा । पुनः कीदृशी । पाटीरस्य  
चन्दनस्यैव गन्धो यस्या एतादृशी कुचशाटी कञ्चुकी यस्या सा । कीदृशी कवित्वप-  
रिपाटीम् । घोटीनां [वडवानां] कुल समूहस्तस्मादधिका धाटी धोरणी यस्यास्ताम् ॥

कूलातिगामिभयतूलावलिज्वलनकीला निजस्तुतिविधा-  
 कोलाहलक्षपितकालामरी कुशलकीलालपोषणनभाः ।  
 स्थूला कुचे जलदनीला कचे कलितलीला कदम्बविपिने  
 श्लूलायुधप्रणतिशीला विभातु हृदि शैलाधिराजतनया ॥ २ ॥

अमरी देवी । शैलाधिराजस्य हिमाद्रेस्तनया पार्वती हृदि विभातु स्फुरतु । कीदृशी ।  
 कूल सीमा । कूलमतीत्य गच्छन्तीति कूलातिगामीनि तानि च तानि भयानि तान्येव  
 तूलावलयः कार्पासराशयस्तासां ज्वलने प्रदीपने कीलेवाग्निज्वालेव । पुनः कीदृशी ।  
 निजा चासौ स्तुतिस्तस्या विधा विधानं तस्या यः कोलाहलस्तेन क्षपितो दूरीकृतः  
 कालो मृत्युलक्षणादिर्दुष्टसमयो यया सा । पुनः कीदृशी । कुशलमेव कीलालं जल तेन  
 पोषण पालन तद्विषये नभा मेघ इव । 'मेघश्रावणवृष्टिषु । नभः' इति रत्नकोपः । पुनः  
 कीदृशी । कुचे स्थूला । पीनस्तनीत्यर्थः । कचे केशपाशे जलदनीला । नीलालकेत्यर्थः ।  
 कदम्बविपिने कलिता कृता लीला यया सा । पुनः कीदृशी । श्लूलायुधस्य शिवस्य प्रणती  
 शील यस्याः सा ॥

यत्राशयो लगति तत्रागजा वसतु कुत्रापि निस्तुलशुका  
 सुत्रामकालमुखसत्राशनप्रकरसुत्राणकारिचरणा ।  
 छत्रानिलातिरयपत्राभिरामगुणमित्रामरीसमवधूः  
 कुत्रासहन्मणिविचित्राकृतिः स्फुरितपुत्रादिदाननिपुणा ॥ ३ ॥

अमरीभि सम सहवर्तमाना वधूः शक्ति । ब्राह्म्यादिभिः सहिता शक्तिरित्यर्थः ।  
 एतादृश्यगजा पार्वती । ममेति शेषः । आशयश्चित्तवृत्तिर्यत्र शब्दस्पर्शादौ लगति विप-  
 ज्जति तत्र कुत्रापि वसतु । शब्दादिविषयचिन्तनावसरे स्वरूपाविर्भावं करोत्वित्यर्थः ।  
 कीदृश्यगजा । निस्तुलोऽनुपम शुको यस्या सा । अर्थाद्धस्ते । पुनः कीदृशी । सुत्रामा  
 इन्द्रः, कालो यमः, तौ मुखे प्रारम्भे येषां ते च ते सत्राशना यज्ञभुजो देवास्तेषां प्रकरः  
 समूहस्तस्य सुत्राणं रक्षणं तत्करणशीलौ चरणौ यस्याः सा । पुनः कीदृशी । अनिला-  
 द्वायोरप्यतिवेगवत्पत्रं सिंहरूपं वाहनं यस्याः सा । छत्रोपलक्षिता चासावनिलातिर-  
 यपत्रा च । पुनः कीदृशी । अभिरामाश्च ते शुणा सौन्दर्यादयश्च ते मित्राणि यस्याः सा ।  
 पुनः कीदृशी । कोः पृथिव्याद्वासं हन्तीति कुत्रासहा विष्णुस्तस्य मणिः कौस्तुभस्तद्-  
 ह्नेदीप्यमाना विचित्राकृतिराकारो यस्याः सा । स्फुरितानां कीर्त्यादियुक्तानां पुत्रादीनां  
 दाने निपुणा ॥

द्वैपायनप्रभृतिशापायुधत्रिदिवसोपानधूलिचरणा  
 पापापहस्वमनुजापानुलीनजनतापापनोदनिपुणा ।

नीपालया सुरभिधूपालका दुरितकूपादुदञ्चयतु मां

रूपाधिका शिखरिभूपालवंशमणिदीपायिता भगवती ॥ ४ ॥

शिखरिणः पर्वतास्तेषां भूपालोऽधिपतिस्तस्य वंशः संततिस्तत्र रत्नदीपवदाचरिता भगवती मां दुरितलक्षणात्कूपादुदञ्चयतु बहिर्निष्कासयतु । कीदृशी भगवती । द्वैपायन-प्रभृतयो व्यासाद्या ये शापायुधा मुनयस्तेषां त्रिदिव स्वर्गं प्रति गन्तुं सोपानमिव धूलिर्ध-योस्तादृशौ चरणौ यस्याः सा । पुनः कीदृशी । पापं हन्तीति तादृशश्चासौ स्वमनुः स्वकीयो मन्त्रस्तस्य जापे जपकर्मण्यनुलीनास्तत्परा ये जनास्तेषां तापापनोदे निपुणा । पुनः कीदृशी । नीपेषु कदम्बवनेज्वालयो यस्याः सा । सुरभिश्चासौ धूपस्तद्वासिता अलकाश्रूणकुन्तला- यस्याः सा । 'सुरवधूपालिका' इति वा पाठः । पुनः कीदृशी । रूपेण सौन्दर्येणाधिका ॥

यालीभिरात्मतनुताली सकृत्प्रियकपालीषु खेलति भय-

व्यालीनकुल्यसितचूलीभरा चरणधूलीलसन्मुनिवरा ।

वालीभृति श्रवसि तालीदलं वहति यालीकशोभितिलका

सालीकरोतु मम काली मनः स्वपदनालीकसेवनविधौ ॥ ५ ॥

सा काली मम मनः स्वपदनालीकयोराल्पीयचरणकमलयोः सेवनविधावलीकरोतु अमरीकरोतु । सा का । यालीभिः सखीभिः सकृत् । सहैत्यर्थः । प्रियस्य शिवस्य क-पालीषु कण्ठमालास्थकरोटिष्वात्मना स्वभावेन तनुं सूक्ष्मा ताली करेणास्फालनं यस्याः सा । एतादृशी सती खेलति क्रीडति । पुनः कीदृशी । भयमेव व्याली सर्पिणी तस्या नकुलीव नकुली । भयापहारिणीत्यर्थः । पुनः कीदृशी । असितचूलीभरा कृष्णकेश-पाशा । पुनः कीदृशी । चरणधूल्यां लसन्तो मुनिवरा यस्याः सा । या देवी वाली कर्णभूषणविशेषं विभर्ति तादृशे श्रवणे तालीदलं ताटङ्गपत्रं वहति दधाति । पुनः कीदृशी । अलीके ललाटे शोभमानस्तिलको यस्याः सा ॥

न्यङ्काकरे वपुषि कङ्कादिरक्तपुषि कङ्कादिपक्षिविषये

त्वं कामनामयसि किं कारणं हृदय पङ्कारिमेहि गिरिजाम् ।

शङ्काशिलानिशितटङ्कायमानपदसंकाशमानसुमनो-

शंकारिभृङ्गततिमङ्कानुपेतशशिसंकाशिवक्त्रकमलाम् ॥ ६ ॥

हे हृदय, त्वं वपुषि शरीरे कामनां लुब्धतामयसि गच्छसि । किं कारणम् । अत्र किं प्रयोजनमित्यर्थः । पङ्कारिं पापनाशकर्त्रीं गिरिजां प्रत्येहि शरणं गच्छ । कीदृशे वपुषि । नियतमकन्तीति न्यङ्काः कृत्यादयः । 'अकि कुटिलायां गतौ' । तेषामाकरे । कङ्कादि-पक्षिणां रक्तेन पुष्यते तस्मिन् । रक्तपदं मांसाद्युपलक्षकम् । पुनः कीदृशे । कङ्कादि-पक्षिणां विषये । 'कङ्कादिभक्ष्यविषये' इति वा पाठः । कीदृशीं गिरिजाम् । शङ्का एव

## मुकुन्दमुक्तावलिः ।

शिलास्तासां भेदकत्वेन टङ्कायमानं यत्पद तस्मिन्संकाशमानाः सुमनसः पुष्पा  
झकारिणी भृङ्गततिर्यस्याः सा । पुनः कीदृशे । अङ्केनानुपेतो रहितो यश्चन्द्र  
काशि वक्रकमल यस्याः सा । निष्कलङ्कचन्द्रवद्रमणीयमुखाम्बुजेत्यर्थः । ताम् ॥

कुम्बावतीसमविडम्बा गलेन नवतुम्बाभवीणसविधा  
शं बाहुलेयशशिविम्बाभिराममुखसंवाधितस्तनभरा ।  
अम्बा कुरङ्गमदजम्बालरोचिरिह लम्बालका दिशतु मे  
विम्बाधरा विनतशम्बायुधादिनिकुरम्बा कदम्बविपिने ॥

अम्बा शं म इह ददातु । कीदृश्यम्बा । कुम्बा कण्टकादिना भित्तिस्थाने कृ  
हनभावरणम् । अरण्यवासित्वात्सास्यस्य कुम्बावाञ्छवरः । तस्य स्त्री कुम्बावती ।  
तया समस्तुल्यो विडम्बो यस्याः । शवर्यनुकारिणीत्यर्थः । पुनः कीदृशी । गलेन  
नवा चासौ तुम्बा तुम्बफल तेनाभाति सा नवतुम्बाभा सा चासौ वीणा च त  
माना विधा खरप्रकारा यस्याः सा । वीणास्वनतुल्यकण्ठरवेत्यर्थः । पुनः की  
कस्तूरीकर्दमशरीरकान्तिः । पुनः कीदृशी । लम्बालका दीर्घकेशा । बाहुलेयस्य  
तिकेयस्य शशिविम्बवदभिराम मुख तेन कृत्वा संवाधितः सुदढमाकृष्टस्तनभरो  
सा । विम्बाधरा । पुनः कीदृशी । कदम्बविपिने शम्बायुध इन्द्र आदिर्येषां ते नि  
देवगणास्ते विनता यस्याः ॥

इन्धानकीरमणिवन्धा भवे हृदयवन्धावतीवरसिका  
संधावती भुवनसंधारणेऽप्यमृतसिन्धावुदारनिलया ।  
गन्धानुभावमुहुरन्धालिवीतकचवन्धा समर्पयतु मे  
शंघाम भानुमपि रुन्धानमाशु पदसंधानमप्यगसुता ॥ ८

अगसुता पदसंधान मय्यर्पयतु । कीदृश्यगसुता । इन्धन्ते प्रकाशन्ते, इन्धते  
इत्येते यैस्ते वा, इन्धानाः । ते च कीरवर्णमणयो हरिन्मणयो गारुत्मताख्यास्तेषां  
हाररचना यस्या सा । यस्याः कण्ठ इत्यर्थः । पुनः कीदृशी । हृदयवन्धौ भवे शि  
वरसिका । भुवनसंधारणे लोकपालने संधावती प्रतिज्ञायुक्ता । पुनः कीदृशी । अ  
न्धावुदारो महान्निलयो यस्याः सा । गन्धस्य । अर्थादुपरिगुम्फितपुष्पाणाम् । अ  
वोऽनुभवस्तेन मुहुरन्धा मत्तास्ते च तेऽलिनो भ्रमरास्तीर्वातो व्याप्तः कचवन्धो  
सा । कीदृशं पदसंधानम् । शं सुख तस्य धाम । 'शम्' इति सुत्रार्थेऽव्ययम्  
कीदृशम् । भानुमपि रुन्धानम् । सूर्यादप्यधिकतेजस्वीत्यर्थः ॥

इति श्रीशंकराचार्यविरचितमम्बाष्टकं टिप्पणसहितं समाप्तम् ।

## मुकुन्दमुक्तावलिः ।

नवजलधरवर्णं चम्पकोद्भासिकर्णं

विक्रमितनलित्नास्यं विस्फुरन्मन्दहास्यम् ।

कनकरुचिदुकूलं चारुबर्हावचूलं

कमपि निखिलसारं नौमि गोपीकुमारम् ॥ १ ॥

मुखजितशरदिन्दुः केलिलावण्यसिन्धुः

करविनिहितकन्दुर्बल्लवीप्राणबन्धुः ।

वपुरुपसूतरेणुः कक्षनिःक्षिसवणे-

र्वचनवशगधेनुः पातु मां नन्दसूनुः ॥ २ ॥

ध्वस्तदुष्टशङ्खचूड बल्लवीकुलोपगूढ

भक्तमानसाधिरूढ नीलकण्ठपिच्छचूड ।

कण्ठलम्बिमञ्जुगुञ्ज केलिलब्धरम्यकुञ्ज

कर्णवर्तिफुल्लकुन्द पाहि देव मां मुकुन्द ॥ ३ ॥

यज्ञभङ्गरुष्टशक्रनुन्नघोरभेधचक्र-

वृष्टिपूरखिन्नगोपवीक्षणोपजातकोप ।

क्षिससव्यहस्तपद्मधारितोच्चशैलसन्न

गुप्तगोष्ठ रक्ष रक्ष मां तथाच पङ्कजाक्ष ॥ ४ ॥

मुक्ताहारं दधदुडुचक्राकारं सारं गोपीमनसि मनोजारोपी ।

कोपी कंसे खलनिकुरम्बोत्तंसे वंशे रङ्गी दिशतु रतिं निःसङ्गी ॥ ५ ॥

लीलोद्दामा जलधरमालाश्यामा क्षामा कामारभिरचयन्ती रामाः ।

सा मामव्यादखिलमुनीनां स्तव्या गव्यापूर्तिः प्रभुरघशत्रोर्मूर्तिः ॥ ६ ॥

पूर्ववर्तुलशर्वरीपतिगर्वरीतिहराननं

नन्दनन्दनमिन्दिराकृतवन्दनं धृतचन्दनम् ।

सुन्दरीरतिमन्दिरीकृतकंदरं धृतमन्दरं

कुण्डलद्युतिमण्डलप्लुतकंधरं भज सुन्दरम् ॥ ७ ॥

गोकुलाङ्गनमङ्गलं कृतपूतनाभवमोचनं

कुन्दसुन्दरदन्तमम्बुजवृन्दवन्दितलोचनम् ।

सौरभाकरफुल्लपुष्करविस्फुरत्करपल्लवं

दैवतत्रजदुर्लभं भज बल्लवीकुलवल्लभम् ॥ ८ ॥

तुण्डकान्ति दण्डितोरुपाण्डुरांशुमण्डलं

गण्डपालिताण्डवालिशालिरत्नकुण्डलम् ।

फुल्लपुण्डरीकखण्डकूसमाल्यमण्डनं

चण्डवाहुदण्डमत्र नौमि कंसखण्डनम् ॥ ९ ॥

उत्तरङ्गदङ्गरागसंगमातिपिङ्गल-

स्तुङ्गशृङ्गसङ्गपाणिरङ्गनालिमङ्गलः ।

दिग्विलासिमल्लिहासिकीर्तिवल्लिपल्लव-

स्त्वां स पातु फुल्लचारुचिल्लिरघ वल्लवः ॥ १० ॥

इन्द्रनिवारं ब्रजपतिवारं निर्धृतवारं कृतधनवारम् ।

रक्षितगोत्रं प्रीणितगोत्रं त्वां धृतगोत्रं नौमि सगोत्रम् ॥ ११ ॥

कंसमहीपतिहृद्गतशूलं संततसेवितयामुनकूलम् ।

वन्दे सुन्दरचन्द्रकचूलं त्वामहमखिलचराचरमूलम् ॥ १२ ॥

मलयजरुचिरस्तनुजितमुदिरः पालितविवुधस्तोषितवसुधः ।

मामातिरसिकः केलिभिरधिकः सितसुभगरदः कृपयतु वरदः ॥ १३ ॥

उररीकृतमुरलीरुतभङ्गं नवजलधरकिरणोल्लसदङ्गम् ।

युवतिहृदयधृतमदनतरङ्गं प्रणमत यामुनतटकृतरङ्गम् ॥ १४ ॥

नवाम्भोदनीलं जगत्तोषिशीलं मुखासङ्गिवंशं शिखण्डावतंसम् ।

करालम्बिवेत्रं वराम्भोजनेत्रं धृतस्फीतगुञ्जं भजे लब्धकुञ्जम् ॥ १५ ॥

हृतक्षोणिभारं कृतक्लेशहारं जगद्गीतसारं महारलहारम् ।

मृदुश्यामकेशं लसद्वन्यवेशं कृपाभिर्नदेशं भजे वल्लवेशम् ॥ १६ ॥

उल्लसद्बल्लवीवाससां तस्करस्तेजसानिर्जितप्रस्फुरद्भास्करः ।

पीनदोःस्तम्भयोरुल्लसच्चन्दनः पातु वः सर्वतो देवकीनन्दन ॥ १७ ॥

संसृतेस्तारकं तं गवां चारकं वेणुना मण्डितं क्रीडने पण्डितम् ।

धातुभिर्वेषिणं दानवद्वेषिणं चिन्तय स्वामिनं वल्लवीकामिनम् ॥ १८ ॥

उपात्तकवलं परागशवलं सदेकशरणं सरोजचरणम् ।

अरिष्टदलनं विकृष्टललनं नमामि तमहं सदैवतमहम् ॥ १९ ॥

विहारसदनं मनोज्ञरदनं प्रणीतमदनं शशाङ्कवदनम् ।

उरःस्थकमलं यशोभिरमलं करात्तकमलं भजस्व तमलम् ॥ २० ॥



दुष्टध्वंस. कर्णिकारावतंसः खेलद्वंशीपञ्चमध्वानशंसी ।  
 गोपीचेतःकेलिभङ्गीनिकेतः पातु खैरी हन्त वः कंसवैरी ॥ २१ ॥  
 वृन्दाटव्यां केलिमानन्दनव्यां कुर्वन्नारीचित्तकंदर्पधारी ।  
 नर्मोद्गारी मां दुकूलार्पहारी नीपारूढः पातु वर्हावचूडः ॥ २२ ॥

रुचिरनखे रचय संखे वलितरतिं भजनततिम् ।  
 त्वमविरतिस्त्वरितगतिर्नतशरणे हरिचरणे ॥ २३ ॥  
 रुचिरपटः पुलिननटः पशुपगतिर्गुणवसतिः ।

स मम शुचिर्जलदरुचिर्मनसि परिस्फुरतु हरिः ॥ २४ ॥

केलिविहितयमलार्जुनभञ्जन सुललितचरित निखिलजनरञ्जन ।  
 लोचननर्तनजितचलखञ्जन मां परिपालय कालियगञ्जन ॥ २५ ॥  
 भुवनविसृत्वरमहिमाडम्बर विरचितनिखिलखलोत्करसंवर ।  
 वितर यशोदातनय वरं वरमभिलषितं मे धृतपीताम्बर ॥ २६ ॥

चिकुरकरम्बितचारुशिखण्डं भालविनिर्जितवरशशिखण्डम् ।  
 रदरुचिनिर्धुतमुद्रितकुन्दं कुरुत सुधा हृदि सपदि मुकुन्दम् ॥ २७ ॥  
 यः परिरक्षितसुरभीलक्षस्तदपि च सुरभीमर्दनदक्षः ।

मुरलीवादनखुरलीशाली स दिशतु कुशलं तव वनमाली ॥ २८ ॥

शमितनिखिलडिम्बे वेणुपीतोष्ठबिम्बे  
 हतखलनिकुरम्बे बल्लवीदत्तचुम्बे ।  
 भवतु महितनन्दे तत्र वः केलिकन्दे  
 जगदविरलतुन्दे भक्तिरुर्वी मुकुन्दे ॥ २९ ॥

पशुपयुवतिगोष्ठीचुम्बितश्रीमदोष्ठी  
 स्मरतरलितदृष्टिर्निर्मितानन्दवृष्टिः ।

नवजलधरधाम्नः पातु वः कृष्णनाम्नो

व २० मालिनी मूर्तिरेषा ॥ ३० ॥

इति श्रीमुकुन्दमुक्तावलिः समाप्ता ।

कि. ट. ख.	कि. ट. ख.
॥ इंग्रजी टीपांस- हित ... .. ॥३॥ ८॥	ई. जेकब यांनी पाठां- तरे व इंग्लिश नोट्स द्वेज्ज तपासले आहे. १॥ ८॥
यमुनाष्टक-शंकराचार्य- कृत ... .. ८॥ ८॥	विक्रमोर्वशी नाटक-का- लिदासकृत, रंगना- थकृत प्रकाशिका टीके- सहित... .. ॥३॥ ८॥
रघुवंश काव्य-कालिदा- सकृत, मल्लिनाथकृत संजीविनी टीकेसहित २ ८३॥	विदुरनीति; सटीक .. १॥ ८॥
॥ (सूक्ष्माक्षर) ... १ ८॥	श्रीविष्णोर्नामसहस्रम् १॥ ८॥
रत्नसमुच्चय . ८॥ ८॥	विष्णुसहस्रनाम (सा ) ८॥ ८॥
रतावली नाटिका-श्रीहर्ष- देवकृत... .. १॥ ८॥	॥ (रेशमी पुढा) .. ८॥ ८॥
॥ इंग्रजी टीपांस- हित ... .. १॥ ८॥	॥ मोठ्या अक्षराचें ८॥ ८॥
रसिकाष्टक काव्य-नारा- यणभट्टपर्वणीकरकृत ८॥ ८॥	विष्णुसहस्रनामावलि ... ८॥ ८॥
रामगीता व रामगीता- माहात्म्य . ... ८॥ ८॥	॥ (रेशमी पु०) . . ८॥ ८॥
रामचंद्रिका (गुंजीकर- कृत संस्कृत शब्दरूपा- वलि) .. ... १ ८॥	वृत्तरत्नाकर-कैदारभट्ट- कृत, नारायणपण्डि- तकृत टीकेसहित; शु- तबोध-कालिदास- कृत, व छन्दोमञ्जरी- गङ्गादासकृत... .. १॥ ८॥
रामरक्षास्तोत्र ... ८॥ ८॥	वैदिककोश-भट्टभास्कर- कृत, निघंटु व चार परिशिष्टे यांसुद्धां ... १॥ ८॥
रामस्तवराजस्तोत्र ... ८॥ ८॥	वैराग्यशतक-भर्तृहरि- कृत, कृष्णशास्त्री म- हावलकृत टीकेसहित १॥ ८॥
रामायण-वाल्मीकिकृत, रामकृत तिलकटीकेस- हित ... ८ ११॥	शब्दरूपावलि (गुंजीक- रकृत) . . . . . ८॥ ८॥
रुद्र... .. ८॥ ८॥	शिवसहस्रनामावलि (साधी) ... .. ८॥ ८॥
लघुकौमुदी-वरदराज- कृत ... .. ८३ ८॥	॥ (रेशमी पुढा) ८३ ८॥
लघुयोगवासिष्ठ, आत्म- सुखकृत वासिष्ठचंद्रिका टीकेसहित ५ ११॥	शिवकवच .. ... ८॥ ८॥
लक्ष्मीस्तोत्र-अगस्त्यकृत ८॥ ८॥	शुक्लयजुर्वेदीयरुद्राष्टा- ध्यायी (स्थूलाक्षर) ८३ ८॥
वेदांतसार-हें नृसिंहसर- स्वति स्वामिकृत सुबो- धिनी टीका व रामती- र्थविरचित विद्वन्मनो- रंजनी टीका या दोन टीकांसहित कर्नल जे.	शिवगीता (साधी) ... १११ ८॥
	शिवगीता (रेश० पु०) १११ ८॥
	॥ लक्ष्मीनरहरिसूनु- कृत बालानंदिनी

किं. ट. ख.	किं. ट. ख.
टीकां व शंकराचार्य- कृत कालभैरवाष्टक यांसहित ... .. १ ०२	यीसूत्रपाठ, गणपाठ, धातुपाठ, लिंगानुशा- सन व शिक्षा आणि सूत्रानुक्रमणी यांस- हित . . . . . २ ११
शिवतांडवस्तोत्र-दशकं- ठकृत, माधवानंदकृत टीकेसहित ... .. ०१ ०॥	सुभाषितरत्नभांडागार ३॥ १२
शिवमहिम्नस्तोत्र-पुष्पदं- तकृत ... . . . . ०॥॥ ०॥	सूर्यसहस्रनामावलि . ०१॥ ०॥
शिवापराधक्षमापन- स्तोत्र-शंकराचार्यकृत ०॥ ०॥	” (रे. पुढा) ... ०३ ०॥
शिशुपालवध काव्य-मा- घकृत, मल्लिनाथकृत सर्वकपाटीकेसहित ३ ११	सौर . . . . . ०॥ ०॥
शितलाष्टक ... .. ०१ ०॥	स्वानुभवाष्टक-गोपीनाथ दाधीचकृत, स्वकृत सारबोधिनीटीकेस- हित . . . . . ०१ ०॥
शृङ्गारशतक-भर्तृहरि- कृत, कृष्णशास्त्री म- हाबलकृत टीकेसहित ०३॥ ०॥	स्वात्मनिरूपण .. . . . १० ०॥
सत्यनारायण पूजा व कथा ... .. ०१ ०॥	हर्षचरित-बाणभट्टकृत, शंकरकृत संकेतटीके- सहित . . . . . २ ०३
सारस्वतव्याकरणपूर्वार्ध (कापडी बाईडिंग) १ ०१	हितोपदेश-नारायणपं- डितकृत . . . . . १० ०१
” (कागादी बाईडिंग) १० ०॥	(इग्रजी टीपांसहित) १ ०१॥
सप्तशती (चंडीपाठ), देवीसूक्त व तीन रहस्ये यांसहित (स्थू- लाक्षर रेशमी पुढा) १११० ०३॥	हिरण्यकेशीय (आपस्तं- बीय) नित्यविधि ०३ ०१
सप्तशती (रे. पु. म. अ.) ... .. १२ ०१	नामलिंगानुशासन. (अमरकोश.)
” (साधी कागादी) १० ०१	हें पुस्तक आजपर्यंत बहुतेकांनी स- टीक व मूळ असें छापून प्रसिद्ध केले व करीतही आहेत, त्यावरून, केवळ याचें नांव ऐकून लोकांस महत्त्व वाट- णार नाही, परंतु हें तसें नसून केवळ मूळ मात्रच आहे खरें, तथापि याच्या प्रतिश्लोकांत येणारी ज्या ज्या वस्तूंची नावें असतील ती दरपृष्ठांत त्या त्या ओळीच्या वाजूस मराठीत दिली आ- हेत. व कोणच्या वस्तूचीं किती हे स- मजण्याकरितां वाजूस अंकही दिला आहे. लवकर ध्यानांत येण्याकरितां विशेषनांवें तेवढी जाड ठेवून बाकी
” (सूक्ष्माक्षर रे. पु.) ... . . . . ११ ०॥	
” (स्थूलाक्षर सुटी प्रत) ... .. ११२ ०३	
समयोचितपद्यमालिका १२ ०१	
समासचक्र ... .. ०॥॥ ०॥	
सर्वपूजा ... .. ०१ ०॥	
सिद्धांतकौमुदी-भट्टोजी दीक्षितकृत, अष्टाध्या-	

मजकूर वारीक टैपांत ठेविला आहे व ठिकठिकाणी अधिक माहिती देणे ती पृष्ठाच्या शेवटी दिली आहे. ग्रंथाच्या शेवटी संस्कृत मूळपदांचा व बाहेर दाखविलेल्या मराठी शब्दांचा अकारा-दिवर्णक्रमकोश जोडला आहे. त्या योगानें हें पुस्तक आवालवृद्धांला व विशेषतः अभ्यासी मुलांला उपयुक्त होईल अशी आशा आहे. हें चे. शा. सं. रा. रा. विनायक नारायण शास्त्री जोशी यांनी तयार केलें आहे.

किं. १। रु. ट. ख. ८३ आणे.

### काव्यमाला.

या नांवाचें संस्कृत मासिक पुस्तक, सन १८८६ चे जान्युआरी महिन्यापासून प्रसिद्ध होत आहे यांत उत्तम उत्तम प्राचीन संस्कृत काव्यें, नाटकें, चंपू, भाण, प्रहसनें, छंद, अलंकार इत्यादिकांचा यथावकाश संग्रह होत असतो. फार प्राचीन आणि अत्यंत सुरस असेच ग्रंथ निवडून ते या मालेंत गुंफले जातात. महामहोपाध्याय पंडित दुर्गाप्रसाद या नांवाचे विद्वान्, बहुश्रुत आणि शोधक गृहस्थ

जयपूरच्या महाराजांचे आश्रयाम होते. त्यांनीं काश्मीर, पंजाब, बंगाला, राजपुताना, मध्यदेश, तैलंगण, वगैरे सर्व प्रदेश फिरून नानाप्रकारचे काव्यग्रंथ संपादित केले होते. त्यांतील कित्येक ग्रंथ तर ८०० किंवाहुना १००० वर्षांच्याही पूर्वीचे होते. ते सर्व ग्रंथ रा० रा० काशिनाथ पांडुरंग परच यांनीं आह्वांस तपासून दिलेले या मालेंत येत जातात; ज्या ग्रंथांच्या टीका उपलब्ध आहेत; ते ग्रंथ सटीक छापले जातात. परंतु टीकारहित ग्रंथांतील दुर्बोध शब्दांवर टिप्पणी देण्यांत येते शिवाय कवींचें वृत्त, काल व ग्रंथ इत्यादिकांविषयीं माहिती जागोजाग दिली जाते. या मालेचे अंक प्रतिमासास एकदां प्रसिद्ध होतात. प्रत्येक अंकांत डेमी अष्टपत्री सांच्यांचीं १०० पृष्ठे असतात. याची वर्षाची आगाऊ किंमत ६ रुपये, ट. ख. ॥॥. फुटकळ अंकाची कि. ॥॥ ट. ख. ८

हे मासिक पुस्तक आज नऊ वर्षे एकसारखे निघत असते.

ही पुस्तके मुंबईत काळकादेवीच्या रस्त्यावर "निर्णयसागर" छापखान्यांत रोख पैसे पाठविले असतां अथवा ध्यात्यु पेएवलद्वारा विकत मिळतील.